

د نثر لیکلو هنر



لیکوال: اسدالله غضنفر

د نثر لیکلو هنر

لیکوال: اسدالله غضنفر



په نيدرلند کې افغاني کلتوري ټولنه

داروانباد سيد مجيب احمد لمر د شهادت د پنځم تلين په ياد

د مقالو ټولگه

د نثر ليکلو هنر

اسد الله غضنفر

۱۳۸۹ لمریز لېږديز

د نثر لیکلو هنر

لیکوال:	اسد الله غضنفر
اهتمام:	سید نور احمد لمر
ډیزاین:	سید عبداللہ ولي زی
خپرندوی:	په نیدرلند کې افغاني کلتوري ټولنه
مالي ملاتړ:	د سیدانو کلتوري ټولنه
د چاپ نوبت:	لومړی
چاپ شمېر:	۱۰۰۰ ټوکه
چاپ ځای:	کابل
چاپچاري:	مومند خپرندویه ټولنه
چاپ کال:	۱۳۸۹ لمریز لېږديز
ای ایس بی اېن:	ISBN 978-9936-21-126-1



د خپرندويي ټولنې يادښت

د لوی څښتن په نامه

درنو هېوادوالو! تاسو ته پته ده، چې زموږ هېواد په وروستيو دېرشو کلنو کې د خپلمنځيو جگړو او د بهرني ښکېلاک ډگر گرځېدلی، چې دغه غميزې تر ټولو زيات زيان د افغان ولس پوهنيزو او کلتوري ارزښتونو ته رسولی او زموږ ځوان نسل يې د نالوستۍ له گواښ سره مخامخ کړی او د ناپوهي کندې ته يې ورټېل وهلی دی.

د افغانستان د دېرش کلنې غميزې په بهير کې د هېواد گڼشمېر لوستي خلک يا ووژل شول او يا هم دې ته اړ شول، چې بهرنيو ملکونو ته کډوال شي، د هېواد ټول روزنيز او پوهنيز مرکزونه وران شول، چې د هېواد په ټولنيزه برخه کې يې يوه ستره پوهنيزه تشه رامنځ ته کړه، چې د دغې تشې ډکول به د سلهاوو کلونو په ترڅ کې هم بېرته بشپړ نه شي. د افغان-ولس په ټولنيزې، روزنيزې او پوهنيزې وده کې هر جوت گام غوره گڼل کېږي، چې د دغه کتاب د ليکوال هڅې هم د قدر وړ دي او کېدای شي د ځوان نسل په روزنه کې جوتې ټولنيزې او روزنيزې اغېزې ولري.

افغاني کلتوري ټولنه په دې اند ده، چې پښتو ژبه د هېواد ملي او رسمي ژبه ده او د دې ژبې لپاره هر قدم د ستايلو او تقدير وړ دی، دا چې استاد اسدالله غضنفر د نثر لیکلو په هکله گټورې، خوږې او اړينې ليکنې کړي او هغه يې په دغه شان يوه ټولگه کې را ټولې کړي دي د هېواد د ادبياتو اونثرليکني په ډگر کې يوه ستره لاسته راوړنه ده او ده ته د دغه لوی خدمت د ترسره کولو له کبله مبارکي وايي.

په نيدرلند کې افغاني کلتوري ټولنه په دې اند ده، چې د يو هېواد پرمختگ د وگړو د لوستو او پوهو خلکو په شمېر او کچې پورې په نېغه تړلې ده. د ماشومانو، ځوانانو او وگړو ښوونه، روزنه او پوهونه د پرمختگ بنسټيزه برخه جوړوي، چې د کتابونو ليکل، ژباړل او خپرول د هېواد پوهنيزه پانگه پياوړې کوي، نو افغاني کلتوري ټولنه افغاني کارپوهانو، څانگپوهانو او ليکوالو ته وړانديز کوي، چې د کتابونو په ژباړه او ليکلو لاس پورې کړي، چې په خپرولو يې د هېواد مرکزي او سيمييز کتابتونونه سمبال شي.

په درنښت

په نيدرلند کې افغاني کلتوري ټولنه

نيولیک

سرليک ----- مخونه

يادونه.....	ط
د سر خبرې.....	م
کومه کلمه غوره کړو؟.....	۱
بې گناه بندي.....	۱۴
سېک به څنگه معلوموو؟.....	۲۲
د کيسې نثر.....	۴۹
کليشه.....	۸۳
د سرو زرو خبرې.....	۹۲
د نصاب نويو کتابونو ته يو نظر.....	۱۰۰
مېنود.....	۱۲۲
ليکوال او لوستونکي.....	۱۲۹
د خاطراتو کتابچه.....	۱۳۱
ليکوالي ځيل غواړي.....	۱۳۳
د نه ليکلو هنر.....	۱۳۵

سرلیک ----- مخونه

۱۳۷	د جملو ترتیب
۱۴۰	د هره ورځ لیکلو اهمیت
۱۴۲	حسي کلمې
۱۴۴	حجابونه
۱۴۶	د ښوونځيو مقالې
۱۴۹	او
۱۵۵	د ادبياتو درسي کتابونه
۱۵۷	تکيه کلام
۱۶۰	د فکر کليشي
۱۶۳	ادبي ټوټه
۱۶۵	سلاست
۱۶۷	مخاطب
۱۷۰	درې پوښتنې
۱۷۲	خپله لار
۱۷۴	لکه څنگه چې
۱۷۶	سرمقاله
۱۸۰	ولې ؟
۱۸۳	په داسې حال کې
۱۸۶	مونوگرافونه

- ۱۹۵..... د بنسټیزې غوندې نثر
- ۱۹۷..... د مرکبو جملو د پیل رېطې ادا ت
- ۱۹۹..... په تیاره کې مزل
- ۲۰۱..... لیکوال او شیطان
- ۲۰۴..... د ادبي نثرونو په باب څو خبرې
- ۲۱۱..... د عددې صفت متمم
- ۲۱۷..... وختونه
- ۲۲۳..... له نوې رڼا څه راواخلو او څه راواړانه خلو؟
- ۲۴۷..... د استاد شپون د اتو بیوگرافي سبکي خصوصیات
- ۲۶۰..... د صمیم صاحب نثر
- ۲۷۱..... مخزن
- ۲۸۵..... استادانه نثر
- ۳۰۱..... د استاد الفت د نثر ځانگړنې

يادونه

د لوی او بښونکي څښتن په نامه

د سيدانو کلتوري ټولنه وياړي چې د دغه شان فرهنگي کړنو د مالي ملاتړ له لارې د خپل هېواد په کلتوري، پوهنيزو او روزنيزو چارو کې برخه اخلي. د سيدانو کلتوري ټولنې دا درېيم کتاب دی چې د ارواښاد سيد مجيب احمد لمر په تلين يې چاپوي، لکه څنگه چې نوموړي غوښتل د هېواد د ښوونيزو او روزنيزو چارو په ډگر کې برخه واخلي، خو نيمگړي ژوند د ده دغه هيله پوره نشوای کړی نو اوس د سيدانو کلتوري ټولنه د دغه شان کتابونو د چاپ مالي ملاتړ د هغه، د اروا د ښادولو په موخه په غاړه اخلي. دا چې ارواښاد لمر څوک دی په لاندو څو کرښو کې به ورسره وپېژنئ:

د ارواښاد سيد مجيب احمد لمر ژوند ليک

سيد مجيب احمد د سيد عبدالاحمد زوی، د سيد عبدالواحد لمسی، د سيد نور محمد کړوسی، د سيد شېر محمد کودی او د سيد لعل محمد پردی دی، چې د ۱۳۵۹ لمريز لېږديز کال د سلواغې د مياشتې په شپږويشتمه نېټه د جوزجان ولايت د شبرغان په ښار کې زېږېدلی دی او د ۱۳۸۴ هـ ش کال د کوچني مبارک اختر په لومړۍ ورځ چې د ۱۳۸۴ هـ ش کال د لړم له ۱۲ سره سمون لري د بلخ ولايت د

خلم ولسوالۍ د کفترخانې په سیمه کې د گاډي د اوبنتلو له کبله په حق ورسېد (انالله وانا اليه راجعون).

ارواښاد سيدمحيب احمد د افغاني دودونو سره سم لومړی د بغدادی قاعدې په زده کړې په کور کې پیل وکړ او په ۱۳۲۵ هـ ش کال د شبرغان ښار د ابن یمین په ښوونځي کې شامل شو، د ژوند د ناخوالو له امله یې د ښوونځي لوستل هلته سرته ونه رسېدل او د زده کړو لپاره د پېښور ښار ته کډه شو، چې په پېښور کې یې د ښوونځي تر څنګ د کمپیوټر او انګریزي ژبې زده کړو ته هم اوږه ورکړه او په پوره بريالیتوب سره یې د ښو پايلو تر لاسه کولو سره ښوونځی او د کمپیوټر مسلکي زده کړې پای ته ورسولې، چې په پای کې د کمپیوټر او انګریزي ژبې د ښوونکي په توګه وګومارل شو. سيد محیب احمد همدا ډول د گڼشمېر ديني کتابونو زده کړه له پلاره تر لاسه کړې ده.

سيد محیب احمد د ۲۰۰۲ م کال په پیل کې له مهاجرته بېرته هېواد ته راستون شو او په یوه غیر دولتي پولندي موسسه کې یې د کمپیوټر، اداري چارو او پلان جوړونې دنده پر غاړه واخیسته، چې په هېواد کې د ښوونځیو جوړولو او د ښوونې او روزنې په نورو برخو کې په کار بوخت ؤ. سيد محیب احمد د دغو دندو تر څنګ د کانکور د آزمویښې د تر سره کولو وروسته د ښوونې او روزنې پوهنتون د ادبیاتو په پوهنځي کې پوهنپال هم ؤ.

د پولنډي موسسې کارونه د افغانستان په ټولو ولایتونو او لري پرتو سیمو کې تر سره کېدل او ارواښاد سید مجیب احمد د زړه له تله د هېواد په بیارغاونه کې او د هېواد د بچیانو د خدمت لپاره ملا تړلې وه او د ښوونې او روزنې په بیارغاونه کې یې هر اړخیز زیار گاللی دی. د کارونو د ښه سمبالښت لپاره د هېواد بېلابېلو سیمو ته تللی او د ښوونځیو لپاره یې د سیمو حالات خپله خپرل او همدا ډول یې د ښوونې او روزنې د لارښووالي لپاره د جاپان هېواد په رسمي غوښتنه هغه هېواد ته سفر هم کړی و.

د سید مجیب احمد په غوښتنه او له پلان سره سم پولنډي موسسې د افغانستان په بېلابېلو سیمو کې د ښوونځیو د جوړولو تر څنګ په ښوونځیو کې د څښاک د اوبو د ستونزو د لیرې کولو لپاره د سلهاو ژورو څاګانو په جوړولو لاس پورې کړی، چې افغان ماشومان ترې برخمن شوي دي.

د یادونې وړ ګڼم، چې کله سید مجیب احمد په ۲۰۰۲م کال کې هېواد ته راستون شو، نو د افغانستان د اداري سیستم د چارواکو لخوا ورته د کمپیوټري چارو په برخه کې د لوړپوړي چارواکي په توګه وړاندیز وشو، خو سید مجیب احمد دغه دندې و نه منلې او داسې یې ویل:

«په هېواد کې د ډېرو زیاتو ناخوالو له کبله ما ونشوای کولی چې ښوونځی په خپل هېواد کې پای ته ورسوم، نو ځکه زه ټولې هلې ځلې د ښوونې او روزنې په برخه کې کوم، چې تر څو د هېواد ټول بچیان په

دې وتوانېږي چې ښوونځی په خپل ټاټوبي او خپل هېواد کې پای ته ورسوي او له پوهې برخمن شي.»

درنو هېوادوالو! د سيدانو کلتوري ټولنې هڅه کړې چې د دغه کتاب د مالي ملاتړ له لارې، د تکړه ښوونکي سيد مجيب احمد يادون وکړي او د هغه د هيلو يوه وړه برخه پوره کړي. ټولنه ستاسو څخه يوه هيله لري، چې د دغه کتاب په لوستلو سره ښوونکي سيد مجيب احمد لمر او د نورو وفات شوؤ وگړو اروا ته دعا وکړي! د سيدانو کلتوري ټولنه استاد غضنفر او خپرونډويې ټولنې ته، د دغه کتاب د چاپېدو له امله مبارکي وايي او د دوی د لا برياوؤ او کړنو په تمه ده.

أمين

و من الله التوفيق

د سر خبرې

په کتابونو کې راغلي دي چې د نوح له طوفانه وروسته خلکو د یوه ډیر لوړ برج د جوړولو بندوبست وکړ چې د دوی د راغونډیدو مرکز وي او د تیت و پرک کیدو مخه یې ونیسي. خدای پاک د دغو جاه طلبو خلکو په دې فیصله باندې راضي نه و، نو یوه ورځ چې خلک له خوبه راپاڅیدل او خبرې یې سره پیل کړې، پام یې شول چې له یو بل سره په خبره نه پوهیږي. دې شي دوی مجبور کړل چې سره بیل او خواره واره شي.

په پخوانو روایتونو کې دغه برج د بابل برج یادېږي. د بابل د برج کیسه په لږو ډېر اختلاف په نورو ډولونو هم شوې ده خو زما لپاره یو اصلي پیغام پکې دا دی چې کله خلک په خبره سره پوه نه شي، بدگوماني او تفرقه پکې پیدا کېږي.

د یو بل په خبره نه پوهیدا بېلې بېلې مرتبې لري. د واحدې ژبې کسان هم که په خپلو لیکنو کې له دقته کار نه اخلي او د مخاطب د پوهیدو اندېښنه نه لري، په ټولنه کې د بې فکری او بد فکری تیارې خپرېږي او تفرقه پیدا کېږي.

یوه انگریز لیکوال ویلي وو چې هغه لیکنه چې بې زحمته ولیکل شي، په زحمت سره لوستل کېږي، او چې په زحمت سره ولیکل شي، بې زحمته یې لولو. د ښوونځي زده کوونکي به د بې خونده سبق لوستلو ته مجبور وي مگر نور خلک د لیکوالو د مقالو لوستلو ته

ځان مجبور نه گڼي. عام لوستونکي يوازې د ښکلي او واضح متن لوستلو ته مایل کېږي.

څو کاله پخوا چې د اوسني اساسي قانون لومړۍ مسوده راووته، ما ولوسته او ورپام مې شول چې په پښتو او دري متن کې يې د ليک له طرز سره اړوندې په لسگونو تيرونې دي. د اساسي قانون د ليکلو کميسيون ډېر امکانات لرل او د کميسيون په غړيو کې يو شمير ډېر لايق کسان هم شامل وو، خو له دې سره سره تيرونې زياتې وې. ما په هغو مواردو چې تيرونې راښکاريدې مقاله وليکله او په (افغانستان) جريده کې مې چاپ کړه. د اساسي قانون د کميسيون ځينو غړيو راته وويل چې دوی له هغې ليکنې د مسودې د بيا ليکلو لپاره استفاده وکړه. وروسته بيا چې بله مسوده راووته، اکثره هغه ټکي بدل شوي وو چې ما ته هم سم نه وو ښکاره شوي.

دې تجربې يوڅه ډاډه او زړه ور کړم او لا زيات باوري شوم چې په افغانستان کې ممکن د قوانينو او درسي کتابونو په شمول ډېر مهم متون د ليکلو په طرز کې تيرونې ولري او په بې پامۍ سره ليکل شوي وي. له هغه وروسته راسره دا اراده پخه شوه چې د نثر د اهميت په باره کې ډېر څه وليکم.

نثر څه ته وايي؟ يو مشهور او اسانه تعريف يې دا دی چې هغه څه ته نثر وايو چې نظم نه وي؛ خو که له نظمه منظور شعر وي، داسې ډير نظمونه شته چې شعريت پکې نشته او ځينې داسې ليکنې لولو چې نوم ورباندې د نثر اېښودل شوی دی (لکه د استاد الفت د بې گناه بندي په نوم ليکنه چې په غوره نثرونو کې راغلې ده)، مگر د ښو شعرونو هومره شعريت پکې وي. شعر هغه تيريگر پلوان شريک ته ورته دی چې هميشه د نثر کروندې لاندې کوي او گلونه پکې کري.

نثر هغه لوی ملاک دی چې بې حسابو ځمکې لري او د خپل جايداد اندازه نه ور معلومېږي.

په شعري سبک کې معمولاً خیال، تصویر، مبالغه، موسیقي، ابهام، ایجاز، او ابهام وینو. په مقابل کې له نثر لیکونکي معمولاً غواړو چې خبرې دې یې تر و سه و سه واضح وي او د لیکنې جملې او پاراگرافونه دې یې منطقي ارتباط سره ولري. لکه څوک چې خپل مقصد ته د رسیدو لپاره نیغه لار انتخابوي او دا خوا، ها خوا نه تاوېږي، ښه نثر لیکونکی دې هم خپله موضوع نه پرېږدي، د مقصد په لور دې سم سیده روان وي. په انگریزي کې نثر ته prose وایي او دا کلمه د لاتین ژبې له prosa راغلې ده چې د نیغ او سیده معنا ورکوي. د نثر او نظم د توپیر په باره کې بله خبره دا شوې ده چې نثر د خبرو طرز ته ورته وي او نظم، وزن او آهنگ لري. همدا وجه ده چې د نثر واحد ته جمله وایو او د شعر واحد ته بیت او مصرع. البته، د اوسني وخت د شعر په ځینو ډولونو کې نه قافیه شته، نه د مصرعو د څپو برابر والی، او آهنگ هم پکې تر کلاسیک شعر، هنري نثر ته ورته دی. له همدې کبله ځینې اوسني ادیبو هان وایي چې بهتره ده د اوسنۍ ازادې شاعري د جملو لپاره د جملې کلمه استعمال کړو، نه د مصرعې او بیت.

د نثر او نظم بل توپیر دا ښودل شوی دی چې نظم عملي مقاصد نه لري خو نثر معمولاً د عملي مقصدونو لپاره استعمالوو. قانون، تحقیقي لیکنه، د قاضي حکم یا د حج لارښود د عملي استفادې لپاره لیکل کېږي او شعر د ذوق د تسکین لپاره لولو. دا توپیر هم ځکه دقیق نه دی چې د نثرونو یوه لویه برخه د شعر غوندې ذوقي جنبه لري.

که شعر د خوند لپاره اوږو، ناول او کیسه هم د خوند اخیستلو په منظور لولو.

د نثر او نظم یو بل فرق، چې د مخکیني توپیر غوندې د توپیر څرگنده کړنښه نه رانښيي، دا دی چې شعر د صدق او کذب په تله نه تلو، خو له اکثرو نثرونو توقع کوو چې له بهرني واقعیت سره باید سمون وځوري. همدا وجه ده چې د شاعر وسوم، وسوم ته ډیر ښه، ډیر ښه وایو خو که به خبرونو کې واورو چې د چا په کور اور بل شو، خوابدي کیږو.

د نظم او نثر د توپیر په یو بل معیار کې د لیکوال نیت او خپله نومیدل مهمه گڼل شوې ده. د دغه معیار په اساس ویل کېږي چې الفت صاحب بې گناه بندي ته د نثر نوم ورکړی دی، موږ ته هم پکار ده چې نثر یې وبولو. ما د همدې منطق په اساس په (بې گناه بندي) باندې خپله تبصره په دې کتاب کې شامله کړه. البته، دغه معیار عیني نه دی او تکیه ورباندې مشکله ده. یو لیکونکی شاید نثر ولیکي او ووايي چې نیت یې د شعر و او شعری یې بولي.

د نظم او نثر په اړه له ذکر شویو توضیحاتو دې نتیجې ته رسیږو چې د نثر او نظم تر منځ روښانه کړنښه نشته او توپیر یې د معیارونو له انتخاب سره بدلېږي، رابدلېږي؛ مگر بیا هم کابو هر څوک د نثر او نظم د توپیر په اړه یو تصور لري.

زموږ په پخواني ادب کې شعر ډېر اهمیت درلود او د شعري تخنیکونو د پیژندلو لپاره کتابونه لیکل شوي وو. د نثر د فن په باره کې یا ډېر څه نه وو او یا که وو، هغه اوس تر ډېره حده نه پکارېږي. مثلاً د مسجع نثر صنعتونه اوس د دې په ځای چې د نثر د معنا او ښکلا له څرگندولو سره مرسته وکړي، د لیکوال لاس و پښې تړي. د شعر د اهمیت په باره کې له پخوا څخه راوروان دود د دې سبب شوی

دی چې د شعر ویلو لپاره د قافیې، وزن، ردیف او ځینو صنعتونو پېژندل ضروري ګڼو، مګر د نثر لپاره ګومان کوو چې اول یوه خبره او بیا قلم او کاغذ ورته پکار دي. دغه تصور زموږ د نثر کیفیت ته تاوان رسولی دی. موږ ډېر کسان وینو چې په لسګونو کلونه یې مقالې لیکلې دي خو د مقالو په باره کې هېڅ تصور او تعریف ورسره نشته، دا ځکه چې مقاله ورته د عادي خبرو غوندې خبرې ښکاره شوې دي. د دې کتاب د برابرولو یو مقصد دا دی چې نثر لیکلو ته یوازې د بې وزنه او بې قافیې خبرو د لیکلو په سترګه ونه ګورو بلکې لا زیات اهمیت ورکړو.

په کتاب کې راغلې مقالې له بیلو وختونو سره تعلق لري او د لیکلو مقصدونه یې بیل وو. په ځینو مقالو کې په شعر هم خبرې شوې دي، ځکه یو خو د نثر او شعر ترمنځ د بیلټون واضح کرښه نشته او بل تر بحث لاندې موضوع به یوازې له نثر سره تعلق نه درلود. یوه نیمه مقاله اخځلیکونه لري، اکثره یې نه لري. ځینې اوږدې او ځینې ډیرې لنډې دي او د ځینو خبرې په نورو کې هم راغلې دي.

دلته د یو شمېر لیکوالو په نثر خبرې شوې او یو شمېر نور مهم لیکوال نه دي یاد شوي. د دې شي یو علت دا دی چې د ځینو لیکوالو د قدر دانۍ د سیمنارونو لپاره د څه لیکلو غږ په داسې وخت کې راباندې شوی چې فرصت به راسره و او مقاله به ولیکل شوه.

نه د پښتو نثر ښکلاوې دومره کمې دي چې په څو سوه مخه کې یې ذکر وشي او نه د پښتو نثر مشکلات دومره کم دي چې یو کتاب دې ورته بس وي.

د دې کتاب په باره کې تر ګردو مشکلي توضیح ته اوس راوړسیدم او هغه له دوستانو تشکر دی. تشکر کول مشکله چاره نه ده خو ماته

ځکه مشکله ده چې گڼو دوستانو مرسته راسره کړې ده. د دې مقالو د لیکلو په پنځلس کلنه موده کې چا مقاله کمپوز کړې، چا د مقالې نظریه راکړې، چا د مقالې په تصحیح او بشپړولو کې برخه اخیستې او داسې هم شوي دي چې د بل هڅونې راباندې نوې مقاله لیکلې ده. ماته اسانه لاره دا ده چې یوازې د سید عبدالله ولي زي نوم واخلم. گران ولي زي د کتاب له تصحیح رانیولې تر مطبعې ته استولو او د ویش د چارو تر تنظیمولو پورې گڼ کارونه په غاړه اخیستي دي.

د دې لړۍ لومړۍ مقاله د کیسې نثر نومېږي چې په ۱۳۷۴ کال کې او وروستۍ یې (د عددي صفت متمم) د ۱۳۸۹ په لیندۍ کې لیکل شوې ده.

کله چې مې دا مقالې د کتاب لپاره سره یو ځای کولې، یو ځل بیا مې ولوستې او په اکثرو کې مې لږ یا ډېر تغییر راوست، ځکه د وخت په تیریدو سره معلومات او نظرونه بدلېږي. که څوک دا مقالې لولي یوازې هغه وخت به یې احتمالي گټه کړې وي چې د شک او انتقاد په نظریې ولولي. له هر کتاب سره راکړه ورکړه پکار ده. په هغه ټولنه کې چې خبرې وي خو خبرې اترې نه وي، نظریه وي خو د مخالفې نظریې د اورېدلو اجازه نه وي، هلته فکر وده نه کوي. زه که دا مقالې لس کاله وروسته لولم، خامخا به په بل نظر ورته گورم او تغییرات به پکې راولم. هغه لوستونکي چې د لیکوال په نظر کې شک کوي، واقعي معرفت ته ورنږدې کیدای شي.

د دې لپاره چې د بابل د برج د جوړوونکو ټوکه راباندې ونه شي، پکار ده د خپل نثر په معیاري کولو، واضح کولو او اغیزمن کولو کې په شریکه برخه واخلو.

کومه کلمه غوره کړو؟

هغه چا ته چې حقوقپوه مجرم او مقصر وايي، د جرگې سپری يې گرم، ملامت يا پرېبولي او ملا يې عاصي او گناهگار يادوي. حقوقپوه د رسمي قوانينو، جرگه مار د پښتونولي او ملا د شريعت په ژبه غږېږي. دوی په هغو کلمو کې چې مترادفې يې گڼو، د خپل کار د موضوع د بېلوالي په اساس، بېل بېل انتخاب کړي دي. په موضوع سربيره مخاطب هم د يو چا د خبرو په طرز او د کلمو په انتخاب اثر اچولی شي.

له نالوستو کسانو سره د خبرو په وخت ممکن له نوموړيو اوو کلمو څخه چې مترادفې موبللې، د مجرم، مقصر او عاصي کلمې په خوله رانه وړو. دغه راز په رسمي او غير رسمي ځای کې زموږ د خبرو انداز بېل وي. له ماشومانو سره يو ډول غږېږو او له مشرانو سره بل ډول. ښځه چې خپل ميره يادوي هغه ممکن خاوند، څښتن، سپری يا د ماشومانو پلار وبولي خو داسې ونه وايي چې ميره مې دی. سپری هم غوره بولي چې د خپلې ښځې د يادولو په وخت د ميرمن، کورودانې، وريندار دې، يا د بچو د مور کلمې په خوله راوړي البته، موږ د ښځې او ميره د غياب په وخت کې وايو چې پلانی د پلاني ښځه ده، خو چې دوی حاضر وي بيا د خبرو غاړه بدلوو او د مترادفو کلمو په انتخاب کې تغيير راولو.

هره کلمه په لومړۍ معنا سربیره خو ضمني معناوې هم لري. کلمې په عاطفي لحاظ مثبت یا منفي اړخ لرلای شي. دا لاندې جملې د خپلو بیلو ضمني معناوو او عاطفي اړخونو په وجه د یو بل ځای ناستې نه دي:

مړ شو. وفات شو. په حق ورسېد. پور یې پرې کړ. ساه یې وخته. سترگې یې پټې شوې. نیمه خوا شو. روح یې والوت. د گوربندي شو. پنبې یې وغځولې.

وروستۍ جمله د یو چا په مړینه د خوشحاله کیدو ښودنه کوي او طنزي انداز لري. د دریمې جملې دیني اړخ قوي دی. که څه هم د وفات په کلمه کې دیني معنا نشته خو د افغانستان خلک بهتره گڼي چې د غیر مسلمان لپاره یې رانه وړي. د «سترگې یې پټې کړې» جمله ممکن د «سترگې یې پټې شوې» تر جملې محترمانه وي، ځکه لومړۍ جمله د متوفی په باره کې داسې تصور راکوي چې په خپله خوښه او اراده یې یو کار کړی دی. «روح یې والوت» هم ځکه محترمانه ښکاري چې د متوفی روح پکې فاعل دی. دغه راز (الوت) مخ په بره حالت تداعي کوي. یعنې په ضمني ډول راته وایي چې روح یې اسمان ته لاړ او له خدای سره وصل شو. نیمه خوا کیدل، په دې دنیا کې د متوفی د ارمانونو نه پوره کیدلو او ځوانیمرگۍ ته اشاره کوي خو د گوربندي کیدل مو له ژونده وروسته دنیا ته پام اړوي او د نیمه خوا کیدلو په خیر خواخوږي پکې نغښتې ده.

د واک د خاوندانو په معنا د «مسوول» کلمه د ملامت او گناهگار ضمني معنا هم لري ځکه خو کله چې د «چارواکي» کلمه جوړه شوه او په هغې کې منفي اړخ نه و، ډیر ژر عامه شوه.

کابو ټولې هغه کلمې او جملې چې هم معنی یې گڼو له یو بله معنوي توپیر لري. داسې کلمې چې له هر اړخه د یو بل په ځای راتلای شي، ډیرې لږې دي.

ځینې مترادفې کلمې د شدت په لحاظ له یو بله فرق کوي. په عشق کې د محبت په نسبت شدت زیات دی. د مینې لمن بیا ډیره پراخه ده. په مینه کې له علاقې او دلچسپي رانیولې د ادم او درخانۍ تر عشقه پورې د لېوالتیا ټول مراحل راتللای شي. موږ وایو له زراعت سره مې مینه ده، خو نه وایو چې له زراعت سره مې محبت دی. دغه راز پوښتنه کوو چې هغه له دې موضوع سره څه مینه وه؟ یعنې څه دلچسپي یې وه.

زموږ ځینې خبريالان د جگړې او نښتې توپیر ته پام نه کوي. دوی د نښتې په کلمه کې د وخت د کموالي او د شدت د لږوالي اړخونه هیروي. اخ وډب د شدت له لحاظه د نښتې معنی لري، خو د وخت په لحاظ جگړې ته نژدې ښکاري. موږ داسې نه وایو چې هلته ټوله شپه نښته روانه وه، خو داسې وایو چې هلته ټوله شپه اخ وډب روان و. کلک دریځی او سخت دریځی مترادفې کلمې بولو، مگر لومړۍ کلمه نسبت دویمې ته مثبتې ده. ځکه کلک د انسان لپاره ښه صفت دی. موږ هغه چا ته سرزوری وایو چې دریځ یې بیخي منفي رابښکاری، خو دی ورباندې ډیر کلک ولاړ وي.

د وخت په تېرېدو سره د یوې کلمې معنی بدلېږي، پراخېږي، محدودېږي، مثبت اړخ مومي یا منفي اړخ پیدا کوي. له دریځه پخوا منبر مراد و، مگر اوس د سټیج او موقف په معنی مشهور دی. حمید مومند وایي:

نه پوښتنه سره کا نه مخ کتنه

شا په شا سره تیریر پري اشنا خلق

خو اوس د کتابونو مخکتنه هم شته. ارواښاد الفت په دیارلس سوه دیر شمو کلونو کې د «غوره نثرونه» په سریزه کې د خپل کتاب لیکنو ته د مقالو نوم ورکړی دی، مگر موږ په دیارلس سوه اتیایمو کلونو کې ممکن د غوره نثرونو اکثره لیکنې مقالې ونه بولو. نن سبا تمایل دا دی چې تحقیقي او غیر تخیلي لیکنو ته مقالې وویل شي.

د روانې هجري شمسي پېړۍ په لومړیو لسیزو کې په افغانستان کې د انقلاب کلمه د اغتشاش او اله گولې معادله وه، مثبتة معنا یې نه لرله. وروسته بیا د صنعتي انقلاب، د فرانسې انقلاب، د امریکا انقلاب او اکتوبر انقلاب په باره کې مثبتو لیکنو د انقلاب کلمه لږ تر لږه د لوستو کسانو په ذهنونو کې په ښې کلمې بدله کړه. د افغانستان اوسني سیاستوال د انقلاب د راوستلو خبره نه کوي. په دې کلمه کې د دیرش کاله پخوا جاذبه نه ده پاتې.

نن ورځ د (قانون) په کلمه کې هېڅوک عیب نه ویني، خو په دیارلسمه شمسي هجري پېړۍ کې په افغانستان کې د قانون کلمه په ډیرو خلکو بده لگیده. د ۱۲۹۲ شمسي هجري کال د سنبلې د پنځه ویشتمې نېټې په سراج الاخبار افغانیه کې لولو: «د مملکت عزیز ما کلمه (قانون) از بسیار وقت ها یک کلمه نفرت اوری تلقی شده، هر کس از آن رم و اجتناب ورزیده است و سبب یگانه آن یک اعتقاد است که گویا (قانون) را ضد شرع دانسته و مخصوص نصارا پنداشته اند و اگر کدام قانونی وضع و یا قانون نامه نوشته شده هم باشد، آنرا قانون نی بلکه (دستور العمل) یا (نظامنامه) گفته اند. چنانچه در

زمان اعلیٰ حضرت خاقان جنت مکان سابق قانون نامه که برای حکام ساخته شده است، آنرا (دستور العمل حکام) گفته اند.»

په پاسني متن کې له خاقان جنت مکان څخه منظور امیر عبدالرحمن خان دی. امیر عبدالرحمن خان ډیر زورور پاچا گڼل کېږي، خو د هغه په وخت کې له حکومت سره دا جرات نه و چې د (قانون) کلمه استعمال کړي.

ځینې مترادفې کلمې د معنا د وسعت په لحاظ له یو بله فرق کوي. موږ زوړ سپړی، زوړ ښار او زړه ونه وایو، خو (بوډا) یوازې د عمر خوړلي بنیادم لپاره پکاروو. (عمر خوړلی) شاید د (بوډا) په نسبت لږ څه وسیع وي، ځکه چې د (عمر خوړلي ونې) عبارت چندان غیر عادي نه احساسوو.

دغه راز د (لوی) کلمه نسبت (غټ) او (ستر) ته پراخه معنا لري. موږ لوی خدای، لوی غر، لوی ښار او لوی موټر وایو خو (غټ) د معنوي لویوالي لپاره نه کاروو. کله چې (غټ کتاب) وایو، منظور مو د کتاب د حجم غټوالی وي، خو کله چې (لوی کتاب) وایو، منظور مو ممکن معنوي لویوالی وي. (ستر) بیا ډیر ځله د معنوي لویښت لپاره راوړو. موږ ستر انسان، ستر مفهوم او ستر بری وایو خو (ستر غر) یا نه وایو یا یې په اکثر و لېجو کې نه وایو.

ملک، هېواد او وطن مترادفې کلمې دي، مگر (وطن) د یادونو او خاطرو ځای دی، په (هېواد) کې د مملکت رسمي معنا نغښتې ده او (ملک) په افغانستان کې د هېواد د غیر رسمي معنا لپاره مناسبه کلمه ده.

موږ وایو: وطن مې یادېږي. د هېواد د ځمکنۍ بشپړتیا ساتنه پکار ده او ملک د غلو په لاس کې دی.

قاموس لیکونکي ته سخته ده چې د کلمې په هر اړخیزه معنا رڼا واچوي. دی مجبور دی د کلمو مترادفات ومني. مثلاً د هېواد معنا وطن ولیکي او لوی، غټ معنا کړي. حال دا چې د ژبپوهانو په نظر، پوره هم معنا کلمې نه شته او که وي نو ډیرې به لږې وي. دوی د بشپړو او نابشپړو مترادفو کلمو ترمنځ فرق کوي.

ژبپوهانو د هغو کلمو د توپیر د معلومولو لپاره ځینې لارې موندلې دي چې موږ یې هم معنی بولو او مترادفې یې گڼو. یوه لاره دا ده چې مترادفې کلمې د یو بل پر ځای استعمال کړو. که په ټولو ځایونو کې د یو بل ځای ونیولای شي، بشپړې مترادفې کلمې یې بللای شو. لکه سین او دریاب چې کیدی شي د معنا په لحاظ یې بشپړې هم معنا کلمې وگڼو. لوړ، دنگ، جگ او هسک د یو بل مترادف کلمات دي، خو په ټولو موردونو کې د یو بل په ځای نه استعمالیږي. ونې لوړې وي، هسکې نه وي؛ دیوالونه جگ وي، دنگ نه وي؛ غاړې هسکې وي لوړې نه وي.

د مترادفو کلمو د توپیر د اندازه کولو بله لاره دا ده چې له خپلو متضادو کلمو سره یې پرتله کړو. مثلاً د (زلمي) ضد (زور) له (بوډا) سره یوه معنا لري خو د (نوي) ضد (زور) له بوډا سره هم معنا نه دی، نو دې نتیجې ته رسیږو چې زور او بوډا تل د یو بل ځای ناستې کلمې نه دي.

د کلمو د انتخاب په بحث کې یوه بله د یادولو خبره دا ده چې په مترادفو کلمو کې د ځینو په معنا ډیر کسان او د ځینو نورو په معنا لږ کسان پوهیږي. زما په مورنۍ لهجه کې (انگو) ته (بغور) وايي. بغورو ته په پښتو کې بارخوگان او غومبرې هم وايي. بارخوگان او اننگي تر بغور مشهورې کلمې دي، ډیری کسان یې په معنا پوهیږي،

نو که غواړم چې ډير خلک مې په خبره پوه شي او بله خاصه اړتيا هم نه وي، بيا خو بهتره ده چې په ليکنه کې د بغور په ځای هغه نورې کلمې راوړم.

د فرانسې د نولسمې پيړۍ نامتو ناول ليکونکی او د نثر استاد گوستاو فلور وايي: «د ويلو لپاره چې څه لرې، د هغه لپاره يوازې يوه کلمه ده چې بيانولی يې شي، يوازې يو فعل دی چې خوځولی يې شي او يوازې يو صفت دی چې توصيفولی يې شي. نو پکار ده چې د هماغه يوې کلمې په موندلو پسې ووځې او دومره پسې وگرځې چې اخر يې ومومې. دا ښه خبره نه ده چې په داسې کلمو قانع شې چې هماغه نه وي خو هماغه ته ورته وي.»

فلور په حقيقت کې وايي چې کلمې د يو بل مترادفي نه دي او په ډيرو نژدې کلمو کې هم باريک توپيرونه پيدا کېږي. نو ليکوال ته پکار ده چې د خپل منظور د بيان لپاره کلمې له هراړخه وڅيري او تر ټولو مناسبه کلمه پکې خونښه کړي، خو په دې ډول ليکنه واضحه او دقيقه شي. لکه د رڼواو بو په تل کې چې سيندني کاني وينو دغسې به د واضحي ليکنې په کړنلو کې د معنا تل ته رسېږو.

د نثر نوموړي استاد دا هم ويلي دي چې: «...زه د جملې تال و آهنگ ته دومره اهميت ورکوم چې کله وگورم چې جمله مې په زړه نه کښيښاسته نو په لوړ اواز يې لولم او تر هغو پورې يې بدلوم رابدلوم چې ويل يې راته اسانه شي.»

موږ دمخه دا خبره کوله چې د معنا د رسولو لپاره د کلمو تر منځ دقيق انتخاب ته اړ يو. اوس دا ويل غواړو چې د ليکنې د موسيقي او رواني لپاره هم اړ يو چې د کلمو تر منځ انتخاب وکړو.

په دا لاندې جملو کې چې د پښتو نثر د منلي استاد ارواښاد قیام الدین خادم له یوې لیکنې یې رااقتباسوو، د مور او والدې د کلمو ځای ته پام وکړئ.

«... دا انتقاد په ما باندې زما والدې هم هر وخت کاوه، مگر زما ځواب دا و چې که زه منونکې وای خو زه به هم د نورو خلکو غوندې وای. په ورکووالي کې به مې د مور سره تل په دې جنګ و...» دلته که د مور او والدې کلمې د یو بل په ځای راشي، نثر به هغومره روان ونه ویل شي لکه اوس چې یې لولو.

د بلاغت علماوو په یوه جمله کې د کلمو داسې راوستل چې د یو بل په څنګ کې یې په ژبه ادا کول سخته وي، د شعر او نثر لپاره عیب بللی دی.

په یوه کتاب کې مې د (هوټل) لپاره د (مېلمستځي) کلمه ولوسته. په دې کلمه کې د (س، ت او ځ) د ساکنو اوازونو یو ځای والي د تلفظ مشکل پیدا کړی دی. د بلاغت علما دغه ډول مشکل ته د توریو تنافر وایي او د کلام عیب یې ګڼي.

د پخوانو په نسبت اوسني خلک د اولاد د نوم په غوره کولو کې دقت کوي. تاسې وګورئ چې دوی د کلمو اواز ته څومره اهمیت ورکوي. جیځون انتخابوي خو کوکچه نه انتخابوي. شمله یې خوښه ده خو جوغه نه. د کوترې نوم لرو مګر ګوګوښتو نه لرو. خوښ او خوشحاله یوه معنا لري، خو خوشحال د نوم لپاره عام دی، ځکه چې (خوښ) د اواز له مخې (خوږ) یعنې درد ته نژدې دی او له خوښې یعنې چټي څخه یې یوازې یو توری کم دی. توتکی یې ازاره مرغۍ ده، د پسرلي زیری راوړي او پښتانه ورته د خونو په چت کې ځای ورکوي، مګر پخپلو ماشومانو یې د توتکۍ نوم نه دی ایښی. که د توتکۍ کلمه په

ژبه ژر ژر ادا کړو، د هغه چا د خبرو پېښې به رايادې شي چې تر تېرې وې او يا مو ممکن د توتکۍ په خیر لنډ ټوپونه او وار خطا پروازونه سترگو ته ودرېږي.

د نومونو په انتخاب کې لنډوالي ته هم پام کوو. د (باز) د نوم د زياتوالي يوه وجه دا ده چې لنډ دی.

په ليکنه کې موسيقي د يوې ژبې د فونيمونو له تکرار سره تعلق لري. (فونيمونه د ژبې اوازونو ته وايو. د ژبې ځينې اوازونو ته په الفبا کې توري لرو، مثلاً د پې يا بې د اواز لپاره، خو ځينو اوازونو ته توري نه لرو، مثلاً د زوره کې د اواز لپاره. څرنگه چې د ژبې د الفبا توري معمولاً د هغې تر اوازونو کم وي نو ممکن څو بيلو اوازونو ته صرف يو توری استعمال شي. لکه موږ چې مثلاً د واو څو قسمه اوازونو ته د واو دا يو توری لرو. د کلام په موسيقي کې يوازې د ژبې توري نه بلکې ټول فونيمونه برخه اخلي.) په دې جمله کې د واو او (رې) تکرار پياوړې موسيقي پيدا کړې ده: واوړه ورو ورو اوړي.

په لنډيو کې اوړو:

د گودر هر بوټی دارو دی

بې لگيدلي دي د پيغلو پلونه

دلته په هغه وزن او موسيقي سربيره چې لنډی بې لري او خارجي موسيقي ورته وايو، په اوله مصرعه کې د (واو)، (دال) او (رې) توريو تکرار او په دويمه مصرعه کې د (پې) او (لام) تکرار د داخلي موسيقي په پيدا کولو کې برخه لرلې ده.

د (رې) اواز د مکرر حالت د احساس په پيدا کولو کې مرسته کوي او دلته چې د هر بوټي خبره کېږي، د (رې) تکرار د کلام اغيز ډيروي. دغه راز (رې) د (خې) غوندې داسې اواز دی چې ممکن د وښو

وچوالی رایاد کړي. ځینې بوتي له وچیدو وروسته د طبیبانو په دوکانونو کې د دارو په توگه خرڅېږي.

په دویمه جمله کې چې له بوټو سره د پلوونو د لگیدو خبره ده، د (پ) د ویلو په وخت زموږ شونې له یو بل سره لگېږي. د دال غږ هم هغه اواز رایادولای شي چې د دوو شیانو د لگیدو په وخت راولاړېږي. دغه راز د لام غږ د هغه پوستوالي په احساسولو کې راسره لاس کوي چې د پیغلو پلوونه یې باید ولري.

د معنا او موسیقي غاړه غړۍ کېدل د ښې شاعرۍ اصلي غوښتنه او د تلپاتې شاعرۍ همېشني ځانگړنه ده. البته، ښه نثر هم د موسیقي ښکلا ته محتاج دی. د مثال لپاره به بیا هم د استاد قیام الدین خادم یو لنډ پاراگراف سره ولولو: «خلک په امورو کې د نورو نورو ملاحظاتو مراعات کوي. مگر زه په حقیقت او واقعیت پښې نه شم اېښودای. ما خپل دغه عادت په هغه نظم کې چې د شاعر مسلک یې نوم دی، ښه تصویر کړی دی.»

د بیت الله له زیارته راغلی سړی چې د حج په مراسمو کې د خلکو د زیاتوالي ذکر کوي، ممکن ووايي: یو خلک وو، خلک وو، خلک وو چې عقل کار نه ورکاوه.

د (خلک وو) د تکرارولو په ذریعه حاجي غواړي د خلکو د زیاتوالي په باره کې خپل احساسات څرگند کړي. څرنگه چې شعر د احساساتو او عواطفو د بیان ژبه ده نو ډیر ځله د کلمو تکرار په شعر کې بې خوندي نه بلکې خوند پیدا کوي.

د مصطفی سالک یو نظم چې یوه شپه نومېږي، داسې پیلېږي:

هغه شپه رانه جانانه نه هیرېږي

هغه شپه زما په ذهن کې انځور ده

هغه شپه چې په نظر کې مې رڼا وه
هغه شپه چې لا زما د سترگو توره

هغه شپه چې مو زړه گوتې سندرېزو
هغه شپه چې د وختونو سروتال شو
هغه شپه چې دې په زلفو کې ویده وم
هغه شپه چې د ماضي د تندې خال شو

دغه نظم ديارلس نور بندونه لري، چې هره مصرعه يې د (هغه شپه) په کلمو پيلېږي. په دغه نظم کې هغه شپه عبارت شپيته ځله راغلی دی، خو څرنگه چې د شاعر د احساساتو په رسولو کې يې مرسته کړې ده، نو د نظم خوند يې کم کړی نه، بلکې يو په دوه کړی دی. حال دا چې په نثري ليکنو کې د يوې کلمې بيا بيا راوړل معمولاً بې خوندي پيدا کوي. ځکه خو په ښو نثرونو کې، که ليکوال خاص مقصدونه لري (لکه زرین انځور چې په خپلو ځينو کيسو کې يوه نيمه کلمه يا عبارت بيا بيا تکراروي او مقصد يې دا وي چې د کلمې يا عبارت سمبوليکې معنا يا په بله وينا تر لومړني او ظاهري مفهوم لا پراخ مفهوم ته د لوستونکي پام واړوي) د کلمو ډير او په لنډه فاصله کې تکرار نه وينو يا يې کم وينو.

د کلمو له تکرار څخه مخنيوی يو بل هغه مورد دی چې ليکوال په هم معنا او لږ و ډير مترادفو کلمو کې انتخاب ته اړباسي.

د دغه بحث په نتيجه کې ويلای شو چې ليکوال بايد د کلمو په انتخاب کې مختلفو اړخونو ته پام وکړي. نن سبا ځينې ليکوال په پښتو کې راغلي کلمې په خپلو او پرديو ویشي او بې له دې چې د

کلمو د انتخاب نورو موردونو ته پام وکړي، هغه کلمه غوره کوي چې د دوی په گومان د پښتو خپله کلمه ده، حال دا چې په يوه ژبه کې مستعملي کلمې ټولې د هغې ژبې لپاره خپلې دي. که موږ د کلمو د انتخاب مختلفو اړخونو ته پام ونه کړو نشر به مو د معنا په لحاظ مبهم او د موسيقي او رواني په لحاظ بې خونده وي؛ لوستونکو ته به مصنوعي خبرې ښکاري او د خپلولۍ احساس به نه ورسره کوي.

له دغه بحثه موږ دا نتيجه هم اخلو چې مترادفي کلمې نشته يا ډيرې لږې دي او کله چې د کلام موسيقي او رواني ته پام کوو، بيا خو هيڅ کلمه د بلې پوره ځای نه نيسي. سيند او درياب د معنا په لحاظ بشپړې مترادفي کلمې دي خو د (سين) د توري په باره کې ويل شوي دي چې ساړه تداعي کوي. دغه راز د سيند د (ی) او (ن) اواز ممکن د چټکوالي او ازانگې احساس راکړي، حال دا چې د درياب (آب) ممکن د وړو کيدو او سکون موسيقي وغږوي.

د کلمو د اواز د اغيز په باره کې په ډاډ سره خبرې ناممکنې دي. ممکن د يوه توري يا کلمې اواز يو چا ته يو احساس ورکړي او بل چا ته بل. خو بې شکه چې لويو شاعرانو او ليکوالو، د کلمو او جملو د موسيقي له مرموزې دنيا سره د غريزي يا څه نا څه شعوري بلدتيا په برکت، خپلې ليکنې خوږې او اثرناکې کړې دي.

رحمان بابا چې کله د عمر ژر تېرېدل انځوروي نو وايي: لکه سين د اباسين په غورځنگ درومي. او خوشحال خټک فرمايي:

له درياب سره درياب وي يو څو وخته

بيا په هر لوري پراته وي او بو وړي

دلته د درياب له کلمو زور او دهشت ورپري ايا که ووايو چې:

له سينده سره سيند وي يو څو وخته
 بيا په هر لوري پراته وي او بو وړي
 بيا به هم د لومړۍ مصرعې د اصلي بڼې زور او دهشت چې د معنا
 غوښتنه ده، احساس کړو؟
 کاظم خان شيدا وايي:
 گرداب وگوره درياب حلقه بگوش کا
 هيڅ تحقير د صغير مه کوه، کبيره
 زما لپاره د سيند اوبه رڼې دي او سيندني کاني پکې ښکاري خو د
 درياب د اوبو په تل کې کاني نه وينم. درياب راته له رازونو ډکه
 سرپټې دنيا ده. شايد دغه احساس به ځکه کوم چې د درياب د ويلو په
 وخت مو شونډې سره ورځي. پخوانو متل کړی دی: کتابونه دريابونه
 دي. موږ د عالم سړي په تعريف کې وايو چې: د علم درياب دی، خو
 داسې نه وايو چې د علم سيند دی. او ما د پېښور د کبابيانو د سيمې
 په يوه وړه هديره کې د يو چا د قبر په شناخته لوستي وو چې: د هڅو
 سيند او د ثبات غرو.
 زما په گومان که هغه کلمې چې د معنا په لحاظ يې بشپړې مترادفې
 گڼو، په مشهورو متلونو، ښو شعرونو او اصيلو لنډيو کې وپلټو، د
 هغوی د موسيقي د اغيز په باره کې به نويو نتيجو ته ورسېږو.

بې گناه بندي

پرېږدئ! دا بې گناه بندي پرېږدئ!
 مه وېرېږئ، د ده په ازادولو کې هېڅ خوف او خطر نشته.
 فساد او شرارت له ده نه، نه پيدا کېږي.
 د ده بندي کول لويه گناه ده.
 دا هغه يوسف دی چې د بې گناهی په سبب په زندان کې لوېدلی دی.
 که دی له زندانه راووځي، ستاسې آينده سنجولی شي او ستاسې د
 بلې ورځې غم خوړلی شي.
 پرېږدئ! دا بې گناه بندي پرېږدئ! که دی خلاص شو، ستاسو انتظام
 به په ډېر ښه شان وکړي.
 ستاسې وړې به ماره کړي، ستاسو بربنډ به پټ کاندې.
 تاسې دغه ښکلی موجود په تورو شاه گانو کې مه غورځوئ.
 په زندانونو کې يې مه اچوئ.
 په لېوانو او پرانگانو يې مه خورئ.
 پرېږدئ! دا بې گناه بندي پرېږدئ!
 دی به ستاسې د گډوډو او پرېشانو خوبونو صحيح تعبيرونه وکړي.
 ډېرې سخرې، مبهمې او مجملې غوټې به پرانېزي.
 دی د راتلونکي حال پېشېنې کولی شي.
 د طبيعت په رمزونو او اسرارو پوهېږي.
 د جوي او فلکي اوضاعو اقتضا آت ور معلوم دي.

پرېږدئ! دا بې گناه بندي پرېږدئ!
 د ده په ازادي باندې علم او پوهه زياتېږي.
 وطن رڼا کېږي، ړانده بېنا کېږي.
 دی له خپلو جفاکارو وروڼو سره هم ښه سلوک کوي.
 دی ډېر پېچلومي او اړولۍ شي.
 ډېرې کېږي لارې سمولۍ شي او ډېر مشکلات حل کولی شي.
 ما خوب ليدلی چې دا بندي خلاصېږي او د سلطنت په کرسۍ کېږي.
 ښه فکر وکړئ! دا بندي څوک دی؟
 پس له ډېره فکره وایم:
 فکر دی، فکر!

د استاد الفت په دې ليکنه کې فکر له يوسف عليه سلام سره تشبیه شوی او ټول متن د يوسف نبي کيسې ته اشاره او تلميح ده. د يوسف کيسه په قرآن کریم کې په دولسمه سپاره کې چې د يوسف په نوم ده، راغلې او احسن القصص بلل شوې ده.
 يوسف د يعقوب نبي زوی دی. مور يې راحيل نومېده. مور يې مړه وه. دی خپلې ترور ايليا لوی کړ. يعقوب دولس زامن لرل چې تر گردو نېک او تر گردو ښکلی پکې همدا يوسف و.
 يوسف يوه شپه خوب ويني چې يولس ستوري او سپوږمۍ او لمر ورته سجده کوي. يوسف خپل خوب پلار ته تېر کړ. پلار يې ورته وويل، خوب دې وروڼو ته مه تېروه. له يوسف سره د وروڼو رخه کېده. يوه ورځ يې په څه چل صحرا ته بوت، هورې يې کوهي ته گوزار کړ او د هغه په وینو سور کميس يې پلار ته وروړ، ورته ويې ويل، يوسف لېوانو وځوړ.

يو کاروان چې مصر ته روان و، يوسف يې له کوهي راويست. مصر ته يې ورسره يووړ چې خرڅ يې کړي. د مصر عزيز (د مصر د چارو سنبالگر) چې نرنيځی و د خپلې ښکلې مېرمن زليخا په ټينگار، يوسف په ارزانه بيه وپېرود. د مصر عزيز، زليخا ته وويل چې اولاد نلرو، يوسف ښه وروزه، په زوی ولی به يې ونيسو.

يوسف د عزيز په کاله کې لوی شو او خدای د خوبونو د تعبیر علم وروښود. زليخا چې د ده ځوانۍ ته وکتل ورباندې مینه شوه. هڅه يې وکړه يوسف ته ورژدې شي خو يوسف ورته ځان وساته. يو ځل چې په يوسف پسې ورغله هغه ځنې وټټېد. هغې پسې منډه کړه. د يوسف د کميس شاتنۍ لمن په گوتو ورغله. لمن خپرې شوه. دغه وخت د زليخا مېړه راپيدا شو. زليخا مېړه ته وويل، دی بندي که.

د مالت ښځې چې د زليخا له کيسې خبرې شوې، په هغې يې بد وويل چې په غلام يې زړه بایللی دی. زليخا دوی مېلمنې کړې. له ډوډۍ وروسته مېړه راغله. ښځو چاکوگان راواخيستل چې مېړه وځوري. دغه وخت يوسف راښکاره شو. مېلمنې د يوسف په ننداره کې داسې غرقې شوې چې د مېړې په ځای يې چاکوگان لاسونو ته ونيول، لاسونه يې ژوبل کړل. زليخا مېلمنو ته وويل، دی هماغه دی چې ما ورباندې ملا متوی.

يوسف په نه کړې گناه بنديخانې ته واستول شو. په بنديخانه کې يې خوبونه تعبیرول. هلته د عزيز د دربار اشپزباشي او شرابدار هم بنديان وو. شرابدار خوب وليد چې انگور ټينگوي، شيره يې باسي او اشپزباشي خوب وليد چې مرغه ورته د سر له پاسه ايني شکوره ډوډۍ تروړي. يوسف دواړه خوبونه تعبیر کړل. ويې ويل، اشپزباشي

به په دار شي، غوښې به يې د هوا مرغان وځوري، او شرابدار به بيا په دربار کې شرابدار شي.

همداسې وشول. يوسف اووه کاله په بند کې پاتې شو. دغه وخت د مصر عزيز خوب وليد چې اووه ډنگر غويي راشي اووه چاغ غويي وځوري. د خوب په تعبیر څوک پوه نه شول. شرابدار، عزيز ته يوسف ورياد کړ. يوسف وويل، د خوب معنا دا ده چې اووه کاله به پرېماني وي، بيا به اووه کاله کاڅتي پسې راشي.

د مصر عزيز د يوسف تعبیر خوښ کړ. يوسف له زندانه خوشي شو. عزيز خپله ښځه زليخا، هغه ته وبخښله او د مصر خزانه دار يې مقرر کړ. يوسف د پرېماني په کلونو کې زېرمه کړې غله باندې د وچکالۍ په موده کې د قحط مخه ونيوله. د کاڅتۍ په کلونو کې چې د يوسف وروڼه په غنمو پسې مصر ته لاړل، له يوسف سره يې وليدل. يوسف له دوی سره ښه چلند وکړ او خپل کميس يې پلار ته واستاوه. يعقوب چې د يوسف له غمه ډېر ژړلي او نابينا شوی و، د زوی د کميس بوی بيا يې وروسته بيا يعقوب او زامنو يې مصر ته کډه وکړه. دوی ټولو هلته د يوسف په برکت خوشحاله او د عزت ژوند وکړ. دغه کيسه چې اول په تورات کې راغلې، په مختلفو طريقو روايت شوې ده. د زليخا نوم په قرآن کریم کې نشته.

د تلميح د ښکلا او معنا د درک لپاره له اړوندې کيسې سره بلدتيا ضروري ده. د يوسف کيسه که څه هم ډېره مشهوره ده خو په (بې گناه بندي) کې يې دومره گڼو اړخونو ته اشاره شوې ده چې په ليکنه باندې د پوهېدو لپاره يې د خلاصې راوړل لازم ښکاره شول.

تلمیح د ایجاز او تشبیه او تناسب له لارې د لیکنې ښکلا او معنا زیاتوي. تلمیح د کیسې ناوېلې برخې لوستونکي ته وریادوي او هغه د ایجاز خصوصیت چې په لږو کلمو کې د ډېر څه ویل دي، په تلمیحي لیکنه کې پیدا کېږي. گناه د زلیخا وه مگر بندیځانې ته یوسف واستول شو. د استاد په لیکنه کې دې موضوع ته اشاره نشته خو لوستونکي د یوسف او فکر ارتباط ته انکشاف ورکولی او فکر هغه محکوم بللی شي چې د هوا او د نفس د پیروانو قرباني شوی دی، د هغو کسانو چې د شخصي گټو او غوښتنو په خاطر د فکر او نظر له ازادۍ سره مخالفت کوي.

کله چې لوستونکي د لیکنې د معنا او ښکلا په بشپړولو کې ځان شریک وويني، د رضایت احساس یې زیاتېږي. موجزې لیکنې همدا کمال لري او تلمیح د ایجاز یوه ذریعه ده.

له تناسبه منظور په ادبي متن کې د کلمو معنوي ارتباط او تړاو دی. د استاد په لیکنه کې یوسف، بې گناه بندي، شاه، خوب، لېوۀ، د خوب تعبیر او ځینې نورې کلمې د یوسف علیه السلام د کیسې په تار پېیل شوې او له یو بل سره یې تناسب او تړاو پیدا شوی دی. تناسب د یو متن د اجزاو تر منځ وحدت پیاوړی کوي او د اثر انسجام زیاتوي.

د استاد په لیکنه کې فکر له یوسف سره تشبیه شوی دی. هره تشبیه دوه اصلي مقصده لري:

یو - د یوه مفهوم، معنا او نالیدلي وجود مجسم کول.

بل - د مشابه اهمیت زیاتول.

فکر نه لیدل کېږي خو د یوسف کیسه په خیال کې لیدل کېږي. استاد الفت د دې کیسې په مرسته د فکر د مظلومیت، اهمیت او نهایی بری د مجسم کولو کامیابه هڅه کړې ده. زموږ په ادب کې یوسف علیه

السلام د بنکلا اعلیٰ مثال دی، نو، د فکر د بنکلا د بنودلو لپاره یوسف ډېر مناسب انتخاب بللی شو. استاد داسې نه وایي چې فکر د یوسف غوندې دی بلکې لیکي چې (دا هغه یوسف دی ...) یعنې د ورته والي په ځای د یوشان والي خبره کوي خو په دې ډول د مشبه (فکر) په اهمیت لا ډېر تاکید شوی وي.

د تشبیه د موثریت دوه اصلي شرطه دا دي: یو چې نوې وي او بل چې د مشبه او مشبه به ترمنځ یې د ورته والي وجوهات ډېر وي. د فورمالستو ادبپوهانو په نظر لیکنه هغه وخت ادبي ارزښت پیدا کوي چې ناشنا شي، چې د ناڅاپي توب ځانگړنه پکې پیدا شي. د معشوقې قد له سروې سره ورته بلل یا د معشوق حسن د یوسف له حسن سره تشبیه کول ځکه نور ادبي ارزښت نه لري چې نا اشناوالی پکې ختم شوی دی خو له یوسف سره د فکر تشبیه بالکل نوې خبره ده، سمدستي توجه جلبوي.

د کیسې د ښه پای په باره کې یو مشهور نظر دا دی چې هم باید نابیره وي هم قانع کوونکی. لوستونکي ته باید ټکان ورکړي چې ما خو داسې نه گڼله، دا څه وشول؟ او ورسره جوخت چې کیسې ته په ذهن کې یو ځل بیا څیر شي نو له ځان سره ووايي: هو، ولا، همداسې باید شوي وای.

د استاد په لیکنه کې صرف په اخر کې پوهېږو چې له یوسفه منظور فکر دی. دا نا اشنا او نابیره نتیجه ده، ټکان راکوي خو چې ټول متن گورو نو قانع کېږو چې هو، همداسې ده!

هر څومره چې د مشبه او مشبه به ترمنځ د شباهت اړخونه زیات وي هغومره تشبیه پیاوړې او اغېزمنه بللی شو. یوسف او د یوسف کیسه له فکر او په استبدادي ټولنه کې د فکر له تقدیر سره دومره

مشابهتونه لري چې د شمېرلو لپاره به يې مجبور يو د استاد کابو ټوله لیکنه رانقل کړو.

لکه څنگه چې یوسف بې گناه بندي وو او ازادي يې د فساد سبب نه گرځېده بلکې ټولنې ته يې گټه راوړه، د غسې فکر هم په استبدادي ټولنه کې په بند محکوم وي، تنگ نظري ورڅخه واهي وېره کوي او د فساد سبب يې گڼي حال دا چې د فکر د ازادۍ په برکت انسان له ناخبرۍ راوتلی او خپلو ستونزو ته د حل لار لټولی شي. لکه یوسف چې د جفا کارو وروڼو په کار راغی، د فکر ازادي ان د هغو په گټه هم ده چې جفا ورسره کوي او لکه څنگه چې یوسف اخر ازاد شو، تاریخ راته وايي چې په ځوانو کې د فکر ساتل مشکل دي، فکر به خامخا ازادېږي، رڼا په فانوس کې نه ایسارېږي.

ساینس پوهانو ویلي دي چې ستن، هغه حشره چې د کابل خلک یې بمبیرک بولي، د ځمکې په منځ درې سوه میلیونه کاله ژوند کړی خو په دا هومره موده کې یې په ژوند کې تغیر نه دی راوستی. خو عاقل انسان، یوازې په څو زره کاله کې د ځمکې په منځ لوی مدنیتونه وهستول او بې شمېره وسایل یې وپنځول. ده دا هر څه د فکر په مټ وکول.

په پخوانیو تمدنونو کې تر بل هر یوه د یونان اغېزې ډېرې ژورې او خورا زورورې دي او دا ځکه چې هلته د فکر ټول غوړېدلی و. هلته که د قدرت لېوال، د شتمنۍ شوقیان یا ملنګان و مرتاضان اوسېدل نو ځینې داسې کسان هم وو چې فکر کول یې کسب و کار و. د دغو محدودو کسانو په برکت، یونان چې د هغه وخت تر ایران کمزوری او تر مصر بېوزلی و، زموږ په ذهنونو باندې ترننه پورې معنوي

حکومت کوي. موږ په لېسو، په مدرسو او په پوهنتونونو کې په زرگونو هغه کلمې اورو چې اصلي سرچينه يې په يونان کې ده. نو، استاد الفت که د انسان د عزت او ترقي عامل، يعنې د انسان فکر، د ټيکلا، پت او پوهې له اعلې مثال يعنې يوسف سره تشبيه کوي، د نخبې منح ولي.

سبک به څنگه معلوموو؟

الفت صاحب د سبک په باره کې لیکي: "د سبک حقيقي معنا سره يا سپين زر ويلي کول او په قالب کې اچول دي. مجازا د بيان د اظهار خاص طرز ته سبک وايي." (۱)

د سبک يو څه مفصل تعريف دا رنگه هم شوی دی: "د ژبې د کارولو خاصه طريقه چې د يوه ليکوال، ادبي مکتب، ادبي پير يا صنف ځانگړنه وي، سبک بللی شو.

د لغتونو د انتخاب طرز، د جملو د جوړښت ډول، خيال انځورونه، وزن، د بديعي صنايعو د راوړلو طريقه او يا بله هره ژبنۍ ځانگړنه د يو خاص سبک په پيژندنه کې مرسته راسره کولای شي." (۲)

په اروپا کې له پخوا وختونو راهيسې د سبک د "ارسطويي" او "افلاطوني" معنا تر منځ توپير شوی دی. سبک په افلاطوني مفهوم يو داسې خصوصيت دی چې خپلو مطالبو ته د اظهار د مناسبې طريقې له موندلو پيدا کيږي. په دې حساب سبک يو مثبت صفت دی چې ځينې ليکوال يې لري، ځينې يې نه لري؛ خو په ارسطويي تعبير کې هر ليکوال د سبک څښتن دی. دلته سبک مثبت يا منفي صفت نه دی، بلکې داسې صفت دی چې د يو کس ليکنې د بل له ليکنو بيلوي.

سبک ته ستايل هم وايو. د ستايل په باره کې يو بل ځای ليکلي دي: "د ستايل کلمه لږ تر لږه دوه مفهومه لري چې توپير يې پکار دی. که موږ ووايو چې پلانی ليکوال د ښه فکر خاوند دی خو ستايل نه لري

نو له ستایله به زموږ مطلب یو داسې ثابت کیفیت وي چې د ځینو لیکوالو په اثارو کې شته او د ځینو نشته. د سبک په دغه تعبیر کې چې افلاطوني تعبیر یې هم بولو، ستایل، له یو بل سره د وسیلې او هدف (یعنې ژبې او هدف، ژباړن) پوره انطباق او سمون خوړلو ته وایي. په دې حساب سبک د غوره او ښه معادل دی او د سبک څښتن هغه څوک دی چې د وینا یو خاص انداز یې موندلی چې د هغه په مټ خپل مطلب په دقیق ډول څرگندولی شي.

سبک په دویمه یعنې ارسطويي معنا کې د ارزښت ټاکلو لپاره نه بلکې د ډلبندي کولو لپاره پکار یږي. موږ د سبک ارسطويي مفهوم ته په پام سره، مثلاً وایو چې د میلټن سبک، ایټالیایي سبک او داسې نور. دلته کره کتونکی ممکن د خاص ستایل ستاینه ونه کړي. دی شاید په ځینو موردونو کې د یو خاص سبک پکارول نامناسب وگڼي. دلته د لیکوال د سبک له پیژندلو څخه د کره کتونکي مقصد دا هم نه وي چې لیکوال وغندي بلکې یوازینی موخه یې د لیکوال د کار ډلبندي کول دي. د یوه لیکوال د سبک پوره شننه د هغه د شخصیت د معلومولو هینداره په لاس راکوي. ټول هغه کیفیتونه چې د یوه لیکوال سبک ځانګړی کوي (البته، ځینې کیفیتونه ممکن دومره پټ او باریک وي چې کله به هم تشخیص نه شي). د هغه ادبي شخصیت راپیښي او د هغه د رواني شخصیت څرګندوی وي. " (۳)

د لرغوني یونان او روم لیکوالو د سبک د هغه تعبیر په اساس چې په ارسطو پورې منسوب دی، په لومړي ځل، سبک په ډیر ښه، ښه او معمولي ډولونو ویشلی دی.

وروسته بیا د سبک یوه بله ډلبندي ډیره مشهوره شوه چې په هغه کې سبک د لیکوال په اساس (مثلاً په پښتو کې موږ وایو خوشال یا

حمید سبک)، د موضوع په اساس (مثلا شاعرانه سبک یا ژورنالستیک سبک)، او داسې نورو بنیادونو باندې په اووه ډوله وویشل شو.

په اروپا کې له رنسانس څخه راوړوسته د سبک په باب خورا ډیرې خبرې شوې دي چې سر یې تر ډیره حده هماغه په افلاطون او ارسطو پورې منسوبو نظریو ته رسیږي.

د فرانسې د اتلسمې پیړۍ لیکوال او فزیکپوه بوفن، سبک د لیکوال شخصیت گڼي. مانا دا چې د لیکوال سبک د هغه د شخصیت هینداره ده. دا نظریه له ارسطويي نظریې سره اړخ لگوي.

ارواښاد استاد محمد صدیق روحي د سبک په باره کې یوه مقاله کښلې او په هغې کې یې لیکلي دي چې "ایم، ارنولډ د اپلاتون مفکوره هلته چې د مشهور شاعر وردزورث د سبک په باب غږیږي، داسې توضیح کوي: داسې ښکاري لکه طبیعت پخپله... د ده له لاسه قلم اخلي او د هغه د پاره په خپل ساده، لطیف او موثر قوت لیکنه کوي (همدغه د اپلاتون نظریه ده چې وروستیو لیکوالو د هغې په اثر ځینې اصطلاحات لکه د سبک نشتوالی او داسې نور اختراع کړي دي." (۴)

تر اوسه پورې مو د سبک په باره کې عمومي خبرې وکړې. اوس به په دې وغږیږو چې په یوه اثر کې به سبک څنگه پیژنو؟ استاد روحي لیکي: "په یوه سبک کې هغه څه چې یو لوستونکی درک کوي یوازې لیکل شوې مفکوره نه ده بلکې ځینې نورې ضمني اشارې Connotations ورسره شته. همدا ضمني اشارې دي چې فکرونو ته رنګ ورکوي او د رنګونو توپیر او ترتیب پخپل ذات کې ډیر اهمیت

لري. دلته زما مقصد له رنگ څخه د لیکونکي احساسات او ذهني حالات دي چې د یوه فکر د افادې پر ډول اغیزه کوي." (۵)

دغه ضمني اشارې چې د استاد روهي په قول فکرونو ته رنگ ورکوي، په یوه اثر کې د سبک اصلي عناصر دي. په دې لاندې جملو کې:

"هغه مړ شو."

"هغه وفات شو."

او: "هغه له فاني دنیا رخصت واخیست." مفهوم یو دی، خو احساسات بیل دي. د لومړۍ جملې ویونکی په عاطفي لحاظ بې طرفه دی. د دویمې هغې ویونکی هم بې طرفه دی خو څرنگه چې د نن سبا پښتانه ممکن د "مړ شو." په نسبت "وفات شو." د بیان محترمانه انداز وگڼي، نو ویلی شو چې متوفی ته تر لومړي کس، دویم کس په درنه سترگه کتلي دي. د درېیمې جملې ویونکی د احساساتو په لحاظ بې طرفه نه دی. دی د متوفی په مړینه غمجن دی. په معاصره سبک پېژندنه کې دا خبره ډېره مشهوره ده چې: په بېلابېلو بڼو د واحد فکر بیانول د بېلابېلو سبکونو نمایندګي کوي.

ارواښاد استاد الفت د سبک پېژندنې دې طریقې ته متوجه و. دی لیکي: "د پښتو ژبې دوه لوی او مشهور شاعران، خوشحال خان او رحمان بابا، چې دواړه خپل استقامت او صبر و ثبات بیانوي یا موږ ته د مقاومت او زغم درس راکوي نوراته وایي:

د عالم ډیرې خبرې، لور په لور تورې لښکرې
زړه مې نه خوځي له ځایه، غر خو هسې وي کنه
هغه بل یعنې رحمان بابا همدغه مقصد په دې ډول بیانوي:

لکه ونه مستقيم په خپل مکان يم

که خزان راباندې راشي که بهار

د خوشحال بابا باتور شخصيت او رزمي احساس همدغه تقاضا لرله چې د ډيرو لښکرو او ډيرو خبرو په مقابل کې خپل زړه لکه غرځای په ځای ولاړ وښيي او خپل زړه ورتوب په دغه ډول څرگند کړي، مگر رحمان بابا د خپل صوفيانه او عارفانه ژوند او احساس په غوښته بل راز فکر کوي او داسې تعبير پيدا کوي چې د ده له ذوق او نظر سره موافق دی.

دی لکه حکيم د دنيا دورنگي، خزان او بهار، غم او خوشحالي په نظر کې نيسي او انسان ته دا درس ورکوي چې سپړی بايد د زمانې د حوادثو او انقلابونو په مقابل کې لکه ونه مستقيم ودرېږي چې نه يې د دنيا بهار له چټې وباسي او نه يې خزان ملا ماته کړي.

دغه د سبک او لهجې اختلاف چې د دې دوو سترو شاعرانو په وينا کې شته، په دې دوو بيتونو کې يې ډير فرق راوست او په يوه مطلب کې يې دوه مضمونونه پيدا کړه. " (۶)

له پاسني بحثه دوو نتيجو ته رسيږو:

يو دا چې د سبک د پيژندلو لپاره د مفکورې پيژندل ضروري دي. ځکه د يو فکر د بيان خاص طرز ته سبک وايي.

او بل يو سبک له بل سبک سره د مقاييسې په وخت پيژنو.

خو که وغواړو چې د يوه ليکوال د يوه اثر سبک معلوم کړو، نو څه به کوو؟

دلته هم د مقاييسې له لارې سبک معلومو، داسې چې هماغه ليکنه له صفر سبک سره پرتله کوو. دا لاندې جمله په سبکي لحاظ شنډه ده: کابل د افغانستان مرکز دی.

دې جملې ته د سبک له جهته ځکه شنډه وایو چې په خورا معمولي او عام اندازه بیان شوې او د ویونکي د خپلو احساساتو او تمایلاتو نڅېنه پکې نه وینو. اوس که موږ غواړو د دې جملې سبک معلوم کړو چې: کابل د افغانستان زړه دی؛ نو د همدې جملې له صفر سبک یعنې مخکینۍ جملې سره یې پرتله کوو او طرز یې معلوموو. موږ په دویمه جمله کې مثبت احساسات وینو، ځکه ویونکي افغانستان یو ژوندی موجود گڼلی او کابل یې د هغه زړه بللی دی. که یو بل کس ووايي چې: کابل د افغانستان پلازمینه ده؛ دلته هم سبک له ورايه ځان راښيي او د پښتو له سوچه کلمو سره د ویونکي دلچسپي پکې وینو.

د سبک یو بل مشهور او معاصر تعریف چې له نورم Norm څخه کړیدلو او انحراف ته سبک وایي، د پاسنیو خبرو تاییدونکی دی. په دې تعریف کې له نورم څخه منظور په سبکي لحاظ هماغه خنثی یا شنډ حالت دی.

سوال پیدا کېږي چې موږ به صفر سبک څنگه پیژنو؟ د خپلې زمانې د صفر سبک پیژندل راته ممکن سخت نه وي، ځکه موږ د خپل وخت په ژبه ویل او لیکل کوو او د کلام له خورا عام انداز څخه انحراف ته په اسانۍ سره متوجه کېږو، مگر د تیرو وختونو مثلاً د دوه سوه کاله پخوا وخت د صفر سبک په باره کې مو معلومات ډیر کم دي. د دوه سوه کاله پخوا زمانې د یوه اثر سبک د هماغې زمانې له اثارو سره د مقایسې له لارې پیژنو. البته داسې هم کولای شو چې د خپل وخت له صفر سبک یا نورو سبکونو سره یې مقایسه کړو. دا هم د سبک پیژندنې یو ډول دی. د رحمان بابا په دیوان کې د (نو) وییکی نشته خو زموږ د زمانې په شعرونو او نثرونو کې دغه وییکی ډیر عام دی. دا د دوو زمانو د سبکي توپیر یو مثال دی. که رحمان بابا له خپل

همعصر شاعر اشرف خان سره پرتله کړو ، سمدستي رامنځته کېږي چې اشرف د عربي د مشکلو لغتونو راوړلو ته مایل و ، خو رحمان بابا دغه تمايل نه لري. که موږ د صفر سبک يا د بل چا د اثر نوم اخلو يا يې نه اخلو خو چې د يو چا په سبک رڼا اچوو نو په ذهن کې مو پرتله او مقايسه روانه وي.

رحمان بابا يا اشرف خان هجري د (نو) په ځای (ترو) ويلي راوړي دی. هغوی که (نو) راوړي وای ، دا به له نورم څخه انحراف و او د دوی سبکي خصوصیت به موباله ، خو اوسني ليکوال يا شاعران که (ترو) وليکي ، دا کار يې له نورم څخه انحراف او سبکي ځانگړنه گڼو. لکه څنگه چې د وخت په تېرېدو سره صفر سبک بدلېږي ، دغسې د هر ژانر لپاره د بيل صفر سبک تصور موجود دی. مثلاً که يو خبري رپوټ د کيسې په سبک پيل کړو او وليکو چې: " احمد او محمود دواړه قومندانان وو. دواړو له يو بل سره پخوانۍ دښمني لرله. ډير ځله يې يو بل ته کمين نيولی و... " دا د خبري راپورونو له صفر سبک څخه انحراف دی او په همدې وجه يې سبکي ځانگړنه بللی شو. البته ، دا بيا بيله خبره ده چې دغه سبکي ځانگړنه مفیده نه ده ، مضره ده.

کله چې د سبکي ځانگړنې په مثبت والي يا منفي والي خبرې کوو ، د سبک افلاطوني مفهوم مو په نظر کې وي.

اوس به يوه بله پوښتنه وکړو: که يوه ليکنه ټوله په صفر سبک ليکل شوې وي او يوازې په يوه جمله کې له نورم څخه کوږوالی ووينو ، ايا ويلى شو چې د نوموړې جملې سبک هماغه له سبک څخه وتلې جمله ده؟

ځواب منفي دی. ځکه سبک د يوې ليکنې غالبې بڼې ته وايي. غني خان په هشنغری لهجه شاعري کړې ده ، دا د ده د سبک يوه ځانگړنه

ده. د سعدالدين شپون په نثر کې له طنزي عناصرو سره بيا بيا مخ کېږي، دا د ده د نثر سبکي خصوصيت دی.

سبک که له يوې خوا له هغو عناصرو سره تړاو لري چې له نورم څخه بيلوالی پکې احساسوو، له بلې خوا له بيا بيا والي (فريکونسي) سره هم تعلق لري. که موږ ووايو چې د کاظم خان شيدا په شعر کې د حباب کلمه، د حمزه شينواري په کلام کې د سترگو کلمه او د پير محمد کاروان په شعرونو کې د گلاب کلمه سبکي ارزښت لري، نو منظور مو بايد دا وي چې دغه کلمې نسبتاً زياتې او بيا بيا راغلې دي.

که په يوه ليکنه کې مثلاً فعلونه زيات وي، په بله کې نومونه او په بله کې ستاينومونه، دا نسبي زياتوالی د نوموړيو ليکنو د سبک په ټاکلو کې برخه اخلي. ويل کېږي چې د فعل، اسم يا صفت زياتوالی په ترتيب سره خوځښت، وضعيت او تاثيرات داعي کوي.

له نورم څخه زياتوالی له مختلفو اړخونو مطالعه کولی شو. مثلاً که په يوه ليکنه کې خاص ډول جملې (مثلاً سواليه جملې، لنډې جملې، مرکبې جملې...) تر معمول حد زياتې وي، دا له نورم څخه انحراف دی. د ځينو نثرونو اهنگونه ډير محسوس وي او د ځينو لږ، په ځينو ليکنو کې د ابهام ښکلا وينو او په ځينو نورو کې د وضاحت رڼا، يو شمير ليکوال اطناب ته مايل دي او ځينې نور ايجاز ته د دغو او داسې نورو گڼو تمايلاتو پيژندنه د سبک پيژندنې موضوعات دي.

د يوې ليکنې د سبک پيژندنه د هغې د بيا بيا لوستلو او د هغې روح ته د ننوتلو له لارې ممکنه ده. په هر اثر کې سبک يو پټ راز دی چې د ليکنې د مختلفو تمايلاتو، ځانگړنو او انحرافونو د پرتله کولو له لارې وررسيدلی شو.

راځي دلته د پښتو نثر د دوو زبردستو استادانو ارواښاد صديق الله رشتين او ارواښاد گل باچا الفت يوه يوه ليکنه چې د دواړو موضوع نوی کال دی، ولولو او د سبک معلومولو هڅه يې وکړو. د استاد الفت ليکنه نوی کال نومېږي چې له "غوره نثرونه" را اخیستل شوې ده.

نوی کال

موږ حسابي خلک یو او له ځان سره یو حساب لرو. زموږ په حساب زوړ کال ختم شو او د نوي کال په سرباندې مو قدم کېښود.

موږ پوهیږو چې زموږ حساب نورو غوندې نه دی. د هغوی نوی کال د شلم قرن شپږ پنځوسم کال دی او موږ د څوارلسم قرن پنځه دیرشم کال ته نوی وایو.

په رښتیا چې موږ په خپل حساب ډیر ښه پوهیدلي یو او پوهیږو چې په کومه زمانه کې ژوند کوو او څومره بیرته پاتې یو.

موږ هم د زمانې په ګړندي ګاډي کې سپاره یو او چیرته ځو. دا ګاډی لکه د وزیرانو موټر کال په کال نوی کېږي، مګر په زړو او خرابو لارو روان یو، ځکه ګړندي نه شو تللی.

موږ په کال، کاله او کالو کې ژوند کوو او ډیر خوشحالیږو چې له زاړه کوره نوي کاله ته او له زاړه کال نه نوي کال ته لاړ شو.

هو! موږ نوي کال ته خوشحالیږو او هر کله غواړو چې نوي لوبښي پیدا کړو او په نوي پیاله خوله کېږدو.

که څه هم د زړې زمانې د قرمز او جانان لوبښي د دې وخت له لوبښو نه ډیر ښه دي.

زمان او مکان هم دوه ظرفه او لوبښي دي چې زموږ ژوند ورپورې تړلی دی او په دواړو کې مو نويټوب خوښ دی، مگر د مکان په ساحه کې زوړ او نوی ښه پیژنو او پوهیږو چې دغه ښار نوی او هغه زوړ دی، دا ودانۍ زړه او دا بله نوې ده، خو د زمانې په زړښت او ځوانۍ کې لکه چې تیرو تلي غونډې یو.

د زمانې ظرف چې څومره زړېږي زموږ په حساب هماغومره نوی کیږي، موږ د زمانې اغاز ته نژدې وختونه، زړه زمانه بولو او د زمانې وروستیو پیړیو ته نوی عصر او نوې زمانه وایو.

نوی کال هم په همدغه صحیح حساب ښایي.

د اتیا کالو بوډا خپل وروستی کال نوی کال گڼي او د خپل ماشومتوب زمانه زړه ورته معلومېږي. هر کال چې نوی کیږي، له ځان سره څه نوي شیان راوړي، ځکه بې نوی گڼو.

له نوي کال سره نوي خیالونه، نوي فکرونه، نوي کارونه ملگري وي. که نوی کال خپل ټول کالي نوي نه کړي یو څه خو نوي کوي او ځینې زړې جامې له ځانه لرې غورځوي.

د نوي کال د نويټوب معیار همدغه دی.

موږ هیله لرو چې نوی کال په ډیرو نوو جامو کې وویښو او ډیر نوي شیان ورسره وي.

موږ له نوي کال نه په رښتیا نوي څه غواړو او په دې پوهیږو چې زوړ بوډا په نوې جامه کې هم زوړ دی او نوی زلمی په زړو جامو کې هم زوړ نه دی.

که نوی کال زړو ښکاریانو ته نوې مرغۍ راولي نوی کار ورته نه شو ویلی.

د نوي کال د لومړۍ ورځې مېله هم څه نویتوب نه لري، ځکه چې موږ په هېواد کې د هر نوي کال شروع په مېلو او ساعتیرو کېږي او قلبه کشي یعنې د کار اغاز رسماً په یوه نمایشي لوبه وي. موږ باید په دې پوه شو چې نوی کال له موږ نه څه غواړي او پخپله څه کوي؟

نوی کال سمدلاسه د ورځو په اوږدولو او د شپو په لنډولو پیل کوي. یعنې د خوبونو وخت کموي او د بیدارۍ وخت د کار او فعالیت د پاره زیاتوي، د تیاري او تورتم عمر لنډوي او د رڼا عمر اوږدوي. که موږ د نوي کال په رمز او اشاره پوه شو د پسرلي بریښناګانې همدغه مطلب ته اشاره کوي چې د نوي ژوند اساس په برق او بریښنا ایښودل شوی دی او هغه زمانه تیره شوه چې د حیات اوبه په تورتم کې وې او ژوند په تیارو کې و.

د نوي کال له شروع کیدو سره سم په هوا کې اعتدال پیدا کېږي او د ژمي سوږوالی ورکېږي.

د نوي کال لومړی درس همدغه دی او ساړه زړونه یې نه دي خوښ. راشئ چې د زمانې په تقاضا ځان پوه کړو او پیروي یې وکړو.

د دې لیکنې ګڼ سبکي عناصر لکه حسابي خلک، د نوي کال په سرباندې پل کېښودل، د څورلسم قرن پنځه دیرشم کال نوی بلل، د وزیرانو د موټر غوندې د زمانې د ګاډي کال په کال نوي کیدل او داسې نور مو په اسانه پوهوي چې په لیکنه کې د طنز ښه غالبه ده.

ليکوال غواړي د زمانې د نوبت په اړه زموږ په ټولنه کې موجود تصور ناسم وگڼي او چون د ټولنې له رسمي او منلو اقدارو سره مخالفت کوي نو طنز په اندازه يې ورته مناسب گڼلی دی.

ارواپوهان وايي چې وگړي ته د ټولنيز ژوند له اصولو او ارزښتونو سره مخالفت اسانه کار نه دی، وگړي مجبور دي چې ډيرې خبرې په زړه کې پټې وساتي، تېره ورباندې کيږي او د لاشعور ساحې ته يې وشړي، خو لکه څنگه چې تر زمکې لاندې ايسار اوړونه او گازونه د مجرا د موندلو په وخت فوران کوي، دغسې زموږ خېل شوي فکرونه او احساسات هم چې له لاشعور څخه د راوتلو فرصت ومومي، په فشار راوځي او ممکن د خدا سبب شي.

د ارواپوهانو په اند، خدا هماغه ازاده شوې انرژي ده چې د بنيادم شعور يې تروسه وسه رابرسيره کيدو ته نه پريږدي.

تاسې وينئ چې اکثره ټوکې يا جنسي اړخ لري، يا له منل شويو باورونو سره مخالفت پکې نغښتی وي او يا له قدرت او سياست سره تعلق نيسي.

په ملا نصرالدين، ملا دوپيازه يا شيخ چيلي پورې د گڼو ټوکو د تړلو علت دا دی چې د فرد احساسات او باورونه له ټولنيزو باورونو او اجتماعي احساساتو سره توپير لري. افراد په دغسې کسانو پورې د خندلو په وخت خپله هغه رواني انرژي ازادوي چې له اجتماعي اقدارو سره د پټ مخالفت په وجه د دوی په لاشعور کې بندي ده.

طنز د دوو غير متجانسو وضعيتونو له يو ځای کولو زېږي. هغو خلکو ته حسابي ويل چې لا تراوسه پورې د چوټ په ذريعه حساب کوي، يا د زمانې موټر د وزيرانو له موټر سره ورته گڼل، طنزي ماهيت لري.

الفت صاحب چې په دې لیکنه کې خومره په خلکو انتقاد کوي په حکومت یې هم کوي. موږ پوهیږو چې د دې لیکنې د کښلو په وخت په وطن کې دموکراسي نه وه او سیاسي اختناق لیکوال ته اجازه نه ورکوله چې ښکاره خبرې وکړي. دغسې وضعیت لیکوال طنزي او کنایي انداز ته متمایل کړی دی.

د لیکنې د غیررسمي، کنایي او طنزي انداز یو بل علت دا دی چې لیکوال خپلو لوستونکو ته مخاطب دی او غواړي هغو کسانو ته یو اجتماعي پیغام ولري چې ځان ورسره په یوه بیړۍ کې سپور ویني. متن داسې پیلېږي: "موږ حسابي خلک یو او له ځان سره یو حساب لرو." او په دې جمله ختمېږي: "راشئ چې د زمانې په تقاضا ځان پوه کړو او پیروي یې وکړو." یو څوک خپلو خلکو او خپلو دوستانو ته معمولاً په رسمي انداز نه مخاطب کېږي.

د دې لیکنې بله سبکي ځانګړنه دا ده چې لیکوال خپل هدف ته د رسیدو لپاره له ادبي استدلاله کار اخلي. مثلاً د پسرلي د موسم برېښناګانې د برق او انرژي د تولیدولو لپاره پیغام بولي. د اروپا د اوولسمې پیړۍ یهودي فیلسوف سپینوزا چې د تورات په سبک باندې یې غور کړی دی، لیکلي دي:

"د تورات بیان په لوی لاس له استعارو او تمثیلونو سره اخیښلی دی. د دې شي وجه دا نه ده چې شرقي سبک د کلام پسرلو ته مایل دی او په بدیعي محسنانو کې افراط کوي بلکې وجه یې دا ده چې انبیا او حواریون د خپل دین د تبلیغ لپاره مجبور وو چې د خلکو تخیل وپاروي او د عامه اذهانو له ذوق او استعداد سره برابرې خبرې وکړي." (۸)

سپيوزا زياتوي: "مقدس کتاب... د خيزونو داسې ذکر کوي چې خلک په تيره بيا نالوستي خلک تقوا ته وېولي. د مقدس کتاب مقصد د عقل قانع کول نه بلکې د تخيل د قوت هڅول دي." (۹)

الفت صاحب پوهيږي چې عامو خلکو ته د خطاب په وخت شاعرانه استدلال او د مثالونو راوړل ډيره اغېزه لري.

په خلکو باندې د خپلو خبرو د منلو لپاره بهتره ده چې د دوی ژبې ته په ورته ژبه وغږېږي. په دې متن کې مشکل لغت نشته او په اسانو لغتونو کې هم هغو ته ترجيح ورکړه شوې ده چې خلک يې ډير استعمالوي.

تر مرکبو جملو په ساده جملو باندې پوهيدا اسانه ده. ساده جمله هغه ده چې يو فعل ولري. د الفت صاحب د دې ليکنې لويه برخه داسې ساده جملې تشکيلوي چې دوي، دوي يې د (او) په ذريعه سره يو ځای شوي دي. لکه:

"زموږ په حساب زوړ کال ختم شو او د نوي کال په سرباندې مو قدم کېښود... د هغوی نوی کال د شلم قرن شپږپنځوسم کال دی او موږ د څوارلسم قرن پنځه ديرشم کال ته نوی وايو... د نوي کال لومړی درس همدغه دی او ساړه زړونه يې نه دي خوښ." په دغسې جملو کې د (او) دواړه غاړې د ترازو له دوو پلو سره ورته بللی شو چې دوه بيل شيان پکې ايښي وي. د دغه متن د ترازو په يوه پله کې زړه زمانه ده او په بله کې نوې زمانه.

په دې ليکنه کې (او) يو بل نقش هم لري او هغه دا چې د ليکنې شاعرانه خصوصيت راکموي. مثلاً د متن اوله جمله داسې هم راتلای شوی: "موږ حسابي خلک يو، موږ له ځان سره يو حساب لرو." چې په دې بڼه کې به شعريت پکې زيات شوی و، ځکه د (موږ) د تکرار په

وجه به تاکید زیات شوی و او تاکید و تکرار د شاعرانه ژبې خصوصیت دی. غني خان وايي: نه منم، نه منم یاره مرگ انجام د هستۍ نه دی. دلته په نه منلو باندې تاکید د جملې د شعریت اصلي برخه ده.

سوال دا دی چې په دې متن کې د لیکنې د شاعرانه خاصیت کمولو ته ولې اړتیا ده؟ اړتیا ځکه شته چې په لیکنه کې شاعرانه استدلال غالب دی. له شعري صنعتونو پکې استفاده شوې ده او موضوعات یې تر ډیره حده په هنري ذریعو له یو بل سره تړل شوي دي. مثلاً (حساب) د لومړیو جملو مشترکه کلمه ده او له هغه وروسته چې لولو: "موږ په کال، کاله او کالو کې ژوند کوو." په زمان سربیره د مکان بحث هم مطرح کېږي.

خو الفت صاحب غواړي چې لوستونکي ته دا تاثر ورنه کړي چې شاعرانه خبرې اوري، ځکه شاعرانه خبرې په اصل کې د احساس د پارولو کار په غاړه لري، د صدق او کذب په تله نه تلل کېږي او معمولاً عملي مقاصد نه لري. حال دا چې دا لیکنه تر ډیره حده فکر ته مخاطبه ده او د حقایقو د رابرسیره کولو هڅه کوي.

اوس به د مرحوم استاد صدیق الله رشتین لیکنه سره ولولو چې (نوی کال او نوی زیری) نومېږي. دغه لیکنه د (لیکوالي، املا او انشا) له کتابه رااخیستل شوې ده.

نوی کال ، نوی زیری

لمر د خپلو زرينو پلوشو په زنځیرو کې د براسونو ذرې او بخړې د ورپځو ټاپوانو ته وخیژول. هلته ژر ژر له تاوه او به شول او بیرته د بوټو او ژویو د ژوندانه او ښیرازی د پاره زمکې ته راکوز شول.

د زمکې په غيږ کې پرتو ویدو بوتو او شنېلو د ژمي له اوږده خوب نه سترگې وغړولې، د وريځو له جزیرو نه راغلو څاڅکو ورله مخونه ووينځل، د نمر تودو وړانگو پکې گرمي او تودوخه واچوله، د اوچتیدو، پاڅیدو پورته کېدو قوت یې وموند او هرې خواته د ودې د ټوکیدو او زرغونیدو گونگوسی شو. وږمه په تلوار له خپل ټاټوبي راوالتله، په سمه او غر، کلي او بېدیا، لوږه او ژوره وگرځیده او د یوې مهربانې مور په څیر یې د ونو څانگې او ښاخونه، د بوتو لښتې او غنډلونه، د گلونو څوکې او ډنډرونه یو له بل سره نژدې کړل، د ژوند سا یې پکې وپوځله او د زیرېندې، ودې او لویښت تومنه یې پکې واچوله. د اسمان په شنه چمن کې هم د ژوند گڼيال وغږید، برښنا وخنډل، ستورو ونځل، تالندو ډولونه ووهل، د وريځو اوبښان یوه خوا بله خوا وزغلیدل، د باد لښتو او متروکو د سپینو وريځو مالوچ شاوخوا وشیندل، د غرو له لمنو د لږو سپاره تاو شول، منډې ترې، الغالو تلغاو، های هوی جوړ شو، د لویو غرونو او ناوونو څخه هم د ژوند غږ راوخوت، د سختو ډبرو له منځه د ژوند چینې راووتلې، د هندوکش او سپین غره د زړونو مینه د اباسیند غيږې له غاړه غړې ورغله، د اوبو په سر د مستۍ چپې راغلې او د سیندونو، رودونو، دریاونو له منځ څخه د ژوندانه زوږ پورته شو. لنډه دا چې غرونه وجرکیدل، سیندونه وشیندل، بادونه وزغلیدل، ستوري وخرکیدل، کاینات وځوځیدل، د زیرېندې او ودې له مخې بندیزونه لرې شول. د ځمکې لږمون و سپړدې شو او د پسرلي ښکلې څیره رابرسیره شوه. د سبا باد په لرې ملکونو د ښادۍ زیری وگرځاوه، ښایستو کې مرغۍ او گلالي بلبلي خبرې شوې، په ډیره مینه، په ډیره تلوسه، په بیره بیره یې ځانونه د گلونو د خنډیدو تماشي ته راوړسول. د سرو گلانو

کتارونه جوړ شول او د زیږو گلونو صفونه ودریدل، د رنگ او بوی قافلې راووتې او د خوشبویي جوپې وچلیدې، د بلبلو چغار، د زرکو کتههار، د مرغیو چوغهار، د توتیانو نغمو، د بوراگانو زمزمو، د تاروگانو او تنخرو نارو، د تاوسانو نخیدو، زړونه په اوچتیدو او شوقونه په مستیدو راوستل. د شین بڅملي گلالي فرش د پاسه د هوسیو او کبلو د رغبتو او ټوپونو سیل ته ریډي او غاټول په یوه پنبه ودریدل. د رنگینو او بنایست کاروان، د دښت په لور د لیرد نغمه شروع کړه، د شپونکي شپیلۍ په جوش راغله، گلې او اوزې په مزه مزه په څر لگیا شوې، گلالي ورغومي او پی مخي وري په مستۍ مستۍ د شنو وښو د پاسه ورغبتل او سترگې په یوه ډیره بنایسته تماشه کښیوتلې.

جونه او زلمي هم د ژوند ذوق او د گلو شوق د باغ و بڼ، د دښت او بېدیا په لور رابښکل، په زړونو کې د مینې یوه څړیکه راولاړه شوه، د سترگو پیمانه له نشو ډکه راواوښته، په پښو او لاسونو کې نوي حرکت غزوونې وکړې. له دې ټولو کیفیتونو او خوندونو څخه د نڅا او اتڼ ننداره جوړه شوه، د تور وریل میرمنو د گلانو غنچې په لاس د شینکي چمن په غیږ کې د خوندورې نڅا، رنگینه تماشه وښودله. د پاولیو او سپینو روپو ډکه لمن د تاوس د رنگینو او گورو څانگونو په شان تاوراتاو وچورلیدله، د امیدونو غوټۍ گل شوې، د آرزوگانو گلونه و مسیدل، مینه د شوق په ټال وزنگیده، خوندونه په لپو لپو و شیندی شول، د ژوند د ناوې په سرکو شونډو د ناز نری خدا وغوړیده، گډگوتۍ زلفې خوږې وړې لارې، گورې څنې د نسیم په پستو گوتو تار په تار شوې؛ په دې نشه ییزه نڅا کې د خوږو ارمانونو، پاکو مینو، سترمنو ارزوگانو او سپیڅلو امیدونو ماشومان

وزنگیدل؛ گلالۍ سندر غاړې د ورینمینو غاړو له پستو غږونو سره د اتن په میدان ورگډې شوې، داوډي نغمې یوه بله شان تماشه جوړه کړه، سترگو یو داسې خوند ولید، غوږونو یو داسې تال واورید، چې په عمر یې نه اوریدلی او نه لیدلی و.

د ذوق غونچې په زنگیدو راغلې او د مینې غوټۍ په غوړیدو. د نوي کال استاخي او د نوي ژوند قاصد په ډیر درز او دروز د اکسوس په غاړو، د بنایسته بلخ په ورشو، د هري رود په څنډو، د غور په غوړې مرغۍ، د بست په لرغونو مینو، د هلمند په گل کڅونو، د قندهار او کابل په دربارونو، د غزني په یادگارونو، د پکتیا په زړو دېرو، د بولان او گومل په تاریخي درو، د کسې غره او سپین غره په څوکو، د خیبر او تاتري په تړو، د سوات او بونیر په سردرو، د باگرام په باغ وین، د چترال او گلگت په ځنگلونو، د پسنی او گوادری په بندرونو کښته پورته وگرځیدلو، د اباسین د غورځنگونو تماشې ته ودرید.

لنډه دا چې د پښتیا نا ټوله سیمه یې وغوښتله او په ښځو او نرو، وړو، پېغلو او زلمو یې د نوي ژوند او نوي کال زیږی وکړ. دا زیږی د پوهې او لوړتیا، د ودې او ترقۍ، د یووالي او نزدې والي زیږی دی. د دې زیږي ټوله او پوره معنا دا ده چې د پښت (افغان) ساوو توکم پخپله لرغونۍ پلارنۍ خاوره او ځمکه کې د خوشالۍ او ترقۍ، خپلواکۍ او سرلوړۍ ښکلی ژوند وکړي او د پوهې او مدنیت په لاسونو د مینې او محبت په غیږ کې ځانله د ورورولۍ او پښتونولۍ یوه نوې دنیا جوړه کړي. نوی کال او نوی پسرلی د نوي سیاست، نوي فکر او نوي ژوند نوی زیږی دی.

د استاد رشتین په لیکنه کې مو تر هر څه دمخه د تصویرونو ډیرښت او د موسیقي قوت ته پام اوږي.

دلته په انځورونو کې تر ډیره حده پرسونیفیکیشن وینو، یعنې غیر ذیروح او غیرانسان څیزونو ته د ژوندي سارو او بنیادمانو خصوصیات ورکړه شوي دي.

د ژمي له خوبه د بوټو راوینیدل، د څاڅکو په لاس د بوټو د مخونو وینځل، په ونو بوټو باندې د وږمې د مینې لاس رانېکل، د ستورو نخل، د تالندو ډولونه وهل او داسې نور د پرسونیفیکیشن مثالونه دي.

ژوندي موجودات فعال وي، څنگه چې فعالیت او خوښت ته بلنه د متن د اصلي پیغام برخه ده، نو پرسونیفیکیشن په دې لیکنه کې د اصلي مطلب له رسولو سره لاس کوي.

په تصویرونو کې تحرک، پریکړو جملو، هیجاني کیفیت، پیاوړې موسیقي او د لوی افغانستان تاریخ او جغرافیا ته اشارو، د دغه متن روحیه تر ډیره حده حماسي کړې ده.

د متن دا رنگه جملې مو سترگو ته د مقابلي میدان دروي: د اسمان په شنه لمن کې هم د ژوند گڼيال وغږید، برېښنا وخنډل، ستوریو ونخل، تالندو ډولونه ووهل، د وریځو او بڼان یو خوا بل خوا وزغلیدل، د باد لښتو او متروکو د سپینو وریځو مالوچ شاوخوا وشیندل، د غرو له لمنو د لږو سپاره راتاو شول، منډې ترې، الغاو تلغاو، های و هوۍ جوړ شو...

په متن کې د موسیقي قوت ډیر اوڅار دی.

که سبکي عناصرو ته پکې پام وکړو او هغه کلمې وځیرو چې لیکوال یې په راوړلو کې ازاد و(یعنې د څو مترادفو کلمو په منځ کې یې یوه

انتخاب کړې ده) رامعلوم به شي چې د گڼو هغو په انتخاب کې موسيقي هم نقش لرلی دی.

د ليکنې د اهنګين کولو ځينې تخنيکونه يې په اسانه پيژنو. مثلاً دلته: "د ځمکې په غيږ کې پرتو ویدو بوټو او شنبلو..." د مجهول و او په وجه موسيقي پيدا شوې او يا په لاندې جمله کې د کلمو جوړو موسيقي زيږولې ده: "د ونو څانګې او بناخونه، د بوټو لښتې او غنډلونه، د گلو څوکې او ډنډرونه يې له يو بل سره نژدې کول."

خو د متن د موسيقي د ځينو نورو مواردو پيژندل يې يو څه دقت غواړي. مثلاً په دې جمله کې: "د اسمان په شنه چمن کې هم د ژوند ګريال وغږيد." که د چمن په ځای د ورشو کلمه راغلې وای، بيا به يې په آهنگ کې دومره چستې نه وه، ځکه (چمن) له (هم) سره او د جملې له نون لرونکو کلمو سره د موسيقي په رامنځ ته کولو کې برخه اخلي. دغه راز که د (سبا باد) په ځای (سهارنۍ وږمه) راغلې وای، دومره موسيقي به پکې نه وه، لکه اوس چې د سبا او باد (با) رامنځ ته کړې ده.

موږ لولو: "بنايستو کې مرغۍ او گلالي بلبلي خبرې شوې." دلته که د بنايستو کې مرغۍ ځای گلالي بلبلي ته ورکړو، آهنگين قوت يې کمېږي، ځکه هغه موسيقي له منځه ځي چې د (خبرې) د کلمې څنګ ته يې د (بلبلي) کلمه د مجهولي يا د لرلو په وجه پيدا کوي.

همدا شان، په دې جمله کې چې لولو: "په بېړه يې ځانونه د گلونو د خنډيدو تماشي ته راوړسول، د سرو گلانو کتارونه جوړ شول او د زيږو گلو صفونه ودریدل."

دلته که د گلونو، گلانو او گلو ځايونه له يو بل سره بدل کړو، د موسيقي قوت کمېږي.

(گلونو) چې د (گلونه) مغیره بڼه ده، له (ځانونه) سره موسیقي زیږوي. دغه راز، (گلانو) او (کتارونه) دواړه الف لري او (زیږو) او (گلو) مجهول و او.

له بلې خوا، (ځانونو) او (گلونو) درې سیلابي کلمې دي، او (گلو) د (زیږو) غوندې دوه سیلابي. د (گلانو) یو سیلاب که څه هم تر (کتارونو) کم دی، خو د (گلانو) کشاره ویل، د سیلاب کموالی جبرانوي.

تاسې دا جمله په لوړ اواز ولولئ، بیا یې د هرې جوړې د اولې او دویمې کلمې ځای سره بدل کړئ، و به گورئ چې جمله یوازې په اصلي بڼه په پوره اسانۍ او روانۍ سره ویلی شو: "دا زیری د پوهې او لوړتیا، د ودې او ترقۍ، د یووالي او نژدې والي زیری دی."

د افعالو په کارولو کې دقت او تنوع، د پېښورۍ لهجې له خاصو امکاناتو څخه استفاده او د ژبې په استعمال کې جدت او تازه والی د دې نثر نور د پام وړ خصوصیات دي.

موږ لولو: "د لمر تودو وړانگو پکې گرمي او تودو بڼه واچوله." زموږ اوسني لیکونکي دغه جمله ممکن داسې ولیکي: "د لمر تودو وړانگو ورته گرمي او تودوخه وبخښله." بخښل یو هغه فعل دی چې نن سبا یې ډیر استعمالوو او وجه یې دا ده چې د لا مناسب فعل د موندلو او نثر ته د وسعت ورکولو زحمت نه باسو.

په دې جمله کې: "سترگې په یوه ډیره ښایسته تماشه کښیوتلې." د کښیوتلو فعل د معنا په دقیقولو او تازه کولو کې پوره مرسته کړې ده.

په متن کې د پېښور د خوا د پښتو اثر هم وینو. مثلاً الغاو تلغاو، په مزه مزه او داسې نور، چې په ټولو موردونو کې د پښتو د ختیځې

لهجې له خاصو امكاناتو څخه استفادې، د نثر له رواني، د مطلب له رسولو او د کلام د موسيقي له زياتولو سره مرسته کړې ده.

په دې متن کې د ژبې تازه کېدو ته تمايل وینو. موږ لوستي وو چې: سين خپخپاند شو؛ سين مست شو؛ اوبو موجونه ووهل؛ سين خپې خپې شو؛ اوبه په خپو راغلې او... خو د رشتين صاحب د دې جملې غوندې تروتازه جمله موندله وه لوستې: "د اوبو په سر د مستۍ خپې راغلې." په دې ليکنه کې داسې نور مثالونه هم شته.

د نړۍ نامتو ناول ليکونکي گوستاو فلورېر په خپلو يادښتونو کې ليکلي دي چې کله به يې يو څه وليکل، هغه ليکنه به يې څو څو ځله په لوړ اواز لوستله د ده مقصد دا و چې د خپل نثر په موسيقي او رواني باندې ډاډه شي.

زما زړه خو راته وايي چې رشتين صاحب به خپله همدا ليکنه څو، څو ځله په لوړ اواز لوستې او د هغې موسيقي به يې تللې وي. ارواښاد رشتين په کابل راډيو کې ډيره موده ادبي پروگرام وړاندې کاوه. شايد دې تجربې هم د کلام موسيقي ته د هغه توجه زياته کړې وي. اوس به دغه دواړه نثرونه سره پرتله کړو:

۱- د الفت صاحب نثر د هغه چا خبرو ته ورته دی چې په سره سينه غږېږي، خو د رشتين صاحب نثر د هغه چا وينا ته ورته دی چې په ستيچ ولاړ دی او له احساساتو مالا مال تقرير کوي. د رشتين صاحب په نثر کې هيچان وینو، مگر د الفت صاحب نثر ارام دی.

۲- د الفت صاحب په نثر کې انډرستېټمنټ Understatement ته تمايل وینو خو د رشتين صاحب په نثر کې د انډرستېټمنټ مخالف حالت يعنې مبالغې ته.

اندرستيتيمنت د اروپايي ادب اصطلاح ده او منظور ورڅخه حد اقل ته ترجيح ورکول دي. که په يوه مظاهره کې دوه نيم سوه کسه وي او خبريال وايي چې په سلگونو کسان پکې وو، دا مبالغې ته تمایل دی خو که رپورټ ورکړي چې د مظاهره کوونکو تعداد د دوه سوه کسانو شاوخوا و، دا اندرستيتيمنت دی. په ژورناليزم کې اندرستيتيمنت تر مبالغې بهتره دی، خو په ادب کې مبالغه او د هغې ضد حالت خپل ځايونه لري.

الفت صاحب ليکي: "هر کال چې نوی کيږي له ځان سره څه نوي شيان راوړي، ځکه يې نوی گڼو."

(څه) دلته اندرستيتيمنت رامنځ ته کړی دی. په دې لاندې جمله کې د (لکه چې) په وجه اندرستيتيمنت وينو: "د زمانې په زړښت او ځوانۍ کې لکه چې تيروتلي يوو." د الفت صاحب د نشر عمومي روحیه د مبالغې ضد حالت ته متمایله ده. دی هڅه کوي چې د بيان محتاطانه انداز خپل کړي.

۳- د الفت صاحب ليکنه د هېواد داخلي ستونزو او د خلکو او حکومت نيمگړتياوو ته متوجه ده، خو د رشتين صاحب په ليکنه کې د افغانستان د تاريخي او جغرافيايي عظمت اعادي ته اشارې وينو. همدا وجه ده چې د رشتين صاحب نشر حماسي رنگ لري، مبالغه پکې شته او هيجان پکې احساسوو، خو الفت صاحب د بيان کنايي انداز او د جملو طنز ته ډير پام ساتلی دی.

دغه دواړه ليکنې د سردار محمد داوود خان د صدارت په دوران کې ليکل شوي دي. دا نو هغه وخت دی چې په افغانستان کې د بيان ازادي نشته، صدراعظم هېواد په استبدادي طريقو اداره کوي او د الفت صاحب غوندې دموکراسي پلوه بنيادم په دغه حالت باندې د

نیوکې لپاره له مختلفو طریقو کار اخلي. دی لیکي: "د نوي کال د لومړۍ ورځې مېله هم څه نویتوب نه لري، ځکه چې زموږ په هېواد کې د هر نوي کال شروع په میلو او ساعتیرو کېږي او قلبه کشي یعنې د کار اغاز رسماً یوه نمایشي لوبه وي."

دلته د ایهام په ژبه د استبداد او ناخوځنده حالت په خلاف فریاد اورو. دا سمه ده چې په هغه وخت کې به د نوروز په مناسبت د بزگر جشن جوړېده او یوې او غویي به نندارې ته وړاندې کېدل خو الفت صاحب غواړي دا هم ووايي چې ټولنه په احمقانه ارزښتونو او غولونکو رواجونو کې راگیره او د احمقانو په کنټرول کې ده.

د ده په ټوله لیکنه کې د افغانستان په حکومت او ټولنه باندې نیوکې لولو، خورشین صاحب د هغه وخت ډیرې مشهورې کښالې یعنې د پښتونستان کښالې ته متوجه دی. د ده په نثر کې د لوی افغانستان د لرلو ارزو وینو او په تیر تاریخ، ښکلي هېواد او سرلوري ملت باندې ډاډ احساسوو. دی د لوی افغانستان یا پښتونستان د جوړولو لپاره د حکومت د سیاستونو ملاتړی ښکاري او د داوودي نغمو ترکیب یې ایهامي ترکیب بللای شو. یعنې هم د داوود علیه السلام ښکلي اواز ته اشاره ده چې د پسرلي د موسم د خوش اوازو مرغانو اواز ورسره تشبیه کېږي او هم د لوی افغانستان د جوړیدو لپاره د صدراعظم سردار محمد داوود خان هڅو ته غیرمستقیمه اشاره ده. د داوود خان د جمهوریت په دوران کې هم ځینو لیکونکو او شاعرانو د داوودي نغمو ترکیب استعمال کړ چې په تلمیحي منظور سربیره د داوود خان هڅو ته پکې اشاره وه. په اسلامي روایاتو کې لولو چې داوود علیه السلام د خورا ښکلي غږ څښتن و. په کتابونو کې راغلي دي چې داوود علیه السلام به مزامیر (چې مقصد ورنه د زبور کتاب دی) په

دومره اثرناک ډول زمزمه کول چې د هوا مرغانو به الوت بس کړ او د ده د نغمو اوریدو ته به راټول شول.

۴- د الفت صاحب د نثر په نسبت د رشتین صاحب په نثر کې موسیقي ته زیاته توجه وینو. مثال: (نون) یو هغه توری دی چې د کلام په موسیقي کې لویه برخه لرلی شي. د رشتین صاحب په لیکنه کې د (نون) تعداد د الفت صاحب د نثر په نسبت دوه برابره دی، حال دا چې د رشتین صاحب لیکنه د الفت صاحب د لیکنې یونیم برابر ده. د الفت صاحب د نثر کابو نیم یعنې شاوخوا پنځوس فیصده نونونه د (نوي) د کلمې دي چې د هغه د لیکنې اصلي موضوع ده. د رشتین صاحب په جملو کې د کلمو مشترکو قافيو، مشترکو توريو او سجعو ته ډیر پام شوی دی.

۵- د الفت صاحب نثر تر ډیره حده له معقولاتو خبرې کوي، خو د رشتین صاحب نثر له محسوساتو. رشتین صاحب یوازې د خپلې لیکنې په وروستیو پارگرافونو کې غواړي چې له محسوس عالم څخه معقول عالم ته لاړ شي چې زما په گومان دغه هڅه یې هم برسیره ده.

۶- د رشتین صاحب په نثر کې د داسې فعلونو تعداد نسبتاً زیات دی چې د یوې چارې په پېښیدلو دلالت کوي. دغه راز ستاینو مونه پکې زیات او متنوع دي. همدا وجه ده چې لیکنه یې احساسات پاروي او چټک حرکت پکې وینو. د الفت صاحب نثر د یوه ولاړ او غیر متحرک حالت تریخ احساس رابڅښي او په شونډو مو ترخه خدا کښینوي.

۷- رشتین صاحب غوښتي دي چې زموږ احساس وپاروي، خو الفت صاحب زموږ فکر ته مخاطب دی. رشتین صاحب په نثر کې شعرویلې او الفت صاحب د شعري وسایلو په مرسته نثر لیکلی دی.

سبک پیژندونکي اکثره وخت د یوه اثر ژبني، ادبي او فکري ځانگړنې درې واړه مطالعه کوي. که د ادبي اثر ژبني او ادبي ځانگړنې (له ادبي ځانگړنو منظور خیال انځورونه، بدیعي صنایع او نور ادبي، هنري وسایل دي) سمې ونه پیژنو په اثر کې د نغښتې فکر پټې ځانگړنې شاید سمې ونه وینو. که د یوه اثر ادبي او ژبني ځانگړنې د هغه له فکري ځانگړنو سره سمون وڅوري، نو د سبک د افلاطوني مفهوم په اساس ویلی شو چې د لیکنې سبک کامیاب دی. د الفت صاحب او رشتین صاحب په دغو لیکنو کې د مفکورو او ادبي، ژبنيو ځانگړیو تر منځ ډیر کامیاب تناسب موجود دی.

یو سبک پیژندونکی ممکن د ادبي اثر په مفکورې باندې خاصې خبرې ونه کړي او ټوله توجه یې ژبنيو او ادبي ځانگړنو ته وي، خو که د اثر په ادبي او ژبنيو خصوصیاتو چوپا تې شي او ټوله توجه یې د اثر د مفکورې معرفي ته وي، دا کار یې گټور کار دی، خو سبک پیژندنه یې نه بولو.

اخځونه:

۱- گل پاچا الفت، لیکوالي، املا او انشا، کابل، پښتو ټولنه، ۱۳۳۹،

پنځوسم مخ

2- Charis Beckson: Concise Dictionary of Literary Terms, 1996

3- Karl Beckson and Arthur Oans: A Reader, s Guide to Literary Terms, New York p, 204

۴- محمد صدیق روهي، ادبي څیړنې، ننگرهار پوهنتون، ۱۳۲۱، ۷۲ مخ

۵- همدا اثر، ۷۲ مخ

۶- گل پاچا الفت، لیکوالي، املا او انشا، ۵۰ او ۵۱ مخ

۷- د سبک په باره کې د خبرو په وخت د فريکونسي له کلمې سره ډیر مخ کېږو. فريکونسي لږ تر لږه زموږ د معارف په کتابونو کې یوه فزيکي

اصطلاح ده، ځکه مې مناسبه وبلله چې په ادبي بحثونو کې یو بل نوم ورته ولرو. زما په گومان بیا بیا والی ورته مناسب نوم دی.

۸ او ۹- ویل دورانت، تاریخ فلسفه، ترجمه عباس زریاب خویی، ۱۵۵ ص

د کيسې نثر

په اروپا کې د ناول تر زېږېدو دمخه د داستاني نثر ليکوال ته دا بده نه ايسېده چې اصلي مطلب او معنا تر بديعي صنايعو او د نثر تر ظاهري ښکلاوو جار کړي، خو د ناول ليکونکي ته د نثر تر ظاهري سينگار دا ډېره مهمه وه، چې خپله خبره په دقت او وضاحت سره وکړي. د ناول ليکوال ځکه داسې وکړل چې مقاصد يې ريالستيک وو او د ده مقاصد ځکه ريالستيک وو چې د رنسانس له راتلو، د اسمان په اړه د بشر د جهل له څرگندېدو، د کليسا د زور له کمېدو، د مطبوعي له اختراع او د علم له خپرېدو سره نور د لوستونکو زړه ته په اسانه نه لوېده، چې په سمندر کې به ښاپېرۍ لامبي، په ځنگل کې به پر خزانه باندې ښامار پروت وي او په غره کې به دېو اوسي.

ناول ليکونکي د ښامار، ښاپېرۍ او ښامار وژونکي اتل د کيسې په ځای د يوه عسکر، يوه مامور، يا د کور د يوې مېرمنې کيسه وليکله. ده وغوښتل هغه پېښې بيان کړي، چې پېښېدل يې ممکن وي او هغه کرکټرونه انځور کړي، چې په ورځني ژوند کې يې مثالونه موندلای شو. د عادي او واقعي ژوند بيان عادي او واقعي خبرو ته ورته طرز غوښت. عادي خبرو ته يو څه ورته والی، د کيسه ييز نثر د ستايل يوه اصلي ځانگړنه ده. له بلې خوا کيسه ييز نثر، هنري نثر دی. د بې تجربې کيسه ليکونکي په ليکنه کې دا دوې ځانگړنې يو بل شنډولای شي. که د کيسې د نثر هنري والي ته ډېر پام وشي، ليکنه

ممکن تر هغه څه مصنوعي احساس کړو، چې د يوې واقعي پېښې د بيان لپاره ورته اړتيا وه او که عادي خبرو ته ډېره ورته شي، ممکن هغه ايجاز، فصاحت او ښکلا پکې ونه وینو، چې هنري نثري بايد ولري. د کيسې د نثر لوی کمال د همدې دوو ځانگړنو تر منځ د انډول او توازن په ساتلو کې دی. تر دغه پل صراط تېرېدل، دقت او تجربه غواړي.

په دې کې شک نه شته چې د کيسې نثر له ځينو اړخونو عادي خبرو ته يو څه ورته دی، خو دا دوه طرزونه په هېڅ وجه يو شان نه وي. د کيسې د نثر او عادي خبرو تر منځ بنيادي توپير ته پام پکار دی، د ليک او غږېدا رسنۍ له آره بېلې دي.

موږ د خبرو په وخت د گرامر خاص خيال نه ساتو، خو د ليکلو په وخت ورته پام لرو. په خبرو کې ډېر مطالب په اشارو، په داسې او ازونو چې د ليک په توريو نه ښودل کېږي، په مکثونو، په تاکيداتو او داسې نورو ذريعو بيانوو، چې په ليک کې ورته بېخي علایم نشته.

که څه هم د کيسې په نثر کې يونيم ځای، په تېره بيا د مکالمې لپاره، د ليک طرز عادي خبرو ته بېخي ورته کېږي، خو دا د دې معنا نه لري، چې د دوی تر منځ بنيادي توپير ته پام ونه کړو.

هغه عوامل، چې کيسه ييز نثر د غږېدا طرز ته ورته کوي، په دې ډول شمېرلای شو:

۱- هره کيسه يو راوي لري، دغه راوي يا څرگند وي، يا ناڅرگند، يا د کيسې يو کرکټر وي، يا له بهره پېښې څاري. پخواني نکلونه به نکليچيانو اچول، خو له اوسنۍ کيسې د دغه راوي په ذريعه خبرېږو.

د اوسنۍ کيسې راوي، که څه هم خبرې نه کوي، خو هغه څه چې بيانوي يې، په کار ده خبرو ته څه ناڅه ورته وي. دی د پخوانيو نکلچيانو ځايناستی دی.

۲- د کيسه ييز ادب يو مهم توکی خبرې اترې دي. د خبرو اترو د ليکلو يو اصل دا دی، چې تر و سه- و سه بايد د رښتيا خبرو تنده باندې ماته شي. دغه اصل هم کيسه ييز نثر د غږېدا طرز ته ور نژدې کوي.

۳- د کيسې موضوعات اکثره وخت د عادي ژوندانه موضوعات دي او طبعاً د عادي ژوندانه په باب د جملو طرزونه او کلمات په عادي خبرو کې لرو.

يو وخت په دې نه پوهېدم، چې په اوسنۍ زمانه کې جوړې شوې اکثره کلمې (لکه پيوستون، مهاليز، روزنيز) ولې د کيسې د نثر لپاره مناسب نه دي، حال دا چې ځينې يې لکه (پوهنتون) مناسب دي؟

وروسته بيا متوجه شوم، چې اکثره نوې جوړې شوې کلمې د کيسې په نثر کې ځکه پردی لگي، چې زموږ په عادي ژوند کې (چې معمولاً کيسه د هغه په باب ليکو)، دغه کلمې ډېرې نه راځي. د کيسې راوي هم نوې جوړې شوې کلمې د روايت په وخت تقريباً نه استعمالوي. د کيسې راوي د "پيوستون" تر ټکي د "ملگرتوب" کلمه غوره گڼي او تر دې جملې چې: "زه درسره پيوستون اعلانوم؛ دا جمله غوره بولي چې: زه درسره ولاړ يم." راوي د پوهنتون د کلمې له استعماله ځکه مخ نه اړوي، چې په عامه محاوره کې پوهنتون ته پوهنتون وايو.

داسې به وگڼو چې د يوه سړي ملگری وفات شوی دی، ډېر ورباندې خوابدې دی، بڼه چې د ميرې د ملگري له وفات څخه نه ده خبره، ميرې ته وايي: "فکر دې خراب دی، چې ولې؟". دی ځواب ورکوي: "پلانی وفات شوی دی". مېرمن يې، چې وفات شوی کس چندان نه

پېژني، ورته وايي: "خداى دې يې وبخښي، دا نو د ټولو لار ده". دى د دې لپاره چې خپل خپګان پر ځاى وښيي، خپلې مېرمنې ته د متوفا په اړه معلومات ورکوي: "ډېر د خیر سړى و، ډېر ښه-ښه کارونه يې کړي دي"

ايا ممکنه ده چې نوموړى سړى همدا وروستۍ خبره دا رنگ وکړي: "په ټولنيزو چارو کې يې کارنده برخه اخيسته؟" داسې ځکه نه وايي چې دا رنگه جملې د ډېرو لږو کسانو زده دي او ډېر امکان شته، چې ده يا يې ښځې، يا دواړو نه وي زده. که دغه جمله د ده زده هم وي، استعمال يې ناشونی ښکاري. د کيسې راوي يا زه، يا ته، يا بل څوک دا جمله ځکه نه وايو، چې عامه او رواج نه ده. هر غیر عادي شى توجه جلبوي. په پاسني مثال کې د خبرې مقصد دا دی، چې مېرمن د خپل خاوند خپګان بېځايه ونه ګڼي، منظور دا نه دی چې د ښځې پام د جملې د جوړښت نوي والي او غیرعادي والي ته شي. د دا بلې جملې (هغه په ټولنيزو چارو کې...) په اوږدو شايد ښځې ته خدا ورشي او خاوند ته ووايي: "ته دې ملګرى ژاړې، که خپل لغتونه راښيي؟"

۴- په کيسه ليکنه کې وار په وار دغه تمايل زيات شوى دى، چې راوي دې د پېښې له تحليل او شننې څخه لاس واخلي، صرف هغه څه دې بيان کړي، چې د سر په سترگو يې ويني. شننه معمولاً داسې کلمې او جملې غواړي، چې موږ يې په عادي خبرو کې چندان نه استعمالوو. په عادي خبرو کې که شننه هم وي، په طرز کې يې د شننې او استدلال کلمې دومره نه وي. يو بزګر نه وايي: "څرنگه چې واورې ډېرې اوږدلې دي، نو انشاء الله چې وچکالي به نه وي". بزګر وايي: "واوره ډېره وشوه، وچکالي به انشاء الله نه وي".

۵- د اوسنۍ کیسې اکثره لیکوال هڅه کوي چې لوستونکي یې کیسه د رښتیني ژوند انځور وګڼي. د ژوند د دا رنگه انځور د ایستلو لپاره معمولاً داسې نثر په کار دی، چې واقعي غږېدا ته ور نژدې وي. اوس به راشو د کیسه ییز نثر او هنري ژبې پر خپلوی به خبرې وکړو. هنري ژبه د غږېدا له ژبې بېله ده. په ځینو ځایونو کې خويي یو له بله توپیر بېخي ډېر دی. له دغو دوو ژبو هم مهاله استفاده د کیسې له لیکواله پوره خواري غواړي.

د غږېدا ژبه، د پوهاوي راپوهاوي ژبه ده، هره کلمه یې مشخصه معنا لري، هر دال یې یو مدلول لري، یعنې که څوک د غږېدا په ژبه ووايي: "منګی"، نو معلومه خبره ده چې هماغه د اوبو راوړلو او یخ ساتلو خاورین لوبنۍ بڼې، خو په هنري ژبه کې "منګی" بیا نورې معناوې هم لرلای شي. له منګي سره شاید لوستونکو ته مازیګر، جینکۍ، ګودر، مینه، مبین او ځینو ته هماغه سندره وریاده شي، چې وایي: "د منګي غاړه مې شنه، لمن یې سپینه..."

هنري ژبه د مطلب غیر مستقیم بیان ته مایله او له ایماژونو، آهنگونو، استعارو، تشبیهاتو او داسې نورو ذریعو، چې عواطف پاروي، کار اخلي.

دا عادي مطلب، چې په ښو کې ګټه ده، په بدو کې تاوان، په هنري ژبه داسې بیان شوی دی: "کر د گلو کره، چې سیمه دې گلزار شي - اغزي مه کره، په پښو کې به دې خار شي".

په هنري ژبه کې د الفاظو او جملو تال او اواز هم خاص اهمیت لري، مثلاً د لنډۍ وګورئ:

چې خوب کوي، خاورې به یوسي
شاه د هغو، چې شوګیرې ورته کويښه

د لنډۍ په اوله جمله کې د “خ” توري تکرار او په دویمه جمله کې د “ش” توري تکرار لفظي خوند پیدا کړی او ورسره یې د لنډۍ د معنا اغیز ډیر کړی دی. خوب او خاورې هم د علت او معلول رابطه سره لري، هم په لومړیو توریو کې سره شریک دي. دغه ښکلا په شاه او شوگیرو کې هم شته. د دې ښکلا په برکت احساسات پارېږي او هغه مقصد پوره کېږي چې هنري ژبه یې لري. د هنري ژبې لوی مقصد دا دی چې عواطف وپاروي، هنري ژبه پارندویه ده او عادي ژبه ښوونډویه. هنري ژبه که د پوهونې تکل هم وکړي، د پارونې له لارې یې کوي. په هنري ژبه کې د ژوندي او ناژوندي توپیر نه کېږي، دلته لمر، غر او کمر ژوندي کېدای شي او خبرې ورسره کېږي: د مازیگر زېږیه لمره

په روغو وایه، د رنځورو سلامونه

دلته کوه قاف شته، ښاپېری شته، تور دېو شته او داسې دعا شته چې جلات خان، شمایلې ته رسوي:

که بېر دی، شاه فقیر سرمې بېر دی

یوه داسې دعا راکړه، چې په مخ د شمایلې سخت سفر دی

د عادي او هنري ژبې توپیرونه یو او دوه نه دي، ښه ډېر دي. د کیسې ژبه د دغو دوو څنگلوریو تر منځ د اوسېدو لپاره خاص مهارت ته ضرورت لري.

کیسه بییز نثر چې د خبرو او غږېدا له ژبې یې ځان نه دی بېل کړی، له هنري ژبې یې څنګه استفاده کړې ده او د هنري ژبې له ډېر مهم صنف، یعنې شعر څخه یې ځان څنګه بېل ساتلی دی؟ د دغو پوښتنو ځینې ځوابونه دا دي:

۱- شعر د خپلو خاصو بلاغي تمايلاتو او وزنونو (rhythms) دومره تابع دی، چې د گرامر قواعد په اسانۍ سره تر پنبو لاندې کوي، خو د کيسې نثر دا کار نه کوي، که يې وکړي، د يو مقصد له مخې به وي. د گرامر يو اصل دا دی، چې نوم تر ضمير دمخه راځي. شعر د دغه اصل پروا نه لري، خو د کيسې په نثر کې که خاص دلايل نه وي، نو اول نوم او بيا يې د ضمير راوړل په کار دي. زموږ په گڼو کيسو کې د گرامر دغه اصل ته پام نه دی شوی. زما په گومان دغه شی زموږ د کيسې نثر ته له ادبي ټوټو څخه په ميراث پاتې دی. زموږ د کيسې نثر ته د ادبي ټوټو ژانر ځينې نور تاوانونه هم رسولي دي. ادبي ټوټه، منشور شعر (prose poem) ته ورته صنف دی. په انگليسي ادب کې د منشور شعر دا رنگه تعريف شوی دی:

يوه لنډه ليکنه ده چې د نثر غونډې ليکل شوې وي، خو د شعر عناصر لري، لکه: بڼه په پام سره غوره شوی تال او آهنگ، هم صامتي (Alliteration)، هم مصوتي، (Assonance)، تکرارېدونکي ايمائونه، سجع، مجاز او استعاره. (۱)

زموږ په ادبي ټوټو کې تال معمولاً بڼه په پام سره غوره کېږي، د شعر غونډې د ځينو خبرو او انځورونو تکرار هم پکې وینو، چې د دغو تکرارونو او تاکيدونو مشهوره علامه "هو" ده. "هو" له ادبي ټوټو څخه زموږ کيسه ييز نثر ته لاره کړې او ډېر ځله يې تاوان پېښ کړی دی. لفظي صنعتونو، په تېره جناس ته زموږ په ادبي ټوټو کې يو څه ډېر پام شوی دی. هم صامتي (په سره نژدې کلمو کې د يوه بې غږه توري تکرار، په تېره بيا د کلماتو په سر کې لکه: خلک خپله خاوره خرڅوي) او هم مصوتي (په سره نژدې کلمو کې د يوه غږن توري تکرار

لکه: واوره ورو- ورو اوري)، چې په انګلیسي ادب کې دود پخواني لفظي صنعتونه دي، زموږ په ادبي ټوټو کې ورته ډېر پام نه دی شوی.

۲- د شعر په دنیا کې په هر شي باندې د ژوندي او انسان ګومان کېدای شي، دلته کاني- بوتي خبرې کوي او انساني خصوصیت د طبیعت په هر څه کې لیدل کېږي، خو کیسه په دې برخه کې دومره ازاده نه ده. ریالستيکې کیسې خو داسې یوه خبره هم نه خونوي، چې په واقعي دنیا کې یې د پېښېدو امکان نه وي. البته په سمبولیکو او تمثیلي کیسو کې (لکه: د کافکا سمبولیکې کیسې یا د لقمان حکیم تمثیلي حکایتونه) د شعري ژبې له دغه خصوصیته پریمانه استفاده کېږي.

چيخوف یو وخت ماکسیم ګورګي ته لیکلي وو: "سمندر نه خاندی، سمندر نه ژاړي، سمندر یوازې غورېږي او ځلېږي".^(۲) چيخوف دا خبره د ګورګي د کیسو د نثر په اړه کړې وه، چې هلته طبیعي پېښې له انساني ځانګړنو سره ډېرې تشبیه شوې دي. چيخوف د ګورګي له دې شاعرانه خصوصیت سره د خپل مخالفت دلایل داسې راوړي: "...په بیان کې تنوع کموي، یونیم وخت زړه وهي او کله ناکله د موضوع د پېچلتیا سبب کېږي."^(۳)

زما په خیال د چيخوف په دلایلو دا هم زیاتولای شو چې د ماکسیم ګورګي په کیسه ییز نثر کې دا رنگه شاعرانه تمایلات ځکه ښه نه ښکاري، چې هغه د ریالیزم د لارې پیروي کوي.

۳- د شعر انځورونه معمولاً مجازي وي او د کیسو معمولاً واقعي له مجازي انځورونو څخه مراد هغه تصویرونه دي، چې د تشبیه او استعارې په مرسته جوړېږي، مطلب دا چې کیسه ییز نثر د شعر او شاعرانه نثر په نسبت د تشبیه او استعارې استعمال ته لږ مایل دی. په

انځور کې چې مبالغه نه وي، واقعي يې بولو. په مجازي انځورونو کې مبالغې ته تمایل وینو. که زه ووايم چې پلانی غمرنگې ده، دلته د یو چا د پوست د رنگ د انځورولو هڅه شوې ده، خو انځور چندان غیرواقعي نه دی او ممکن تشبیه یې ونه بولو خو که ووايم چې پلانی لمرمخې ده، دا انځور غیرواقعي دی، مجازي دی، مبالغه پکې ده او د تشبیه یو ډول یې بولو. راحی دا لاندې جملې سره ولولو او پر کیسه ییزو انځورونو یې غور وکړو:

”په پسرلي کې د باران پر ځای سرې خاورې اورېدې، پوره یوه میاشت د سره بخونو دوړو پرېړه پرده، لکه سره وربخ د کورونو پر سر ولاړه وه، دومره ټیټه، چې د جگو چنارونو څوکې په کې پټې وې. د خلکو مخونه، کالي او د کاله لوبښي ټول زېړ وو، لکه چا چې کورکمن ورباندې پاشلي وي. هسې په دلیل پوهېدو چې لمر راختلی، ځکه چې د هوا زېړوالی به یو څه زیات شو او که نه رڼا ورځ داسې خوپه او تیاره ښکارېده، لکه په یوه لویه خونه کې چې یو وړوکی لالتین لگېدلی وي.“^(۴)

پاسنی جملې مو د استاد سعدالدین شپون ”د بنگي پر غاړه“ له نهم فصل څخه رااقتباس کړې. دغه فصل د نورو وروسته، وړاندې برخو په څېر د پنځوس، شپېته کاله پخوا خان اباد په یوه کلي کې د ژوند او چاپېریال د تصویرولو په منظور لیکل شوی دی. دلته موږ درې ځایه تشبیه وینو. په اول ځای کې سرې بخونې دوړې مشبه او سره وربخ مشبه به ده. دا چې سره وربخ له سوربخونو دوړو سره د رنگ، ذراتو او په فضا کې د معلق والي او ځینو نورو اړخونو له درکه څومره ډېر ورته والی لري، دا به په خپل ځای پرېږدو. دا څو هغه بحث دی چې د شعري انځورونو لپاره یې هم کوو، په کیسه ییز لحاظ د دې تشبیه

یو کامیاب اړخ دا دی، چې وربخ د طبیعت یو مهم توکی دی او "د بنگي پر غاړه" کې د یوه کلي د ژوند حال او چاپېریال او هغه هم له تمدني امکاناتو څخه د بېخي محروم کلي حال بیانېږي. په داسې سیمه کې طبیعت پر انسان زورور وي. کله چې سره وربخ یادېږي، د طبیعت زورور حضور یو ځل بیا احساسېږي. له مشبه به څخه دا رنگه استفاده د کیسو د هنري ژبې بلاغي قوت زیاتوي. که څه هم زموږ په ادبي بحثونو کې تشبیه ته له دې اړخه نه دي کتل شوي خو د لویو ادیبانو په اثارو کې یې کافي مثالونه موندلای شو.

په دویمه تشبیه کې د خلکو مخونه، کالي او د کاله لوبني مشبه دي او کورکمن مشبه به کورکمن زموږ په ژبه او خصوصاً کلیوال فرهنگ کې اعلی مثال دی. موږ د زېږوالي لپاره تر کورکمن ښه مثال نه لرو. له بلې خوا کورکمن بوټی دی، له کرنې سره تعلق لري او کرڼه د کلیوالي ژوند اصلي برخه ده. منظور دا چې تشبیه پر خپل ذاتي کمال سربېره د کلیوال ژوند د انځورولو له کیسه ییز مقصد سره هم همآهنگه ده. په دې تشبیه کې یو بل خوند هم شته او هغه د مشبه او مشبه به په کلمو کې د "کاف" د توري تکرار دی، خو لیکوال د دې لفظي ښکلا د زېږولو لپاره هېڅ داسې کار نه دی کړی، چې د معنا د رسولو په چار کې خنډ پېښ کړي او یا یې د لفظي ښکلا په خاطر داسې کلمه نه ده راوړې، چې خلک یې معمولاً نه استعمالوي.

په وروستۍ تشبیه کې د ورځې د رڼا تتوالی مشبه او په لویه خونه کې وړوکی لالتین مشبه به دی. لالتین د کیسې د کلي د ژوند د بې وسۍ، بیوزلۍ او وروسته پاتې حالت په باره کې ډیر څه رایاډولای شي.

په دغو تشبیهاتو کې مبالغه او یا په بله ژبه د مشابه او مشابهه ترمنځ فاصله ډېره نه ده. دلته چې د کلیوال ژوندانه د انځورولو هڅه روانه ده، د لیکوال تشبیهات د کلي له حدودو بهر نه وځي، خو پیرمحمد کاکړ، چې یوازې په بستر باندې د معشوقې د اوښتلو ننداره کوي، د خیال مارغه یې لیرې صحراگانو ته رسېږي:

محبوبه پر بستر اوښته له خوابه

که هوسی وه، د بهار په گلو رغښته

د همدې موضوع د سپړلو په سلسله کې به د ډاکټر محمد اکبر اکبر د یوې لنډې کیسې "ناویشتلې نخښه" پر ځینو تشبیهاتو خبرې وکړو. دا کیسه د تنظیمي جگړو د دوران، له کابل سره تعلق لري او د کابل د خلکو هغه ستونزې په کې انځورېږي، چې د بدفرهنگو توپکوالو له لاسه ورپېښې دي. لیکوال د کیسې د اصلي کرکټر "گلخان" په کور کې د ډوډۍ د نشتوالي انځور داسې باسي:

"د کور تاخونه له ډوډۍ څخه داسې پاک وو، لکه د شوم سړي زړه چې له سخاوت پاک وي." (۵)

په دې کیسه کې د بې رحمۍ ذکر شته، خو د "شومتیا" ذکر نه شته او په همدې خاطر دا تشبیه، لکه څومره چې د شعر لپاره مناسبه ده، هغومره د کیسې لپاره مناسبه نه ښکاري. که دا تشبیه داسې وای:

"لکه د بېرحمه سړي زړه چې له رحمه تش وي"، نو د کیسې له چاپېریاله به بهر نه وتله. په همدې کیسه کې یو بل ځای لولو:

"گلخان دومره ډارېدلی و، لکه د غلیم د مورچو تر شا چې له سپاهي څخه لاره ورکه شي".

دلته مشابهه به نه یوازې د خپل مشابه په انځورولو، بلکې د کیسې په انځورولو کې برخه اخلي. لږ څه وړاندې د یوې شرې پوځي څوکۍ په

باب لولو: "څو کي شپه ښکارېده، تا به ويل جوړ لوټ شوی ښار دی". دلته هم مشبه د کيسې د ځایزما (setting) له پولو بهر نه ځي او د کيسې د اغيز په زياتولو کې برخه اخلي.

البته دا ضرور نه ده چې کيسه ييز انځور دې خامخا د کيسې له ځایزما سره کلک تعلق ولري، بلکې ضرور دا ده چې د ريالستيکو کيسو په انځور کې دې مبالغه ډيره نه وي.

د استاد سعدالدين شپون د "گتيايي" په ناول کې اصلي کرکټر "گلاجان" په امريکا کې خټکي کرلي دي. دی يوه ورځ له ملگرو سره پالېز ته ځي، چې وگوري خټکي پاڅه او خواږه دي، که څنگه؟ په ناول کې لولو:

"گلاجان ورغی او خټکی يې په احتياط د بوټي نه راکش کړ، چې د خپل لاندې بوټي نه بېل شو، نو گلاجان خوشاله شو چې پوخ دی. د جېب نه يې چاقو راوښکه، اول يې سر ورغوخ کړ، چې حلال شي، بيا يې درې ترازې ورنه بېلې کړې او ملگرو ته يې ورکړې. ده هم ځانته يوه وره ترانگه بېله کړه، ټولو ته يې د خوړلو اشاره وکړه. هر چا په هغې چک لگاوه او بيا يې د قاضيانو په شان ټنډه تريووله او د هغې خوند يې ازمايه. تر ټولو کره کولي جدي و، ډېره شېبه يې شخوند واهه او فکر يې کاوه..."

دلته "قاضيان" د کيسې د ځایزما په انځورولو کې برخه نه اخلي، خود يوې معنا د تصويري کولو او مجسم کولو په کار کې برخه اخلي. دغه راز د قاضيانو د رسمي او د خټکي د خوند معلومولو د غير رسمي کار تر منځ واټن يو پټ طنز جوړوي چې د ټول ناول له سېک سره سمون خوري.

۴- د فرانسې د نوميالي شاعر پل والري يوه مشهوره خبره ده، چې شعر نڅا ته ورته دی او نثر پلي تگ ته زه نه پوهېږم چې هغه دغه خبره ترڅه پورې کړې ده، خو د شعر او نثر د وزن او تال د توپير لپاره هم ښه چست مثال دی. د نڅا حرکات تېز او منظم وي، خو د پلي تگ حرکات ورو وي او چندان منظم نه ښکاري. د شعر وزن دومره څرگند او منظم دی، چې په پېړيو- پېړيو پخوا لا پوهانو د هغه د اندازه کولو قاعدې پيدا کړې وې. د وزن تعريف داسې شوی دی: "ريډم يا وزن په نثر يا شعر کې يوه تال يا د تال احساسولو ته وايي، چې د خجونو او بې خجو سېلابونو د ترتيب او د سېلابونو د استمرار د حد او اندازې په وسيله څرگندېږي. د شعر وزن په بحرونو پورې اړوند دی، د شعر وزن منظم دی، خو په نثر کې ممکن نظم ترتيب ولري، يا بې ونه لري."⁽⁷⁾

د هنري او کيسه ييز نثر تال د يو حساب له مخې وي. د نثر تال د کيسې يو توکی دی او پکار ده چې ليکوال حساب ورباندې وکړي. د ښاغلي عبدالله غمخور د خولې خبره ده، چې ارواښاد استاد سيد شمس الدين مجروح به نورو شاعرانو ته موضوعات ورکول او ځنې غوښتل به يې چې نوموړي موضوعات شعر کړي. يوه ورځ استاد ته چا وويل: ته په خپله ښه شاعر يې، ولې دغو موضوعاتو ته پخپله د شعر جامه نه وراغوندي؟

استاد ځواب ورکړ چې: زه د ځينو موضوعاتو د بيان لپاره لازم آهنگونه نه لرم.

دا شی ما عیناً په کيسو کې احساس کړی دی، کله ناکله يوه کيسه ييزه موضوع راسره وي، د کيسې تنسته بوده او جزئیات يې هم په ذهن کې راسره شته وي، خو کيسه نه شم ليکلای، د يوه تال انتظار کوم چې د کيسې د ليکلو لار پرانيزي. عجيبه لا دا ده چې يونيم ځل يو

تال و آهنگ د دې سبب شي، چې له يوې داسې خبرې سلامتته کيسه جوړه شي، چې د آهنگ تر پيدا کېدو دمخه پکې د کيسه کېدو نطفه نه معلومېږي.

د جملو لنډوالی او اوږدوالی د نثر آهنگ ته تغير ورکوي. که کيسه ليکوال غواړي لوستونکو ته د واقعياتو د سرعت احساس ورکړي، نو هغه آهنگ، چې د لنډو جملو په وجه پيدا کېږي، د نوموړي احساس په پيدا کولو کې مرسته کولای شي. دغه راز د يوه مضطرب او پرېشان حاله راوي له خولې لنډې جملې مناسبې ښکاري. موږ چې د غم خبره واورو، نو سواليه جملې مو تر نهايي حده لنډې شي: څنگه؟ چېرته؟ ولې؟ د ادبپوهانو په نظر د کيسې نثر د کيسې له موضوع او مضمون سره متناسب پکار دی. د کيسې د نثر د تال بدلول هغه وخت مناسب ښکاري، چې موضوع بدلېږي.

د کافکا په يوه لنډه کيسه کې مې د يوه اوږده وخت د احساسولو لپاره اوږدې جملې لوستې وې، چې ډېر اثرناک تخنيک رابښکاره شو. په هنري نثر کې د آهنگ نظم او ترتيب ځکه اهميت لري، چې د دې ژبې اصلي کار خو د عواطفو پارول دي او آهنگونه د انساني عواطفو او جذباتو د پارولو غوره ذريعه ده.

موږ تر دې ځايه پورې له عادي غږېدا او شعري ژبې سره د کيسه بيز نثر د گډوالي او بېلوالي په اړخونو او هم د دغه نثر په خپلو ځانگړنو خبرې وکړې. اوس به د نثر په يو بل ډول، يعنې ژورناليستي نثر و غږېږو، چې د هغه پېژندل هم د کيسه بيز نثر له پېژندلو سره مرسته کوي. له ژورناليستي نثر څخه مراد هغه د ليکلو طرز دی، چې خبرونه، راپورونه او د ورځپاڼو مضامين ورباندې ليکل کېږي. همدې ډول نثر ته موږ عادي نثر هم ويلای شو. د دغه طرز تعريفول،

اسان کار نه دی، خو په پښتو ژبه کې یې له هنري نثره د بېلوالی ځینې
علايم او هم یې خپلې ځینې نخښې دا دي:

۱- په ژورناليستي نثر کې د پردو ژبو اثرات جوت دي او دا ځکه چې
يو خو د ژورناليستيکو موضوعاتو لويه برخه ژباړه وي او بله دا چې
موضوعات یې هم داسې وي، چې ځینې وخت موږ ورته د خپلې ژبې
له روحیې سره سمې جملې نه لرو، مثلاً په خبرونو کې اورو: “جمهور
رئیس د ملگرو ملتونو د سرممنشي استازی خپل حضور ته ومانه”.
حضور منل، د رسمي تشریفاتو اصطلاح ده. زموږ د کیسو راوي، چې
معمولاً په غیر رسمي انداز غږېږي، د دې اصطلاح راوړلو ته زړه نه ښه
کوي. موږ په خبرونو کې ممکن واورو: “د وسلې ټولونې بهیر روان
دی”. په کیسو کې همدا جمله شاید داسې ولولو: “وسلې ټولېږي”.

۲- په ژورناليستي نثر کې د زړو او تکرار شویو تشبیهاتو، استعارو
او ترکیبونو راوړل، لوی عیب نه دی، خو په هنري نثر کې لوی عیب
گڼل کېږي. هر ادبي انځور خپل خاص عمر لري، که ډېر تکرار شي، په
کلیشه بدلېږي او د انځورونې خاصیت یې ختمېږي.

نوي انځورونه ځکه د عواطفو او احساساتو د پارونې سبب کېږي چې
د نويوالي په خاطر د لوستونکي پام وراوړي. کلیشه شویو انځورونو
ته پام نه وراوړي. په دې جمله کې: “زموږ هېواد به د ښکېلاک له
منگولو ازاد شي”، د ښکېلاک منگولې استعاري ترکیب دی، چې
ډیر تکرار شوی دی او په همدې وجه اوس انځوریز قدرت نه لري او
خیال نه شي پارولای. موږ که دغه ترکیب په عادي او ژورناليستي نثر
کې راوړو، ممکن جواز ولري، خو که د هنري نثر د لیکلو ادعا لرو،
بیا نو له کلیشو تېښته پکار ده. د (ښکېلاک منگولې) ترکیب دې ته
اشاره کوي، چې ښکېلاک د ځناورو په شان دی او د دارونکو ځناورو

غوندي منگولې لري. په اوله کې به دې ترکیب خامخا توجه جلبوله او له خپرونکو ځناورو سره به یې د بنکېلاک د ورته والي تصور پیدا کاوه. اوس پکې دا خاصیت ختم، یا کمزوری شوی دی، ځکه د ډېر تکرار په وجه ورسره عادي شوي یو.

زموږ د هنري ژبې ډېر تشبیهات او ترکیبونه، لکه د گل غوندي ماشوم، د دنگو غرونو بچی، د اسلام د بڼې گلان، د غلیم د سترگو اغزی، د شفق سره ډولۍ، د مینې اور، د امید غوټۍ، د ازادۍ ناوې، د تورې شرنگ، د غیرت چیغه، سندریزه فضا او د حیا مجسمه دومره تکرار او عام شوي، چې هنري خاصیت یې تقریباً ختم شوی دی. په هنري ژبه کې د کلیشه شویو انځورونو بیا هماغسې راوړل، بې هنري ده. رښتیاڼۍ هنري ژبه د عادي شویو استعارو، تشبیهاتو، کنایو او ترکیبونو د استعمال په وخت احتیاط کوي او تر وسه- وسه هڅه کوي، چې نوی انداز پکې پیدا کړي، مثلاً د پسرلي په موسم کې د سره بخونو دوړو په وجه د خلکو د مخونو، کالیو او لوبڼو زېږوالی داسې انځورول: "لکه چا چې ورباندې کورکمن پاشلي وي"، نوی والی لري. کورکمن د زېږوالي زوړ مثال دی، خو په دغه بڼه او دغه مورد کې نه و استعمال شوی.

دغه راز لیکوال د کیسه ییزو غوښتنو له مخې، مبالغه نه کوي او نه وایي چې د کورکمنو غوندي زېږ شوي وو، بلکې وایي: "لکه چا چې ورباندې کورکمن پاشلي وي".

په کیسه ییز نثر کې کله-کله سولېدلي ترکیبات او تشبیهات په لوی لاس د دې لپاره راوړل کېږي چې د خاص کرکټر د خبرو، فکر او شخصیت له انځورونې سره مرسته وکړي. ګوستاد فلوبر، د کیسه ییز

نثر لوی استاد بلل کيږي. دی باوري و چې: "...د نثريوه ښه جمله بايد د شاه بيت غوندي وي، داسې چې د تغير گنجایش پکې نه وي." (۷)

د فلورې په باب ويل شوي، چې هغه د ورځې له اوو څخه تر دوولس ساعتونو پورې د لیکلو کار کاوه، خو په متوسط ډول يې د يو مخ مسوده په څلورو ورځو کې ليکله. هغه د بې عيبه او عالي سبک په لټه کې و او د کمال داسې څوکې ته ختلو د اثر چټکه ليکنه ناممکنه گرځوله. (۸)

د کيسه ييز نثر دغه استاد په خپل معروف ناول (اما بواري) کې د ځينو خبرو د انځورولو لپاره د هغوی په مکالمو او خبرو کې له سولېدلو او تکرار شويو ترکيبونو څخه کار اخلي. د فلورې منظور دا دی چې د ناول د کرکټرونو ذوق، سليقه، علمي، ادبي، فکري او کلتوري سويه د هغوی په خبرو اترو کې منعکسه کړي او له دې لارې هغوی راوبښي چې په څومره اوبو کې ولاړ دي. د دې ناول د يوې مشهورې مکالمې په باب د شلمې پېړۍ نامتو اديب ولاديمير نباکوف وايي: "...فلورې د سياسي ويناوو او عادي نثر ټولې ممکنې کليشې راغونډوي، که رسمي خبرې يې د بېکاره او بې مزې ژورناليستيک نثر غوندي ليکلې دي، نو د مېرمن اما او رودلف رومانتيکې خبرې يې هم په بې مزې او مکرر عاشقانه نثر کښلې دي." (۹)

د نباکوف اشاره د مېرمن اما بواري د ناول هغې برخې ته ده، چې د کرنې د انعامونو د ورکړې په جشن کې سياستوال خپل کليشه يي افکار څرگندوي او ورسره دوه د پيو مجنونان يعنې اما او رودلف خپلې کليشه يي رومانتيکې خبرې کوي.

۳- په ژورنالېستیک نثر کې تر کیسه ییز نثر د مرکبو جملو (complex sentences) د راوړنې امکان ډېر وي. یوه مرکبه جمله له لږ تر لږه یوې مستقلې او یوې نامستقلې جملې جوړه وي، مثلاً: "که ته راغلې، زه به کتاب درکړم". دلته دوې جملې لرو، چې اوله یې بشپړه معنا نه لري، او دویمه یې که له لومړۍ څخه بېله هم وي، معنا یې بشپړه ده. د لاندې عبارتونو بڼې بېلې، خو معنا یې یوه ده. اول عبارت د شاعرانه نثر، دویم د ژورنالېستي نثر او درېیم د کیسه ییز نثر نماینده گي کولای شي.

شاعرانه: زه په داسې حال کې چې لمر ورباندې وروستی شغلې شیندلې، د وطن د اور اخیستي زړه لوگو کوڅو ته ورسېدم. ژورنالېستي نثر: زه ماښام مهال، په داسې حال کې چې جنگ و او کوڅې له خلکو تشې وې، کابل ته ورسېدم. کیسه ییز نثر: زه کابل ته ماښام ورسېدم، جنگ و، په کوڅو کې څوک نه ښکارېدل.

په وروستي عبارت کې اصلي خبره، چې کابل ته رسېدل دي، په سر کې راغلې ده. موږ د خبرو په وخت اصلي خبره معمولاً اول کوو او د کیسه ییز نثر تمایل دا دی چې غږېدا ته نژدې وي او د مصنوعي طرز ښکار نه شي، خو د کیسې جوړښت مصنوعي دی. د کیسې لیکوال د پلان له مخې ځینې خبرې په سر کې کوي، ځینې بیا وروسته بیانوي او خصوصاً د کیسې د راز خبره یې تر وسته وسته اخر ته ساتلې وي. شاید په همدې پټ ساتنې باندې د پردې اچولو لپاره به د کیسې راوي تظاهر کوي، چې زه خو هېڅ شی نه پټوم، هڅه کوم چې اصلي خبره په سر- سر کې وکړم.

د پښتو معاصرې کیسې پېړۍ پوره کیږي. دا کافي موده ده، خو هغه نثر چې د کیسې او ناول لپاره مناسب دی، لا عام شوی نه دی. موږ په عادي خبرو کې د پېښو او وګړو په عملونو باندې په قضاوت کولو عادت یو، خپله رایه نه پټوو. د کیسې راوي بیا برعکس اکثره وخت بې طرفه وي، او د لانجې د یو ښکېل لوري په سترگو نه، بلکې لږ له بهره پېښو ته وګوري.

ماستر عبدالکریم، د پښتو نثر لوی محسن دی، خو د نثر سبک یې د کیسو لپاره مناسب نه شو بللای. د دې شي اصلي وجه دا ده چې په روایت کې یې بېطرفي نه شته. د ده یوه کیسه “بې ګناه” داسې پیلېږي: “داسې خو چې به څوک د جېل په تورو تنبو رادننه شو او ما به ترې نه تپوس وکړو، چې دا په څه؟ نو ویل به یې چې خدای شته او تل به وي، چې نه خبر، نه اتر، خالص په دښمنۍ راسره شوي دي. ولې په نوروز غریب خو ډېر زیاتې شوی و. تش په دریو مړو کې پوره لس کاله راغلی و او مړي یې هم خپل وو. یو مړی یې سکه د تره زوی و او خور چې غله کاسیره نه وي، نو هم څوک وژني؟ او ماشوم خور یې له به څنګه د چا لاس ورشي؟ پښتانه هسې هم بخت بدنام خلق دي...”^(۱)

د کیسې تر پایه پورې راوي په همدې طرز په مخ ځي او په نوروز قاتل باندې د طنز په ژبه خاندې.

طنز لوی هنر دی، د اکثرو لویو کیسه لیکوالو په نثر کې طنز وینو، خو په کیسه کې چې راوي د طنز په ژبه یا په جدي ژبه د یو چا ښکاره مخالفت یا ښکاره پلویتوب کوي، کیسې ته اکثره وخت تاوان رسوي. د پښتو په یو ګڼ شمېر کیسو کې راوي د هغه عاطفي واټن حد نه دی ساتلی، چې د ښه روایت لپاره پکار دی.

په شعري سبک کې د شاعر د عاطفي او فکري دریځ څرگندېدنه عامه خبره ده او شاید کیسو ته دغه شی له شعره راغلی وي، خو نن سبا په شعر کې هم د شاعر د دریځ د پټ پاتې کېدو تمایل وینو. د جاپان په هایکوشاعري او د لوېدیځ شعر په ښو بېلگو کې وینو، چې شاعر په عاطفي لحاظ موضوع ته ډېر نه ورنژدې کېږي، خپله تجربه داسې بیانوي، لکه د بل چا کیسه چې کوي، لکه د ده کار چې یوازې د پېښې انځورول وي.

د سید رسول رسا د "خودکشی" په نوم ناول کې، چې په لومړي ځل په ۱۹۶۳م کال کې چاپ شوی دی، سرفراز خان نومی زلمی د کابل-جلال اباد په لاره کې یوه کوچۍ پېغله ویني، ورباندې مینېږي. لیکوال (راوي) د نجلۍ د حسن د انځورونې پر وخت وايي: "د دې پېغلې غټې، تورې د هوسۍ په شان سترگې، د خور ورتور ستوګي (پېکي) د لاندې داسې تړېدلې نمناکې معلومېدې، لکه چې د هوسۍ د سترګو د ښکاري نه د تېښتې په وخت کې حالت کې وي. صراحي دار ښکلی څټ، پلن سور سپین، لکه د څوارلسمې د سپوږمۍ په شان مخ، تا به ویل چې له اننگو نه یې وینې راڅاڅي او په دې ښایسته، ماشوم او ساده مخ کې حسن څه داسې اثر کړی و، چې سړي به محسوسوله، که ګوتې وروړم نو لکه د صحرايي ریډي ګل په شان به ترمې-ترمې ځانته ورژي، غنچه خوله، نرۍ سړې شونډې، داسې سړې چې د پان او لب سټیک سرخي ورنه څار شه، نېغه لوړه نرۍ پزه، لنډه زنه، لوی اوږده، اوږده بانه، وروژې لکه د نوې میاشت په شان په خوند تاو شوې، تا به ویل چې ګنې د سینما هدایت کار یوه حسینې اداکاره ډېر په محنت د سینګار په زور د صحرايي پېغلې د پارټ ادا کولو لپاره سنبال کړې ده.

د دې پېغلې پلنه، وتې سینه، د گلو د لښتې په شان بدن، د سحر د نسیم په شان خرامان، خرامان تلل، بې مثاله وو. نو د زلمي خان زړه ته څه گناه وه، نو بې اختیاره یې د خولې نه وختل: څه کافر ښایست خدای ورکړی دی.“^(۱۱)

پاسنۍ جملې د شاعرانه سبک له مبالغې مالامالې دي. د شعري سبک تاکید و تکرار هم زموږ پر گڼو کیسو اثر کړی دی؛ د زرین انځور د یوې کیسې پیل دا دی:

”هغه زما د خوښې سندرغاړی و، د هغه په اواز کې ماته عجیبه سوزو ساز ښکارېده، ما چې به هر وخت د هغه اواز واورېد، پر ما به یې هماغه اغېزه لرله. د هغه اواز پر ما د ماتم په شېبو کې هم ښه لگېده او که خوشاله به وم، نو زما خوشالي به یې څو چنده نوره هم ورزیاته کړه. ماته د هغه غږ ډېر گران و، هغه خپله هم راته گران و، خو خپله مې نه و لیدلې. زما د ژوند یوه سخته هیله دا وه چې هغه ووينم. کله چې به د سندرغاړي غږ پورته شو، نو زه که به په هر کار لگیا وم، هغه به مې بس کړ، که له چا سره به مې خبرې کولې، هغه به مې بس کړې او د راډیو غږ به مې ښه پرېمانه لوړ کړ. زه به راډیو ته تل په دې انتظار کې وم، چې د خپلې خوښې د سندرغاړي اواز ترې واورم، د سندرغاړي په اواز کې ماته عجیبه جادو پروت ښکارېده. زه نه پوهېدم چې څنگه مې د سندرغاړي اواز داسې ځانته راکاږي. خو بس هر کله به مې چې له چا څخه د هغه نوم واورېد، بیا به مې د هغه د سندرو انگازو په غوږونو کې هنګامې جوړې کړې وې.“^(۱۲)

د ملي هینداري په نکلونو کې هاغه زماني تسلسل او تړاو، چې په کیسو او ناولونو کې وي، نه لیدل کېږي. د نکلونو راوي په اسانۍ سره له یوه ځایزماڼه (setting) بل ځایزماڼ ته ځي او د جزئیاتو د

راوړلو پر ځای د هغو خلاصه رااخلي. د طالب جان او گلبشري په نکل کې لولو:

”...يو سوداگرو، درې زامن يې وو. دوه زامن يې له يوې ماينې وو او يو زوی يې، چې عباس نومېده، له گرانې ماينې څخه و. د دوی خورا ډېره دنيا وه، په هېڅ شي نه وو اړ. د گرانې ماينې زوی، يعنې عباس يې له ملا سره په مسجد کې پر سبق کښېناوه، نور د دنيا کار يې نه پرې کاوه، په هغه نورو زامنو يې سوداگري کوله، تجارت يې په زده کاوه. دا هلک هم خورا د سبق او علم شوق درلود، د ورځې به يې سبق وايه.

په دغه مسجد کې يوه د پاچا لور ده، چې گلبشره نومېږي، دا هم د ملا سره سبق وايي... څه سر دې گرځوم، دا عباس او گلبشره په کوچنيوالي کې سره مين شول. عمر دې تېرېږي، خو دواړه غټان شول، مگر په سبق کې گلبشره تر تېره وه، ولې چې هغه ترده دمخه لا پر سبق کښېناستلې وه.

په دې مابين کې سوداگر خدای واخيست او مړ شو. پس له څه عمره چې يې د پلار پاتا(فاتحه) واخيستله سره، دغه نورو وروڼو يې بد ورسره کول، سبق ته يې نه پرېښوده. ويل يې راشه له موږ سره کار کوه. عباس په تنگ شو، مور يې ورته وويل چې زويه راشه خپله مخه ځنې وکړه، ولاړ به شويو بل ځای ته. ته به هم سوداگري کوي، اوس نو ته په خپل لمانځه- اوداسه پوه يې، دغه د پلار سوداگري کوه، سبا به نه پوهېږي، نه په خرڅولو، نه په اخيستلو. حيران به پاته يې، پر يوه گوله ډوډۍ په قدرت نه لرې، وروڼه دې سوداگري کوي، خانان به وي. عباس ورته ويل چې يا ادې! چې زه ژوندۍ يم، سبق نه وایم، پر ما د دنيا کار حرام دی، دنيا دې وروڼو ته پاته وي، تاته دې يوه گوله

ډوډۍ درکوي... خو څه سر دې گرځوم، مور يې هم ورته ويل ښه دی زويه ستا خوبښه، زما هم خوبښه ده. لنډه دا چې عباس د ملا داسې خدمت کوي چې توبه هره ورځ مسجد جارو کوي، اوپاشي کوي يې، اوس عباس د طالب جان په نوم مشهور شو، کور ته به هم نه راته؛ دلته په مسجد کې يې حجره ونيوله...

څه سر دې گرځوم، د خدای شپې او ورځې دي تېرېږي، د پاچا لور گلبشړه غټه شوه، طالب جان هم لوی شو، زلمی شو دی. وروسته دا ملا راغی، د گلبشړې پلار ته يې وويل چې اوس دې نو لور غټه شوه، ډېر سبق يې ووايه، اوس يې نو نوره په ستر کړه، مبادا انسان دی، نفس و شيطان لري، سبا يو څه پېښ نه شي، ستا به هم رنګ ژير شي، زما به هم.

په دغو جملو کې د پېښو او مکالمو خلاصه وینو، راوي چې هره شېبه غوښتي، له ماضي، حال زماڼي او له اوس مهاله تېر مهال ته تللی دی. په روايت کې يې زماڼي تسلسل نه شته. د نکلونو دغسې طرز هم زموږ پر ځينو کيسو او ناولونو منفي اثر کړی دی. د نور محمد تره کي په "څره" نومي ناول کې لولو:

"تور لېڅې راوغښتې او له هر چا سره يې ځان پر څره او يا سړي پېلغو کاوه. ده په لږه موده کې کافي څره او سړي وگټل، چې د ده د بوټو وهلو، تړلو او راوړلو کار ورسره اجرا کړي. د قافلي د تيارېدو اوازه او ځوږه د تور فعاليت نور هم پسې زياتوي او زړه يې رېږدي، چې قافله به ترې ولاړه شي او د ده د کور کار به لا سرته نه وي رسېدلی. د خړاکا يوه زاړه ملگري يوه ورځ ورته وويل:

دا ستا وراړه کوز ملک ته ځي، دی زلمی دی او دومره تجربه نه لري، احتمال شته چې هلته برساتي شي او بېخي رانه شي، ځکه هغه ملک

خو داسې نه دی، لکه دا؛ هغه ډېر زړه وړونکی ملک دی، زلمیان، په تېره چې خوار او پوره وړي وي. نو د دې لپاره چې دی هلته پاتې نه شي، نو دلته یې پښه وروته او په خور یې په موخۍ کوزده ورته وکړه، گوندې بیا د ده مینه او علاقه دلته ډېره وي او د هغه ځای پاتې کېدو ته دومره زړه ښه نه کړي، دغه کار باید که دې د لاسه وشي، په همدې څو شپو کې مخکې تردې چې قافله تیاره شي، وکړه او دا خبره مې ځکه درته وکړه چې له تا سره مې پخوانۍ مینه ده او بېرېرم چې که دې وراره رانغی او لکه دا دوه تېر کلونه، بیا به د لوږې فریاد کوي.

خپل اکا! زه په خپله له ډېرې مودې را ایسته په همدې فکر کې وم او یم، خو داسې ځای نه راموندل کېږي، چې هغه ته دې زړه وروړم او دوستي ورسره وکړم. د جانو بزگر پر لور مې مرکه وکړه، خو هغه پزه په هوا ونيوله او غوښتل یې چې یو څه نغدې روپۍ سر هم ورکړم، ځکه چې د ده لور زما تر ورېږې درې-څلور کاله لویه او پر واده برابره ده. خو ځکه چې زما جیب سوړ و او څه نه ترې بودېدل، له دې کبله زموږ او د ده دوستي ونه شوه. توکل پر خدای دی، گوندې دا پلا مې وراره بېرته په خیر راشي، بیا به یې گورو، تر هغې به موږ په یوې مناسبې نجلۍ پسې گرځو.

تور د خپل خوري په برابرولو لگیا شو، دوه-درې ورځې یې د یو بله ای شانتته بزگر مزدوري وکړه، دویمه پلا یې غوزي په شا راوړل، هغه یې خرڅ کړل او په دغو پیسو یې یو څه توت رانیول او هم یې ښې ډېرې نینې خور ورکړې او یوه کڅوړه یې له توتانو او نینو ورډکه کړه، چې هغه پر لارې د مزله په وخت کې خوري او په دې توگه ځانته د تگ او لارې پرې کولو لپاره تودوخه ورکړي.

خړ اکا یوه ورځ په داسې حال کې چې په سترگو کې یې اوبښکې گرځېدې، تور ته وویل: ته نه په غاړه کې څه لرې او نه په پښو کې. د مني سارې خو کاني چوي، زه هر څه پر زړه گرځوم، چې په دې خصوص کې څه مرسته در سره وکړم، خو هېڅ شی زما فکر ته نه راځي، چې څه کولای شم.

تور: په دې برخه کې ډېر زړه مه سوځوه، ما یو زوړ کوسی موندلی دی. هغه کوسی د شېراکا د ماینې دی، چې کونډه ده. دې راته ویلي دي چې دا کوسی به راکړي، خو زه به څلور کاله د دې د ژمي د بوټو کوټه ورکوم. د پښو لپاره به پر لار کوم ځای "سوگلي" جوړې کړم، ځکه چې لویه قافله ده. گوندې کوم خړیا اوبښ پر لارې مې شي او د هغه په پوتکي به پښې پټې کړم.

د تور خور، که څه هم کوچنۍ ده، خو ځکه چې ډېر مسوولیتونه یې پر غاړه دي او تل د خپل ورور د ښېگنې لپاره فکر کوي، داسې کارونه او حرکتونه کوي، لکه یوه لویه ښځه مثلاً دا کلي ته ځي او له دې او هغې څخه ستن، سپنسی، اهاک، تنباکو او داسې نور شيان غواړي او هغه د ورور په ښۍ کې چې په هغه کې د نینو او توتانو غوټه هم ایښې ده، ږدي.^(۱۳)

دلته هم د ځایز مانو تر منځ کلک او طبیعي پیوستون نه وینو او داسې احساسوو، لکه راوي چې د پښو او مکالمو د خلاصه کولو هڅه کړې وي.

نکلونه، چې په اصل کې په شفاهي توګه وړاندې کېږي، د جزئیاتو د رااخیستلو حوصله نه لري. نکل که هرڅومره اوږد وي، خو د بیان طرز به یې تر ډېره حده د پښو او عملونو خلاصه کولو ته تمایل ولري. د

کیسې او ناول لیکوال مجبور دی، چې د جزئیاتو د لیکلو مشکل کار ته متې راو نغاړي.

په کیسه او ناول کې د جزئیاتو وړاندې کول، په دوه ډوله وېشلای شو: یو هغه جزئیات دي چې پېښه او عمل هم پکې شته، لکه:

”د کور د میرمنې یوه غټه او ښکته پر بارڅو راوړغړېده او وېې ویل: زه په دوه زره روښو نه یم خوابدې، په خپله دا پېښه ما ځوروي، زه په خپل کور کې غله نه شم زغملای؛ زه د سینې په گل نه یم خوابدې، هېڅ پروا نه کوي، خو دا ډېره لویه نمک حرامی ده چې زما څخه غلا کېږي، زما د دومره ښو بدل باید دا وي؟...

هر چا خپلو بشقابونو ته کوز کتل، خو مشینکا گومان کاوه، چې د مېرمن کوشکین تر خبرو وروسته ټول دې ته گوري. ستونی یې ډک شو، ژړا ورغله، د ستمال یې شونډو ته ونيوه، وېې ویل: وبخښئ ځان نه شم کنټرولولای! پر سر مې درد دی، درڅخه ځم.”^(۱۳)

دلته له پېښو سره مخامخ یو، د اشرافي کور مېرمن کوشکین، چې یو زېور (د سینې گل) یې ورک دی، په قهر ده، توندې خبرې کوي. پر دسترخوان ناست کسان ټول لاندې گوري او مشینکا، چې تر دې دمخه معرفي شوې، چې د دغه کور د ماشومانو کورنۍ معلمه ده، د هغې کترې کنایې د ځان سپکاوی گڼي.

دغه پېښې د راوي (لیکوال) په واسطه نه، بلکې لکه د تیاتر په سټیج باندې د ممثلانو خبرې او حرکات، د کرکټرونو په ذریعه وړاندې کیږي. د هر هغه عمل ننداره د ډرامې یوه صحنه (scene) بولو، چې په واحد زمان و مکان کې وي. کله چې د پېښو زمان او مکان بدلېږي، صحنه هم ورسره بدلېږي. په تیاتر کې معمولاً د پردې د راکوژېدو، له سټیج څخه د څو شېبو په مخه د ممثلانو د وتلو او یا چوپټیا په

وسيله له يوې صحنې څخه بلې ته اوږو. همدا د صحنې اصطلاح د کيسې بحث ته هم راغلې ده. هغه څه ته، چې په واحد زمان و مکان کې پېښېږي او لوستونکي ته په مستقيم ډول وړاندې کېږي، د داستان صحنه وايو.

د ادبي اصطلاحاتو په يوه ډکشنري کې لولو: ”د داستاني اثارو په بحث کې صحنه scene د روايت نمايشي (ډراماتيک) ډول ته وايي، چې پېښې پکې هماغسې، لکه څنگه چې د پېښېدلو تصور يې کوو، وړاندې کېږي يعنې پېښې معمولاً له جزئياتو او ژوندۍ مکالمې سره وړاندې کېږي. د کيسې او ناول صحنه، له خلاصې او لنډيز سره توپير لري. د خلاصه کولو په وخت د کيسې د پېښو يوه لړۍ په خلص ډول لیکو.“ (۱۵)

ليکوال (راوي) کله کله د يو کور منظرې، ښار، کلتور، د پېښو د علت، يا د کرکټرونو د سابقې يا بل څه په باره کې توضيح ورکوي، دغه وخت کوم عمل نه پېښېږي، مکالمه نشته او کيسه حرکت نه کوي، دغه ډول توضيح ته توصيف وايي.

د استاد سعدالدين شپون د ”شين ټاغي“ ناول لومړی پاراگراف د کامياب توصيف يو ښه مثال دی: ”له کرکۍ نه سالنگ رسا سپين ململ و، چې تقريباً اوار غوړېدلی و، د اوږې د وخت شېلې يې اوس اواره سپينه ځمکه وه او گړنگونه او ژور خوږونه يې داسې له واورو ډک وو، چې د نابلد سړي به زړه غوښتل، چې له سړک نه ورکوز شي او چکر پرې ووهي. د واورې د دې ارتې ورشو آهنگ ايله دوه ځايه مات شوی و، يو د تونل خوله وه، چې له کرکۍ نه داسې سرته ورته وه، چې بدن يې په سپين کپن کې پوښلی وي. بل هغه کمر و چې څلور- پنځه کيلومتره د تونل کيڼې خوا ته د سړک خوا ته راکړوب شوی و او

پر دېواله باندې يې د واورې د تم کېدو ځای نه و او د واورې په شپږو کې چې به وقفه راغله او لمر به شو، نو داسې سوربخون ښکارېده، لکه د پېغلې مخ، چې چارچاپېره ترې سپين څادر تاو شوی وي.

هر ناول د صحنې، خلاصه کولو او توصيف يوه گډوله ده، خو څرنگه چې زموږ په پخواني نثر کې د صحنې مثالونه ډېر کم دي، نکلونه هم د خلاصه کولو په طريقه بيان شوي او بله دا چې صحنه جوړونه يو څه مشکل کار دی، نو، په پښتو کيسو او ناولونو کې داسې مثالونه ډېر موندلای شو، چې چېرته صحنه لازمه ده، هلته هم له خلاصه کولو څخه استفاده شوې ده.

په کابل کې د افغان ادبي بهير په يوه غونډه کې يوه طنزیه کيسه کره کتنې ته وړاندې شوه. د کيسې راوي د ولسمشر کرزي په حکومت کې د يوه ولايت د بهرنيو چارو د ادارې مشر وي. راوي وايي چې د راوي له خبرو پوهېدلی، چې يو مهم بهرنی مېلمه ولايت ته راروان دی. راوي په ښار کې ښاروال ويني چې په سرکونو باندې جغل اچوي، هغه هم د مېلمه اورېدلي وي. په سبا يې راوي او ځينې نور چارواکي هوايي ډگر ته ځي، چې د مېلمه هرکلی وکړي، خو د مېلمه درک نه شته. تر اوږده انتظار او يو ځای، بل ځای پلټنې وروسته راوي د والي دفتر ته ځي، هورې پوهېږي چې مېلمه يو معمولي خارجي دی، چې څو ساعته دمخه د ښار په کومه بله څنډه کې له هيلې کاپټره راکوز شوی و.

کيسه د افغانستان د اداري نظام د گډوډۍ او عادي بهرنيانو ته د فوق العاده اهميت ورکولو په باره کې وه. موضوع يې نوې او جالبه وه، خو د کره کتنې په وخت ځينو کسانو ورباندې نيوکه کوله، چې دا خبره بايد لږ روښانه راغلې وای، چې د بهرنيو چارو آمرولې د والي له

خبرو دا معنا واخیسته، چې یو مهم مېلمه راروان دی. دومره مهم، چې راوي د هغه په اړه د توضیح غوښتلو جرات هم نه کوي. نیوکه په ځای وه، ځکه پکار ده، چې د کیسې یا ناول اصلي او جالبې برخې او هغه ځایونه، چې د پېښو لوری ورسره بدلېږي (لکه په نوموړې کیسه کې د مېلمه په اړه د والي خبرې، چې د راوي ټولې منډې او اندېښنې ورڅخه سرچینه اخلي)، د صحنې په بڼه وړاندې شي. لوستونکي غواړي هغه صحنه په خپلو سترگو وويني، چې والي د بهرنیو چارو آمر ته د خارجي مېلمه خبره کوله. لوستونکي غواړي هغه خبره په خپله واورې (نه د راوي په ذریعه په خلاصه ډول)، چې آمر ورڅخه د مهم مېلمه د راتلو معنا واخیسته.

د نور محمد تره کي په نوموړي ناول کې هم داسې ډېر مثالونه شته، چې بهتره وه لیکوال د خلاصه کولو په ځای صحنه جوړه کړې وای، مثلاً تاسې ولوستل چې: "تور لېڅې راوښتې او له هر چا سره یې ځان پر خړه او یا سړي پېلغو کاوه. ده په لږه موده کې کافي خړه او سړي وگټل، چې د ده د بوټو وهلو، تړلو او راوړلو کار ورسره اجرا کړي". دلته موږ د تور د بریاوو منظره نه وینو او د هغه د بريالۍ هڅې کومه صحنه نه ده وړاندې شوې، ځکه خو د هغه بریا سمه نه احساسوو او د هغه په تجربو کې نه شریکېږو.

په دې باره کې کوم فارمول نه شته، چې صحنه چیرته، توصیف، څومره او خلاصه کول په کوم ځای کې په کار دي. خو معمولاً د کیسې او ناول په جالبو ځایونو کې، هلته چې د کرکټرونو په ژوند کې بدلون راځي، یا د پېښو لوری بدلېږي او داسې خبره وي، چې په اسانه د لوستونکو زړه ته نه لوېږي، په داسې ځایونو کې صحنه بهتره ده. توصیف هم یو ضروري توکی دی، خو که ډېر اوږد شي، ممکن

لوستونکی ستومانه کړي. البته روښانه توصیف، چې له لنډو صحنو، مکالمو او تصویري نثر سره ملگری شي، که اوږد هم وي، په لوستونکي ښه لگېږي. توصیف او خلاصه کول، د معلوماتو د وړاندې کولو لپاره مناسبې ذریعې دي.

ښاغلی شپون، په خپل ناول (گتیايي) کې د امریکا د اریزونا ایالت په اړه معلومات د خپل استادانه نثر په برکت دومره جالب وړاندې کوي، چې د ناول د جذابو صحنو په څېر خوند ځنې اخلو:

”د امریکا هر ایالت ځانته حکومت، د مشرانو او کشرانو جرگه، اساسي قانون، ایالتي سرود، ښانونه او ترټ و لغت لري. د اریزونا نوم د سره پوستو هنديانو له ژبې نه راغلی، چې (وړوکې چینه) نومېږي. د اریزونا ملي بوټی زقوم، ملي مارغه یې هغه چټکی دی چې د زقوم په ونه لک بوک کېږي. دولتي شعار یې: (دولت د خدای له لوري دی) او ملي پارک یې هغه ځنگل دی چې اوس یې ونې د خدای په قدرت په کانونو بدلې شوې دي.“

په ناول کې د غیرمهمو پېښو خلاصه کول پکار دي. دا نو د لیکوال مهارت دی چې په خپل اثر کې د مهمو او غیر مهم پېښو فرق وکړي او د خلاصه کولو، توصیف او صحنې ځایونه سره وپېژني.

د ادبپوهانو په قول، د نولسمې پېړۍ د ناولونو په نسبت د شلمې پېړۍ په ناولونو کې خلاصه کول، کم شوي او د صحنو راوړل، زیات شوي دي. د ناول د تاریخ دغه تجربه هم رانښيي، چې صحنه یوه ډېره مهمه ذریعه ده، خو که لیکوال تعادل ونه ساتي، د صحنو په راوړلو کې افراط وکړي او هره غیر جالبه او بې اهميته پېښه د صحنو له لارې وړاندې کړي، اثر به یې بېځایه اوږد او ستومانوونکی شي. دغه راز د توصیف او صحنې له لارې په انځورولو کې انتخاب پکار دی، یعنې

لیکوال باید ځینې جزئیات راواخلي او ځینې نور لوستونکي ته پرېږدي، چې د خیال په مرسته یې تصور کړي. کله چې زه ولیکم: "سخته زلزله شوه، له کورونو څخه خلک کوڅې ته راووتل"، نور نو ضرور نه ده چې زیاته کړم: "خلک ډېر وارخطا وو"، د خلکو د وارخطايۍ تصور لوستونکي کولای شي. د ښه لیکوال په نثر کې ان یوه اضافه کلمه هم په مشکله موندلای شو. بې تجربې لیکوال د زلزلې د صحنې لومړۍ جمله ممکن داسې ولیکي: "ناڅاپه سخته زلزله شوه". (ناڅاپه) کلمه ځکه اضافه ده چې زلزله هر وخت ناڅاپي وي.

د سره ورته او تکراري صحنو راوړل هم د ناول جاذبه کمولای شي، مثلاً د یوه زده کوونکي د ژوند په باره کې ناول که د مکان په لحاظ یوازې د هغه په کور، ښوونځي، د فوټبال په میدان او ښوونځي ته د تگ راتگ په لاره پورې محدود شي، ممکن لوستونکي پکې د واقعي ژوند تنوع ونه ویني. البته ډېر ماهر لیکوال په محدودو مکانونو کې هم نوي اړخونه پیدا کوي، خو بهتره دا ده چې د خپل ناول پېښو ته مختلف مکانونه ولرو او خپلې کیسې له دې نظره هم وگورو، چې ایا محدودې صحنې خو مو په مختلفو کیسو کې بیا-بیا نه دي راوړې؟

د کیسې د نثر درې واړې ذریعې د مقالو د نثر په نسبت داسې جملو او کلمو ته ډېره اړتیا لري، چې تصویري او حواسو ته مخاطبې وي. په کیسه کې تر دې چې ولیکو: زلفې یې خوشبویه وې، دا بهتره ده چې ولیکو: "د سنځلو د گل شپې یې رایادې کړې" او تر مظلوم انسان دا غوره ده چې ولیکو: "یوه پایڅه یې تشه څړېده، پښه یې په ماین الوتې وه".

د گڼو خبرو رايوځای کول او د انځورونو په ځای تشرېح ته مخه کول، د مقاله ليکنې په نثر کې ډېروي. زموږ د يوې کيسې دا لاندې جملې د لوستونکي حواسو ته نه، بلکې د مقالې د جملو په څېر د هغه ادراک ته مخاطبې دي:

”برسېره پر دې ډاکټر صاحب به په دې خبره هم ځان قانع کړی و، چې د ده هېواد او د يورپ د ثقافتونو بنيادونه دومره سره زيات توپير لري، چې که دوه کسه د دغو دوو بېلو ثقافتونو په غولي کې لوی شوي وي، د هغوی به د فکر طرز، د معيشت لار، د عواطفو او احساساتو مجرا او د هغو په نظر کې به د اجتماعي اساسونو د تقدير او اندازه کولو دومره فرق وي، چې د هغوی روحي او عاطفي يووالی ورسره بېخي ناممکن ښکاري...“^(۱۷)

د کيسو په نثر کې تر انتزاعي کلمو حسي کلمې غوره دي. تر دې جملې چې: هغه کار کوي، دا بهتره ده چې: لور يې په لاس کې دی، لو کوي؛ ځکه وروستۍ جمله سترگو ته درېږي. دغه راز غوره ده چې قضاوت کول، لوستونکو ته پرېږدو. کله چې وايو: ”د ژمي يوه ښکلې ورځ وه“، دا مو قضاوت کړی دی، خو که وليکو چې: د واورې تر اورېدو وروسته لمر راڅرگند شو؛ نو قضاوت مو لوستونکو ته پرې ايښی دی.

ښه، بد، ښکلي، بدرنگه، هوښيار، احمق، ظالم، مظلوم او... دا ټول هغه ستاينومونه دي چې د قضاوت کولو لپاره يې استعمالوو. دغسې ستاينومونه کيسه بې خونده کولای شي. ځينې نور ستاينومونه بيا د کيسې د نثر او بلکې هر ښه نثر لپاره ځکه مناسب نه دي، چې وضاحت پکې نه شته. که زه وليکم چې هغه عجب سړی و، لوستونکی

به پوه نه کړم چې د نوموړي کس په باره کې څه وایم. زما دغه جمله مبهم صفت، مبهمه کړې ده.

د عبيدالله محک د "زمرده" ناول لسم فصل داسې پیلېږي:

"دواړو ودانۍ ته وکتل، ودانۍ بريالي ته ډېره بنایسته په نظر ورغله. د ودانۍ شا و خوا ته د یوه دېوال دننه په سلگونو جریبه اباده ځمکه وه، چې د منو او نورو بېلابېلو مېوو ونې او بوټي پکې وو. لوېدیځ ته یې د ځمکې پراختیا یوازې څو سوه متره وه، چې ډول-ډول زینتي ونې په کې ولاړې وې. د کور څښتن ویل چې داسې ونه به نه وي چې ده یې نوم اورېدلي وي او هغه دې ونه لري. په یونیم ځای کې یې د نظم مراعات نه و شوی، خو نور نو تر ډېره پر منظمو کتارونو کرل شوې وې. د ونو د ځینو کتارونو په منځ کې یوه نرۍ په وړو تېرو فرش شوې لاره هم وه، چې درې متره سور یې لاره. په ځینو برخو کې به لاره یو څه پراخه شوې وه او د گلونو واړه ټلونه به وو چې ډډې ته به یې یوه اوږده څوکی هم پرته وه. په هرو دېرشو یا څلوېښتو مترو کې به بېلابېلو لارو یو بل سره پرې کولې، په دغو ځایونو کې به د گلونو واړه ټلونه وو.

د دغو لارو تر منځ واټن کې به د طبیعي ونو بېلابېل ډولونه یا واښه او بوټي وو. د دېوال او ودانۍ په منځ واټن کې د اوبو یو وړوکی، خود ودانۍ د اړتیاوو په پرتله لوی ډنډ و، ځینې لارې همدلته پرې شوې وې. د دغه ډنډو کې شا و خوا ته یو وړوکی ځنګل ګوتی جوړ شوی وو..."

بېلابېلې ونې او بوټي، ډول، ډول زینتي ونې، بېلابېلې لارې، د طبیعي ونو بېلابېل ډولونه او د ودانۍ د اړتیاوو په پرتله لوی ډنډ هغه عبارتونه دي چې د لوستونکي لپاره کافي وضوح نه لري او د باغ او کور په لیدلو کې ورسره لازمه مرسته نه کوي. د بېلابېلو ونو په ځای د څو ډوله ونو نوم اخیستل، بهتره وو. دغه راز لوستونکي ته دا

محاسبه سخته ده چې نالیدلی ډنډ له نالیدلې ودانۍ سره پرتله کړي او د ډنډ د لویوالي په باب نتیجې ته ورسېږي.
اخځونه:

1- Karl Beckon and Arthur ganz: A Reader Guide to literary terms, New York, p.165

2 and 3- Ronald Hingley: Chekov, London, 1966, p.205

۴- سپېدې مجله، پېښور، ۳۵مه گڼه، ۲۵۸مخ، د بنگي پر غاړه.

۵- ډېوه (مجله)، لندن، لومړۍ کال، شپږمه گڼه، ۳۴مخ.

6- J.A. Guddon: A Dictionary of Literacy terms, London, p.547

۷- درسهای از ادبیات، د ولادیمیر ناکوف لیکنه، ص ۳۱۲

۸- ګوستاد فلور، د لزدجي دیوس لیکنه، د مینو مشیري ژباړه، تهران، ۳۲مخ

۹- درسهای از ادبیات: ص

۱۰- ځولی- ګلونه، ماستر عبدالکریم، ۱۹۵۷، ص ۱۱۴

۱۱- سید رسول رسا، خودکشی (ناول)، پېښور، ۱۹۶۳، ص ۷

۱۲- زرین انځور، شاپې کوڅې، کابل، ۱۳۶۷، ص

۱۳- نور محمد تره کی، څپه ۱۰، ۱۲، ۱۱ او ۱۳ مخونه.

۱۴- داستانونه (مجله)، لومړۍ گڼه، لاندې، د چیخوف لنډه کیسه، د بختیالي ژباړه.

15- Chris Baldick, the concise Oxford Dictionary of Literacy terms, 1996, p.199

۱۶- سعدالدین شپون، گتیاالی، ۲۳مخ

۱۷- محمد موسی شفیق، عبقریان، کابل، ۱۳۴۶، ډاکتر صاحب (لنډه کیسه).

کلیشه

په ادبیاتو کې هره هغه کلمه، عبارت، د ادا طرز یا مفهوم چې یو وخت نوی او جذاب و او اوس یې د ډېر تکرار او استعمال په وجه جذابیت کم شوی دی، کلیشه Cliche بلل کېږي.

د ادب او کلیشي رابطه د وړي او لېوه رابطه ده، د ادبي لیکنې لوی کار دا دی چې د نویو حسي تجربو د انتقال لپاره د کلمو په منځ کې نوي تړاوونه او تناسبات ومومي او په دې ډول د خیال، فکر او احساس دنیا لارنګینه او بډایه کړي.

په دې جمله کې چې وایو، په صحرا کې د سیلۍ اواز د وږي لېوه انگولا ته ورته و، د سیلۍ د اواز په باب زموږ د خیال او احساس په دنیا کې نوې اضافه شوې ده. موږ د دې تشبیه له لارې هغه وېره چې په صحرايي سیمه کې یې سیلۍ پیدا کولای شي په یو نوی شکل احساسوو.

اوس که دغه تشبیه چې یو وخت طبعاً نوې وه، تکرار شوې او سولېدلې وي، تکره لیکوال او شاعریې له بیا استعماله تروسه وسه ډډه کوي. تکره شاعر او لیکوال هڅه کوي چې د کلمو تر منځ نوي تناسبات ومومي او پټې رابطې کشف کړي. دی په دې ډول ادبي ژبې ته نوي څه وربښي. که څه هم نورې ژبې له کلیشي سره هغومره حساسیت نلري لکه ادبي ژبه یې چې لري؛ خو په دې نورو لیکنو او ان

عادي خبرو کې د ادا هغه طرز يا هغه مفهوم، چې پر سولېدلی وي، پيکه لگېږي او د کليشو افراط پکې بې خوندي راولي.

سولېدلي خبرې ممکن د ساده گۍ نښه وي.

ځينې خبرې ډېرې مشهورې شي، خلک يې بيا بيا کوي، مثلاً که وروسته له ډېر وخته د ملگري کور ته ورشي، هغه ممکن درته ووايي: دا لمر له کومه راوخوت؟ او چې ملگري ډوډۍ ته د پاتې کېدو ست درته کوي، شايد ووايي: يوه غريبانه ښوروا به سره وخورو.

دا جملې ولې تکرارېږي؟ ځکه چې په اوله کې خلکو ته ښکلې ښکارېدې، جذابي وي، گڼو کسانو زده کړې، د ډېرو کسانو حافظو ته يې لاره وکړه، گڼو کسانو بيا بيا واورېدلې، خلکو ته اوس په اسانۍ سره وريادېږي او څرنگه چې د خبرو په حال کې موږ دومره فرصت نلرو چې د ذهن په تحويل خانو کې وگرځو او نوې جملې سره پيوند کړو؛ نو د ژر رايادېدونکو خبرو ويلو ته مجبورېږو. ټولنې دا مجبوريته منلې دي او په دې وجه يې هم منلې دي چې بنياد م کله کله بالکل بې موضوع وي خو پټه خوله پاتې کېدل ورته نامناسب ښکاري. په راتلونکي کمکي اختر کې هم ممکن دا مکالمه واورئ:

- څنگه روژه په خير تېره شوه؟

- هو، خداى سړي ته توفيق ورکوي!

- په اوله کې ولا ورته وارخطا وم خو هغه ستا خبره خداى سړي ته توفيق ورکوي

- چې چا وخوړه په هغو هم تېره شوه چې چا ونيوله په هغو هم.

په سولېدلو خبرو کې که افراط ونکړو، بدې نه لگېږي؛ خو کومه وينا چې مهمه گڼو په هغې کې سولېدلي خبرې ښې نه ايسوو. کله چې چارواکي د خبريال د دې پوښتنې په ځواب کې چې په ولسواليو کې

روغتيايي اسانتياوې ولې کمې دي، وايي چې: له بده مرغه د څو ویشټ کلنو جگړو په نتیجه کې موږ ډېر مهم فرصتونه له لاسه ورکړل؛ د ځواب په رښتیاوالي کې یې شاید شک ونکړو خو اغېزمن ځکه نه دی، چې ډېر تکرار شوی مفهوم اوږو. په لیکنه کې کلیشه تر مهمې وینا هم بده لگېږي.

ډېر کاله پخوا چې د لیسې زده کوونکی وم، یوه ورځ، چې ښوونکی په ټولګي کې نه و، د زده کوونکو شور ماشور جوړ وو. په دې منځ کې د یو بل ټولګي زده کوونکی چې په دهلیز کې تېرېده، راتاو شو، تختې ته ودرېد، په جدي انداز یې وویل: گورئ، گورئ، مهمه خبره درته لرم! لکه قهرجن معلم چې راغلی وي ټول غلي شو. ده وویل: سبا چهارشنبه ده!

د دغه هلک معلومات غلط نه وو مګر بديهي وو؛ موږ د هغه څه له اورېدو سره دلچسپي نه لرو چې ترې خبر یو خو د ده خبرې خوند راکړي، وې خندولو. طنز پکې ځکه پیدا شو چې نا اشنا خبره یې د اشنا خبرې په انداز وکړه، ده چې په لوی لاس دا کار کاوه، ځیرک او طناز رامنځته شو خو که یې دا د زړه خبره وای بیا به څنګه وو؟ بیا به مو هم په کټ کټ خندلي وو مګر د ده په ساده ګۍ پورې.

دوه ډله کلیشي

د هغه چارواکي خبره مو په دې دلیل کلیشه وبلله، چې مفهوم یې سولېدلی و. شاید وویل شي چې مفاهیم خو په لوی لاس نه شو نوي کولای، که د مفهوم د تکرارېدو ضرورت و نو موږ به د کلیشي په خاطر پټه خوله پاتېږو؟ د دې پوښتنې ځواب دا دی چې دقیقه خبره نه کلیشه کېږي؛ په کلیشه شوي ځواب کې به غالباً ابهام وي. یو داسې

عمومي حالت به لري چې په گڼو مواردو کې به استفاده ترې کولای شو. په تېرو دوه، درې لسيزو کې افغان سياستوالو او د سياسي چارو صاحب نظرو دا جمله ډېره وکاروله او په کليشه يې بدله کړه چې: افغانستان له حساسو حالاتو تېرېږي. د دوی خبره ناسمه نه وه مگر دقيقه هم نه وه ځکه ته وغواړې هر پړاو ته حساس پړاو ويلی شي. په معنا سربېره د چارواکي د طرز او د ژبې بڼه هم سولېدلې ده، «له بده مرغه»، «په نتيجه کې»، «ډېر مهم فرصتونه» او «له لاسه ورکول»، کليشه شوي عبارتونه دي. کليشه له لويه سره په دوه ډوله وېشل کېږي: د مفهوم کليشه او د ژبې کليشه.

چېرته، څه وخت، څوک

د چارواکي په خبرو کې مې د (له بده مرغه) عبارت کليشه وباله، خو په دا بل ځای کې کليشه نه راته ښکاري: «د دوی موټر چپه شو خو له بده مرغه ژوندي پاته شول، ځانونه يې کلي ته ورسول او ټول کليوال يې تر تبغ تېر کړل»

دلته د (له بده مرغه) عبارت د طنز په خوند سربېره له لوستونکو سره مرسته کوي، چې پاتې خبره په دلچسپۍ ولولي او ځان پوه کړي چې د يو چا ژوندي پاتېدل نوولې بد مرغي ده؟ په دا بله جمله کې هم (له بده مرغه) کليشه نه بولو: «افغانستان له بده مرغه په وچه کې ايسار هېواد دی. موږ له نورو سره په روابطو کې د گاونډيو خونې ته محتاج يو». دلته د (له بده مرغه) عبارت په هغه ناخوښۍ باندې تاکيد دی چې ويونکی يې د افغانستان د جغرافيايي موقعيت په اړه لري. ده په خپله ناخوښۍ باندې تاکيد ځکه ضرور بللی دی چې ډېرو کسانو ته ممکن په وچه کې ايساروالی ستونزه ښکاره نه شي. په دواړو وروستو مثالونو کې (له بده مرغه) عبارت معنايي نقش لري

خو د چارواکي په خبره کې د معنا په لحاظ غیر ضروري دی. د کلیشه شوي عبارت یوه نڅښه دا ده چې په جمله کې شاید د معنا په لحاظ غیر ضروري وي مگر خلک یې هسې د عادت له مخې راوړي. دغه بحث مو دې نتیجې ته رسوي چې یوه کلمه ممکن په یوه متن کې کلیشه وي، په بل کې نه وي، دغه راز یو عبارت یو وخت کلیشه نه وي، بیا کلیشه شي، بیا دومره وسولېږي چې د هر چا تر پام بد شي، هېر شي، وختونه واوړي، یو څوک یې د پخوانو په لیکنو کې ولولي، دوړې ورنه وڅنډي، تازه گي په کې وویني راوایې خلي، استعمال یې کړي.

له بلې خوا، یو کس شاید یو عبارت کلیشه شوی احساس کړي او بل کس په دغه احساس کې ورشریک نشي. هغه کسان چې د یوې ژبې نظم و نثر ډېر لولي ممکن ډېر څه ورته سولېږي وایسي.

زیاتېگي

د کابل شاوخوا ځینې خلک بې ضرورته د عادت له مخې په خبرو کې (زیاتېگي) وایي، دا کلیشه ده؟ ځواب منفي دی. په کلیشه کې مقصد دا وي چې په لوستونکي یا اورېدونکي باندې اثر واچوي خو (زیاتېگي) او نور تکیه کلامونه (لکه: یاره نو، مړه، تاسره دې خدای ښه وکړي...) یوازې د عادت له مخې ویل کېږي.

کلیشه او معنا

کلیشه د کلام په معنا او ښکلا، دواړو، منفي اثر کوي. کلیشه د لیکنې دقت او وضوح ته له دریو اړخونو تاوان رسوي: یو: د مبالغې سبب کېږي. دوه: ابهام زېږوي.

درې: معنا بدلوي.

د (په ترخ کې) کلیشي د دې جملې معنا بدله کړې ده، «د یوې غونډې په ترخ کې د مور ورځ ولمانځل شوه.» دلته اصلي مقصد دا دی چې ټوله غونډه د مور د ورځ په مناسبت وه خو کلیشي یې معنا وربدله کړې ده او اوس ورته دا معنا راوځي چې د غونډې په ضمن کې د مور ورځ هم ولمانځل شوه.

کلیشي چې د ذهن د لټې پيداوار دي، اکثره وخت د ابهام سبب کېږي، اوس په دالاندې جمله کې د (خاص) معنا څه ده؟
- هغې یو خاصه ښکلا لرله.

- هغې یوه خاصه موسکا لرله.

- د هغې په سترگو کې یوه خاصه ځلا وه.

- یو خاص اثريې راباندې وکړ.

شاید ووايست چې خاص یعنې له نورو بېل او استثنایي؛ خو بیا څه؟
په دنیا کې د هر بنیاد مېنه بېله ده.

ایا د دې جملې، چې د افغانستان د چپې حکومت د دوران کلیشي پکې راغلي دي، په معنا پوهېږئ: «کله چې شاعر د ټولنې له ذهني او عيني شرايطو سره سم د اگاهانه درک او تحليل له مخې داسې شعر ووايي...» ایا درک هم اگاهانه او غیر اگاهانه لري؟ ایا شاعرانه الهام او تحليل سره یو ځای کیدلای شي؟

او بالاخره کلیشه د مبالغې مور هم ده. د وینو تر وروستي څاڅکي پورې جنگېدل، وسپنیزه اراده، نه سترې کېدونکې مبارزه او یوه نړۍ مننه، د مبالغو مثالونه دي. کله چې اناونسرد یوه شعر د اورولو په خاطر له یو چایو یوه نړۍ مننه کوي، نو د هغه د واقعاً د لویو کارونو د مننې لپاره به کوم الفاظ مومي؟ په گڼو کلیشو کې مبالغه وینو.

کلیشه شوي فکرونه ممکن ناسم وي:

(۱) افغانستان د اسيا په څلور لاره کې دی. (۲) بنسټې تر نارینه وو حساسې دي. (۳) افغانان مېلمه پال دي... دغسې مشهورې خبرې گڼو کسانو ته د کانيې کړې ښکاري خو د فکر خاوندان په دې نه غولېږي چې يوه خبره دې يې بيا بيا اورېدلې وي هغه دې خامخا سمه وي. لوی لیکوال د ژور فکر خاوندان وي.

کلیشه او مجازي ژبه

د جانان قد چې له سروې سره برابر وو او سرو قد ورته وایو، منظور مو واقعي مقایسه نه وي. دا مجازي خبره ده. تشبیه، استعاره، او سمبول د مجاز مشهور ډولونه دي. معمولاً د ژبې هغه کلمې او عبارات چې موږ يې په مجازي معنا استعمالوو د کلیشې د ناروغۍ له خطر سره ډېر مخامخ کېږي. مثلاً په دې جمله کې: قطبي خرسانو د ۱۳۵۸ کال د جدي په شپږمه نېټه زموږ د وطن زړه اشغال کړ؛ د قطبي خرسانو او زموږ د وطن زړه ترکیبونه په مجازي معنا راغلي دي او څرنگه چې بیابیا استعمال شوي نو په کلیشو بدل شوي دي. په مجازي معنا د کلمو کارول د ادبي ژبې خصوصیت دی. کمزوري لیکوال او شاعران چې د ادبي ژبې مجازي اړخ ته په شعوري یا لا شعوري ډول مایل دي، ذکر شوې جمله ممکن په همدغه بڼه مناسبه او ادبي وگڼي، حال دا چې تکره لیکوال که د نوموړي مطلب د بیان لپاره د مجازي معنا نوې او ناکلیشه شوې کلمې مناسبې وگڼي خو پیدا یې نکړي، نو بیا نوموړی مطلب په غیر مجازي ژبه لیکي. داسې: «روسانو د ۱۳۵۸ د جدي په شپږمه نېټه کابل ونیو.»

زموږ د بیان په کتابونو کې د تشبیه او استعارې په ډولونو خبرې کېږي خو په دې شي تاکید نه کېږي چې د کلیشه شوې تشبیه او استعارې بیا کارول دوه توتو ارزښت نه لري. دغه کتابونه که په زړو استعارو او تشبیهاتو کې د نویو اړخونو د پیدا کولو په لارو چارو وغږېږي گټه به یې ډېره وي.

ترکیبونه او کلیشه

زموږ په پخوانۍ شاعری کې د ترکیب جوړولو دود نه و. دې کار ته په شلمه پېړۍ کې توجه وشوه. استاد حمزه شینواري د پښتنې سترگې او شرابي ورېځې په څېر نوي ترکیبونه ورغول. وروسته بیا دې نوښت غزونې وکړې په نظم و نثر کې ډېر ترکیبونه جوړ او ډېر یې په کلیشو بدل شول. زموږ د ادب کلیشه شوې او کمزورې برخه له سولېډلیو ترکیبونو مالا ماله ده. لکه پښتنې سترگې، د ازادۍ ناوې، د علم ډیوه، د سولې کوتره، د نظر غشی، د جنگ اهریمن، گلابي شونډې، نرگسي لېمې، قاتل نظر، د شفق جزیرې، سندریز ماښام، د شفق جام، زخمي وطن...

د پای ټکی ایښودل

کله چې له فعله بله او استعاري معنا واخلو، په دغه فعل کې استعارې ته تبعیه استعاره وایو. تبعیه استعاره په فعلونو کې د تنوع د راوستلو په برکت لیکنه ښکلې کوي خو د مجازي ژبې د نورو ډولونو په څېر د کلیشه کېدو خطر ډېر وړاندوخته کېږي. د پای ټکی ډډول د «ختمولو» د فعل لپاره یوه استعاره ده چې په وروستیو لسیزو کې پښتو ته راغلې او د ډېر استعمال په وجه په کلیشه بدله شوې ده. تبعیه استعاره د بل هر مجاز په څېر د تکرار تاب نلري.

هوکې

يو وخت چې د ادبي ټوټو بازار تود و (هو) او (هوکې) کلمې په ادبي نثرونو کې ډېرې استعمالېدې؛ دا په مجازي معنا نه راتلې خو بلاغي نقش يې درلود، د هنري اثر د شيندلو په نيت راتلې، ځکه خو د تکرار په وجه کلېشه شوې. نه يوازې مجازي عبارت بلکې هره هغه کلمه چې د بنياست د پيدا کولو او د اغېز د شيندلو په خاطر يې استعمالوو، ممکن د تکرار تاب ونلري، په کلېشه بدله شي.

ردیف او کلېشه

د شعر وزن او قافیه د کلېشې له بحثه لرې ښکاري خو په ردیفونو باندې د کلېشې باد لگېدای شي. (غزل به څه لیکمه)، (غزل لیکمه) او (په کلي کې) د پېښور د خوا د غزلونو هغه ردیفونه وو چې په دیارلس سوه او یایمو کلونو کې د کلېشې په موضوع باندې د خپلې لومړۍ لیکنې په وخت راته، تر نورو ډېر سولېدلي ښکاره شول.

پیل او کلېشه

له کلېشې خلاصون اسانه نه دی. په همدې لیکنه کې چې د کلېشې په خلاف ده، یو بل کس شاید سولېدلي عبارتونه په اسانۍ ومومي. خو هره ښه لیکنه تر و سه و سه له کلېشو پاکه وي، زموږ د گڼو لیکنو چې پیل یې لا کلېشه وي نو ولې به لوستونکي ولري؟ د کلېشه شوي پیل مثال: لکه څنگه چې ټولو ته معلومه ده... یا دا یو څرگند حقیقت دی...

کیسې او کلېشې

د واده په شپه شهید بدل، د مظلوم د بد مرغۍ په اوج کې د انقلاب بریالي کېدل یا په ډېره غریبه کورنۍ کې د اتل زېږېدل، زموږ د کلېشه

خپلو کيسو د پلاټونو ځينې کړې دي. زموږ د گڼو کيسو صحنې او منظرې هم کليشه يې دي.

مثلاً د (برکلي) عبارت په سلگونو کيسو کې موندلې شو.

زموږ د گڼو کيسو کلي يا د سين په غاړه وي يا د غره په لمنه، د بدمرغۍ په وخت ممکن منی وي او يخ باد لگېږي. د غريبې کورنۍ بچي معمولاً ډېر سم خلک وي خو د غريب سړي لور که تعليم يافته شي، ودې شي چې له مور او پلار سره جفا وکړي. د دغو کيسو په نثرونو کې مانېام توره کمپله غوړوي، واوره ځمکې ته سپين کفن ور اغوندي او يخ بادونه بې رحمانه وي. زموږ د اکثرو کيسو په نثر، پلاټ او کرکټرايزېشن باندې کليشې غلبه کړې ده.

بې رحمانه وژنې

په ستاينومونو کې افراط د نثر د کليشه توب او کمزورۍ يو لوی عامل دی. زموږ په ليکنو کې وژنې بې رحمانه او کمينونه ناخوانمردانه وي. معلومه نه ده چې په رحم سره وژنې او په ځوانمردۍ سره کمينونه به څنگه وي؟ زموږ په نثرونو کې اکثره وخت، بې له څه ضرورته، اسمونه صفتونه لري او د وصفی ترکيبونو بې خاصيته کليشې تکرارېږي. زموږ په نثرونو کې غرونه دنگ وي، سيندونه خپاند وي، خاوره سپېڅلې وي، تاريخ له وياړه ډک وي، ځوانان غيرتي وي، څېرې ناولې وي، هيلې بدمرغې وي، هڅې کرغېړنې وي، دودونه ناوړه وي، کروندې شنې وي، او بېرغ رپاند وي؛ بېرغ به رپېږي خو هغومره ډېر نه لکه زموږ په بېکارو نثرونو او شعرونو کې، او بل ضرور نه ده چې د يو شي صفت او خاصيت همېشه ورسره ذکر کړو. لوی ليکوال د ستاينومونو په راوړلو کې لا ډېر احتياط کوي

ځکه معنا يې ممکن دقیقه نه وي او کليشه شوي صفتونه چې د معنا په احتمالي ستونزې سر بېره بلاغي قدرت (بنکلايز اغيز) هم نلري، د ښه نظم و نثر لپاره بې فايده څه چې مضر دي.

کليشو ته ولې مخه کوو؟

کله چې وخت ونلرو هماغه کلمې لیکو چې ذهن ته سمدستي راځي. په ذهن کې تیار عبارات معمولاً سولېدلي وي. دغه ټوکه په ژورنالستانو ډېره کبېري خو هغه ژورنالستان چې د قلم قدرت او له کليشو سره حساسيت ولري، هغه په لنډ تنگ وخت کې هم هڅه کوي چې د لیکنې طرز او عبارات يې سولېدلي نه وي.

بله دا چې که په مطلب سم پوه نه یو، بیا معمولاً د کليشو ابهام ته پناه وړو. موږ که د یوه سیند په باره کې کافي معلومات نلرو او لیکنه ورباندې کوو بیا نو آسانه لاره داده چې مست یې وېولو، خپاند یې وېولو او تاوراتاووالی یې له مار سره تشبیه کړو. هغه سړي چې د شعر لپاره آگاهانه تحلیل او عیني او ذهني شرایط یادول، هغه غالباً د ویلو لپاره مطلب نه درلود. یو بل څوک ممکن کافي وخت ولري، له موضوع هم ښه خبروي خو چې لټ وي او ذهن نه ستومانه کوي، د نثر انداز به یې خود د کليشي ښکار کېږي.

کليشو ته د مخ کولو یو بل علت د هغو اغوا کوونکي خاصیت دی. د کليشو ابهام، د هغو تکرار و شهرت او په جمله کې د هغو چست راتلل، لیکونکی غولوي چې ژوره معنا او مناسبه ښکلا یې موندلې ده.

د کليشو د پېژندلو ضرورت

یو زلمی چې غواړي لیکوال شي هغه ممکن مطبوعات ولولي او هورې ور معلومه شي چې غرونه پکې دنگ دي، د دښمن هڅې پکې

کرغېرې دي. د هېواد غلیمان پکې قسم خوړلي دي او د هېواد بچیان پکې د وینو تر ورستي څاڅکي پورې جنگېږي. ده ته چې لیکوالي همدا شی ورنېکاره شي د خپلو عادي خبرو دقت او فطري ښکلا د کلیشو قربان کړي او هنر ته د نژدې کېدو په ځای لا ډېر ورنه لرې شي. دی بیا نه لیکي چې کال نوی شو، بیا لیکي چې نوی کال را دېره شو او له ځان سره یې نوي پېغامونه راوړل. دی نور له ځانه نه پوښتي چې کوم پېغامونه؟ د ده نور په خپل ذهن او خپلو تجربو تکیه نه وي، تکیه یې د مطبوعاتو په سولېدلو لیکنو وي. څرنگه چې زموږ اوسنی کلیشي د جنگ د کلونو پیدا وړ دي نو توندي او تيزي پکې زیاته ده. زموږ لیکونکی په عادي ژوند کې آرام او مهذب بنیادم وي خو چې قلم راواخلي غرله غره سره جنگوي، د عصبي بنیادم غوندې توندې تېزې خبرې کوي. زلمی لیکونکی داسې لارې ته سیخ شوی وي چې نه د فکر، نه د ښکلا او نه د اخلاقو په لحاظ گټوره وي.

نو د دې لپاره چې خپلو ادبیاتو ته خدمت وکړو او په فکري او اخلاقي لحاظ بهتر شو، د کلیشو پېژندل او له هغو سره حساسیت لرل راته پکار دي.

د کلیشي هنري ارزښت

کلیشي د هغو کرکټرونو د انځورولو لپاره چې سولېدلي افکار لري، ډېره ښه ذریعه ده. سولېدلي عبارات د سولېدلي فکر د معرفي لپاره هنري ارزښت لري. په شعر کې هم شاید په کلیشه یي ژبه د کلیشه یي حالت بیانول نوې ښکلا پیدا کړي.

د کلیشي هنري ارزښت

د ادب په وینا کې د ترقۍ لېوال لیکوال او شاعر ته پکار ده چې له کلیشو سره حساسیت ولري او د بې کلیشو نثرونو او شعرونو په

لیکلو باندې ځان عادت کړي. دغه مقصد ته د رسېدو لپاره دا لاندې کارونه گټور دي:

- د ادبي آثارو مطالعه دې نه هېروي، دغه مطالعه د ذهن خلاقیت زیاتوي، لیکوال له نویو ادبي ظرافتونو سره بلدوي او د هغه د لغتونو زېرمه پراخوي.

- په گړنۍ ژبه او په تېره بیا مورنۍ لهجه کې دې پتو بنسکلاوو او نا خرگندو وړتیاوو ته ځیر شي او دغه سیر و سلوک دې د ځان عادت وگرځوي.

- یو متن دې ولولي او کلیشې دې پکې ومومي، اخبارونه د کلیشو خالي دي.

- څو کسه دې په شریکه یو متن ولولي، هر یو دې هغه کلمې او عبارتونه چې کلیشې وړ معلومېږي له ځانه سره نوټ کړي، بیا دې خپل لستونه سره مقایسه کړي. هغه کلمې چې ټولو یا اکثره ته کلیشې معلومې شوي دي، د هغو په کلیشه توب کې شک لږ دی، هغه چې لږو کسانو ته کلیشې بنکاره شوي، د هغو په باره کې دې نور غور وکړي.

- که شاعران او لیکوال د کلیشه شویو عبارتونو او کلمو لستونه جوړ کړي او له ځان سره یې وساتي، دا کار به له کلیشو سره د دوی حساسیت زیات کړي.

- په انټرنېټ کې ځینو کسانو د انگلیسي ژبې د کلیشه شویو عبارتونو لستونه خپاره کړي دي. دا کار شاید په ځینو نور ژبو کې هم شوی وي، پښتو لیکوال او شاعران هم کولی شي په انټرنېټ کې د کلیشه شویو عبارتونو لستونه خپاره کړي.

د سرو زرو خبرې

د ښاغلي اجمل اند د شعرونو د کتاب (په څپو کې انځورونه) په سریزه کې لولو: "د ده په هر شعر کې د خپلې ټولنې او چاپېریال په اړه خامخا څه وي او داسې ښکاري چې دی یوه گړۍ هم له خپلې ټولنې، خلکو او پرهژلي او ویرزلي هیواد نه بېغمه نه دی."

په دغو کرښو کې د سریزې لیکونکي غواړي ووايي چې د اند په شاعري کې د هیواد او ټولنې موضوعاتو ته توجه ډیره شوې ده. چې داسې ده بیا خو بهتره وه دا خبره به له (هر)، (خامخا) او (یوه گړۍ هم) څخه راغلې وای ځکه هاله به په وینا کې مبالغه نه وه، دقت او اعتدال به پکې و.

زموږ په اکثرو اوسنیو نثرونو کې د پاسني مثال غوندې د ټینگار او مبالغې کلمې او عبارات په بې پامۍ سره کارېږي.

موږ ممکن په خپله مقاله کې وليکو: «په دې خاوره چې هر چا تیری کړی له ماتې سره مخامخ شوی دی» او ودې شي د کیسې کرکتر داسې معرفي کړو: «هغه هیڅکله دروغ نه ویل»

په دغو جملو کې د (هر چا) او (هیڅکله) کلمې له حقیقت (چې له تاریخه بې غوښتنه کوو) او رښتیا غوندې توب سره (چې له کیسې بې غواړو) سمون نه خوري.

تاریخ وایي په دې خاوره کې ځینې تېریگر غالب شوي، ځینې مغلوب شوي دي او د ژوند تجربه رانښيي چې خورا رښتیني وگړي هم یو نیم

ځل دروغ ویلو ته مجبورېږي. یوه اروپایي لیکوال، د طنز په ژبه، بنیادم داسې تعریف کړی و: «انسان هغه حیوان دی چې درواغ وایي». خو وېشت کلونو جگړو او افراطي فکرونو زموږ په نثر کې د کلکو خبرو بازار تود کړی دی. د تشدد د پلویانو په ذهن کې له خیالي یا واقعي دښمن سره مباحثه او مشاجره روانه وي ځکه خو د ټینګار کلمې ډیرې په خوله راځي. لکه: موږ هیڅکله داسې نه دي ویلي... موږ په هیڅ ډول دا نه منو... موږ په کلکه دا غندو، ها غندو...

بلیغه وینا هغه ده چې په اوریدونکي اثر وکړي. د اثر پرې باسلو یو لوی شرط دا دی چې د اوریدونکي حال په پام کې وساتل شي. که څوک زما په خبرو شکمن وي زه به خبره ورته په تاکید سره کوم او که نه نو تاکید ته اړتیا نشته.

بې ځایه ټینګارونه چې لیکنه یا وینا له حقیقته لرې کولی شي اوس تر ډیره حده په کلېشو بدل شوي دي او په هنري لحاظ د نثر د بدرنگۍ سبب ګرځي.

د ښه نثر او رښتیا خبرو د لیکلو لپاره پکار ده چې ډیر، ډیر زیات، تر ټولو زیات، خورا، هیڅوک، هیڅکله، په هر اړخیز ډول، په بشپړه توګه، په ټول ژوند کې، په ټول تاریخ کې، په یقین سره، دا خو هر چاته معلومه ده او داسې نورې کلمې او عبارتونه چې د بې ځایه ټینګار او مبالغې لپاره هم پکارېږي، په احتیاط استعمال کړو.

انتون چیخوف، ماکسیم ګورکي ته ویلي وو «تروسه وسه له صفتونو او قیدونو لرې ګرځه» د امریکا مشهور شاعر رابرټ فراست وايي «اسمونه او فعلونه سره زر دي، قیدونه او صفتونه د وسپنو ټوکې وګڼه... د صفتونو دې کور تالا شي»

صفت د اسم حالت او قيد د فعل څرنگوالی بيانوي. نو قيد او صفت چې د (سرو زرو) په پېژندلو کې مرسته کوي، دغه (زر پېژوندونکي) ولې ورته په قهر دي؟

دا ځکه چې په ليکنو کې وصفي کلمې او قيدونه له يوې خوا د موضوع د بيانولو او انځورولو د مشکل خو اصلي هنر ځای په اسانه نيسي او له بلې خوا ليکوال د بې ځايه ټينگارونو او مبالغو په لومه کې ايساروي.

د سفر نامې بې حوصلې ليکوال به د ښکلې منظري په باره کې داسې ليکي: «ډيره ښکلې، د ليدو وړ منظره وه.» چې دلته دواړه صفتونه (ډيره ښکلې، د ليدو وړ) د منظري په رانښودلو کې مرسته نه راسره کوي بلکې يوازې د منظري په باب د ليکوال رايه رانښيي.

د ورځپاڼې يو تنبل ژورناليست چې د يوه قتل د پېښې بيان ورڅخه فکر او کار غواړي نو يوې مشهورې جملې ته به پناه يوسي او وبه ليکي: (په بې رحمانه ډول ووژل شو.) ته به وايي چې غير بې رحمانه وژنې هم شته!

او هغه ليکوال چې د هيواد د ځنگلونو په باره کې مضمون ليکي خو د موضوع په باب د کافي معلوماتو د ټولولو تکليف نه شي گاللی، خپله ليکنه به په دا رنگ جملو ډکوي: «زموږ د تاريخي او سمسور هېواد ځنگلونه له غم لړلي برخليک سره مخامخ دي. د گران هيواد د دنکو غرونو ښايسته ځنگلونه د بې رحمه سوداگرو د حرص او از په اور کې لولپه شول. هو! زموږ ښکلي ځنگلونه د ناوړه استفاده کوونکو د شخصي گټو په خاطر په يو مخيز ډول له منځه ځي.» د دغو جملو مطلب په درې څلورو کلمو کې ځاييږي خو ليکوال د کافي معلوماتو د نشتوالي په خاطر خپله ليکنه د بې ځايه قيدونو او

صفتونو په زور او ږدول غواړي چې په نتيجه کې د مطلب ټکي د قیدونو او صفتونو په دوره کې له لوستونکي څخه پټ پاته شي. رايي پام وکړو چې (سره زر) رانه د وسپنو په ټوټو کې ورک او نهم نه شي.

د ۱۳۷۹ لمريز کال پسرلي

د نصاب نويو کتابونو ته يو نظر

د موقتې ادارې له جوړېدو وروسته د ۱۳۸۰ کال په ژمي کې معارف وزارت د ابتداييه او ثانوي دورې درسي کتابونه تدوين او په دولس ميليونه نسخو کې چاپ کړل. په هغه ژمي د درسي نصاب کميسيون په ډېره بېره، له موجودو درسي کتابونو چې په تېرو کلونو کې بېلو بېلو ادارو تاليف کړي وو، د موادو انتخاب وکړ او هغه څه يې ترې لرې وغورځول چې په علمي لحاظ کمزوري ورنښکاره شول او يا يې د سولې د کلچر مخالف وبلل.

د ۱۳۸۱ کال په پسرلي کې د ملالۍ لېسې مديرې د نوي نصاب په اړه د کابل له مطبوعاتو سره په مرکه کې د نويو تدريسي کتابونو د نښکېنو د بيان په وخت وويل چې مثلاً د دويم ټولگي په دري کې داسې مطالب ځای شوي دي چې نه يوازې ماشومانو ته دري ژبه او سواد ورزده کولای شي بلکې هغو ته د ژوند د واقعيتونو او چاپېريال په باره کې هم ډېر څه ورزده کوي. دغه کتاب ماشوم د سولې له اهميته خبروي، د ماین په خطرونو يې پوهوي، د ډوډۍ خوړلو آداب ورزده کوي، د غاښونو د پاک ساتلو اهميت ورنښيي، د وزرش اهميت ورنښيي او دې ته يې پام اړوي چې د ځنگلونو د ونو په غوڅولو کې ډېر تاوان دی.

د همدې نصاب په باره کې د معارف وزارت د هغه وخت تدريسي مرستيال ذبيح الله عصمتي په يوه مرکه کې وويل چې تر دې وروسته

به په ټول هېواد کې يو شان کتابونه تدریسېږي. ده زیاته کړه چې د ۱۳۸۰ کال په ژمي کې برابر شوي کتابونه بس د همدې یوه کال لپاره دي چې د تدریسي کتابونو د توحید عاجل ضرورت ورباندې پوره شي. په روان کال (۱۳۸۱) کې به د پوهنتون د استادانو او د ښوونې او روزنې د ماهرانو په مرسته یو جامع او تر ډېره حده بې عیب تدریسي نصاب برابروو.

تر موقتې ادارې دمخه په افغانستان کې واحد تدریسي نظام نه و. دغه شي ملي وحدت ته تاوان پېښاوه او لکه څنګه چې د ملالۍ لېسې د هغه وخت مدیرې مېرمن شریفې د کابل مطبوعاتو ته ویلي وو، په څو ډوله نصابونو کې دا تاوان هم شته چې شاګرد په بل ښوونځي کې د بل ډول کتابونو لوستلو ته مجبورېږي.

د افغانستان معارف په ښوونځیو کې د تدریسي کتابونو د توحید مقصد ته ورسېد خو هغه جامع او تر ډېره حده بې عیب تدریسي نصاب ته چې ارواښاد عصمتي بې په ۱۳۸۱ کال کې د جوړېدو توقع لرله، تر اوسه پورې نه یو رسېدلي. په دې برخه کې ناکامي به مختلف علتونه لري خو یو علت یې دا دی چې موږ اصلاً د معارف تدریسي کتابونو ته لازم اهمیت نه ورکوو. د معارف کتابونه د میلیونونو کسانو د مستقبل په جوړولو او یا په بل عبارت د هېواد د راتلونکې په جوړولو کې لویه برخه لري او په افغانستان کې خو د معارف د کتابونو اهمیت لږ زیات دی.

په افغانستان کې اکثره میندې او پلرونه لیک لوست نه شي کولای، مانا دا چې خپلو ماشومانو ته له درس ورکولو عاجز دي. ښوونکي هم چې اکثر وېې د جګړو د کلونو په خورا بدو حالاتو کې زده کړې کړې دي، په کافي اندازه تکره نه دي او که ځینې پکې تکره هم وي، د

گرانۍ په علت له مکتبه بهر هم کارونه کوي، په ټولگي کې په اصطلاح هسې ورځ تېروي. زه په کابل کې د یوه ښوونځي سرمعلم پېژنم چې د ورځې درې ساعته په مکتب کې تېروي نور ټول وخت ټکسي چلوي. د جمعي په ورځ هم د ټکسي کار کوي. دا خبره مې ورنه خو ځله اورېدلې ده چې هغه د مکتب درې ساعته یې د دمې وختونه دي.

د زده کوونکو د مور و پلار او د ښوونکي په حالت کې بدلون راوستل، تر راتلونکو ډېرو کلونو پورې اسان کار نه دی. خو که په دې منع کې د ښوونځیو لپاره ښه کتابونه ولرو نو لږ تر لږه لایق او زیار ایستونکي زده کوونکي به د پلار و مور او معلم له لازمي مرستې پرته هم کافي استفاده ورنه وکړي. ځکه خو ویلی شو چې زموږ په هېواد کې د معارف کتابونه لا زیات اهمیت لري. زما په گومان د معارف ښه کتاب په افغانستان کې ایډیال معارف ته د رسېدو په لار کې تر ګردو ګټوره وسیله ده.

ډېر کسان د معارف وزارت ملامتوي چې تر اوسه پورې د مناسبو تعلیمي کتابونو په برابرولو کې پاتې راغلی دی مګر دا هم ویلی شو چې زموږ اهل نظر د معارف تدریسي کتابونو ته چې شاید له اساسي قانونه وروسته تر ګردو سرنوشت سازې لیکنې وي، خاص اهمیت نه دی ورکړی او معارف وزرات ته یې نه د مشورو له لارې وړاندیزونه کړي او نه یې د انتقاد له لارې ورباندې فشار اچولی دی. معارف وزارت سړ کال هم درې سوو عنوانه تدریسي کتابونه په شپېتو میلیونو ټوکو کې چاپ کړل. د روان کال (۱۳۸۷) د سرطان په څلورمه نېټه معارف وزیر حنیف اتمر په پلچرخي کې د پوهنې وزارت د ګودامونو په ساحه کې خبریالانو ته وویل چې په نویو کتابونو کې د

کیفیت بهتری ته پام شوی دی، د جنگ جگړو او تشدد تبلیغ پکې نشته او د خشونت له ناروغۍ پاک دي. ده دا هم وویل چې زده کړې ته د کم عمره زده کوونکو د هڅولو لپاره د ابتدايیه دورې گڼ کتابونه په رنگه بڼه چاپ شوي دي. د ده په وینا تر راتلونکو درې میاشتو پورې به د دغو کتابونو څلور څلوېشت میلونه ټوکه په ښوونځیو باندې ووبشل شي.

دغه کتابونه اوس د هېواد اکثر وښوونځیو ته رسېدلي او معارف وزارت ویلي دي چې دا هم د موقت وخت لپاره دي، له هره اړخه مناسب کتابونه به له دې وروسته چاپېږي.

زما په نظر که د معارف وزارت د نصاب د ادارې په دغه وروستي محصول ډېرې او جدي خبرې وشي او که ممکنه وي سیمنارونه ورباندې جوړ شي، نو دا به د نصاب د کتابونو له جوړوونکو سره مرسته وکړي چې په بل پړاو کې له جدي ستونزو پرته کتابونه ولري. دلته به د شپږم ټولگي لپاره په درې ژبیو مکاتبو کې د پښتو، دري او دغه راز د ساینس کتابونو ته یو نظر واچوو.

الف، پښتو:

دغه کتاب چې شپږ دېرش لوسته لري په دوه اويا مخونو کې چاپ شوی دی. کتاب د پخوا غوندې په منظوم حمد پیل شوی دی خو په دویم لوست کې یې په نعت کې دا ابتکار شته چې په نثر دی. د کلاسیکو استادانو له کلامه را اخیستي حمدونه او نعتونه معمولاً په اسانه ژبه نه وي او په فکري لحاظ هم داسې مفاهیم پکې راغلي وي چې د کم عمر د زده کوونکو سر ورباندې سم نه خلاصېږي، د دې مشکل د اواړي یا کمولو یوه لاره خو داده چې حمدونه او نعتونه په نثر شي. د حضرت رسول اکرم د سیرت په کتابونو کې خورا خواږه او

له اخلاقي پیغامونو مالا مال حکایتونه پیدا کولای شو چې د کم عمر او بلکې د هر عمر د زده کوونکو لپاره به خورا مناسب وي. کاشکې د نصاب د کتابونو د تالیف په راتلونکي یا د معارف وزارت په قول په اساسي پړاو کې د منظمو حمدونو او نعتونو په ځای د زده کوونکو لپاره قابل درک او خوږو نثرونو ته لازيات پام وشي.

د شپږم ټولگي د پښتو کتاب دریم لوست چې (پوهنه) نومېږي، داسې پیل شوی دی:

(علم د پوهې، پېژندنې او خبرتیا په معنا دی. پوهنه د یوې رڼا په څېر د انسان زړه او دماغ او د هغو د بريالیتوبونو لارې روښانه کوي، انسان له بې لارۍ او مایوسۍ څخه ژغوري او خپلې موخې ته یې د رسېدو لارې چارې برابرې. له بلې خوا ناپوهې داسې تیاره ده چې انسان له ډار، خطرو او خواري سره مخامخ کوي.)

زه په دې متن سم نه پوهېږم. ډار او ناپوهې څه رابطه سره لري؟ ایا خطر یوازې د ناپوهو په برخه وي؟ دلته (زړه) او (دماغ) ته د (هغو) ضمیر راوړل شوی دی، مانا دا چې دوه سره بېل شیان یې بللي دي. که یې بېل وبولو نو علم د (زړه) په روښانولو کې څه ونه لري؟ د بريالیتوبونو د لارو روښانه کول (څه ته وايي؟ پوهه ممکن له بنیاد سره مرسته وکړي چې بې لارې نه شي خو داسې څه ثبوت نشته چې پوهه مو له مایوسۍ وژغوري. د معنا ضعف د کتاب په اکثره لیکنو کې وینو.

د اتم لوست پیل داسې دی: (مطالعه داسې کړنه ده چې د انسان له سترگو او مغزو څخه د ناپوهۍ پردې لرې کوي.)
د سترگو پردې خوشته مگرد مغزو پردې څنگه وي؟ او بیا د سترگو له پردو سره پوهه یا ناپوهي څه رابطه لري؟

د نهم لوست اوله جمله دا ده: (هغه څه چې په خلکو کې د سړي عزت او اعتبار ساتي هغه رښتیا ویل او له دروغو څخه ځان ساتل دي.) که یو څوک قاتل وي خو دروغ ژمنه وي ایا عزت او اعتبار به یې ساتل شوی وي؟ نهم لوست چې (رښتیا ویل) نومېږي زما په گومان د کتاب تر گردو عالي لیکنه ده مگر دغه اوله جمله یې شاعرانه مبالغه ده، د کم عمره زده کوونکو په فکري روزنه کې برخه نه اخلي.

د کتاب د څلورم لوست عنوان د (کتاب څنگه منځ ته راغی) جمله ده. په کتاب کې د دې جملې مخې ته د سوالیې او نداییې دواړه نڅښې شته. زه پوه نه یم چې دلته نداییه څه معنا لري. په دې کتاب او دغه راز د شپږم ټولګي د دري او ساینس په کتابونو کې چې ما د دې لیکنې لپاره ولوستل د املايي نڅښو په استعمال کې ډېرې تېروتنې وې. بهتره ده د کتابونو د چاپ په راتلونکي پړاو کې دا ستونزه ختمه شي. د شپږم ټولګي د پښتو په اکثر ورسونو کې د جوړښت په لحاظ ناسمې جملې وینو. په څلورم لوست کې لولو: (همدا وه چې ځینو خلکو به په لرګیو کې د یوې نښې په توګه نښانې کولې.)

په شلمه پېړۍ کې چې له انګلیسي ژبې څخه ژباړې زیاتې شوې، دې لړۍ په پښتو لیکنو منفي اغېزې هم وکړې. د (په توګه) بې ضرورته استعمال د دې ډول اغېزو یو مثال دی. په انګلیسي کې لولو:

Our people regarded him as a great leader.

ټکي په ټکي ژباړه یې داسې ده: زموږ خلک هغه د یو لوی رهبر په توګه ګڼي. حال دا چې د پښتو د خپل جوړښت تقاضا دا ده چې دا جمله داسې ژباړو: زموږ خلک هغه یو لوی رهبر ګڼي.

د دې کتاب په دویم مخ کې لولو: (زده کوونکي دې په دوه کسيزه توګه شعر د املا په توګه یو بل ته ووايي او ودي لیکي.)

که څه هم د موقتې ادارې د جوړېدو په لومړيو ورځو کې لا د معارف مقاماتو دې ته پام وکړ چې تدریسي کتابونه د خشونت له مفاهیمو خالي کړي او څو کاله وروسته بیا غلي اتمړ هم همدا خبره کوله مگر دا کتابونه لا تر اوسه له سوله ییزو افکارو سره پوره اشنا نه دي. د شپږم ټولګي د پښتو شپږ دېرشم لوست (د هېوادنۍ مینې ترانه) نومېږي، دلته یې ټول متن را اخلو:

ما ټول عمر وطنه ستا په غم ژړلي دي
دردونه مې ملي دي ما لا کم ژړلي دي
په هره لوبشته خاوره دې له سرو ماله تېریم
د بښمن زما له هوډه دم په دم ژړلي دي
بریاوې د تاریخ مې د جهان خلکو ته درس دی
د هرې نیمګړتیا سره مې سم ژړلي دي
ارمان زما ملي دی د ولس له زړه خبریم
همیش مې د بري د خنډ په تم ژړلي دي
چوپړ کې د هېواد د خپلو خلکو نوکري کړم
ملي یو والي لار کې مې هر دم ژړلي دي
کارګر د خپل هېواد یم خپلواکي او سوله غواړم
جهان زما د پریکړو په پرتم ژړلي دي

که څه هم ابی-ټوله بی، مگر دلته یوازې هغې جنګي روحیې ته اشاره کوو چې دغه متن یې القا کوي. موږ ولې په وطني اشعارو کې همېشه د دښمن تصور وکړو؟ زموږ بریاوې ولې نورو ته درس شي؟ ولې یوازې له سرو ماله تېر شو؟ جهان له موږ سره څه میرخي لري چې زموږ د پریکړو پرتم یې وژپوي؟ په دې کې شک نه شته چې د افغانستان جغرافیایي موقعیت، د خلکو بېوزلي او د ټولنې قبایلي جوړښت د

دې سبب گرځېدلي چې زموږ ملت له لویو او وړو، او تحمیل شویو او تحمیل کړیو گڼو جگړو سره مخامخ شي. د خوشحال خټک کړوسي کامگار خټک د هندوستان په لار کې د افغانستان ستراتیژیک موقعیت ته څو سوه کاله پخوا پام شوي او ویلي یې وو چې:

ستا د حسن پاچا ملک د کابل واخیست

اوس به هند و دکن اخلي کشمیر ورو ورو

مگر د دې واقعیتونو معنا دا نه ده چې موږ خپلو خلکو او په تېره بیا خپلو ماشومانو ته دنیا د خړپ و ترپ، او کېنې او میرڅۍ ځاله معرفي کړو او هغوی ته له نورو سره د مینې کولو په ځای دا احساس ورکړو چې چاپېریال له غلیمانو مالامال دی، بد گومانه اوسئ.

د شپږم ټولگي په پښتو او دري کې ځینې لوستونه د ژبې او گرامر په اړه دي. د دغو موضوعاتو د را اخیستلو گټه خو معلومه ده خو په پښتو کتاب کې دغه درسونه په مناسبه طریقه نه دي بیان شوي.

د لته د کتاب اووه لسم لوست ټول لولئ:

ساده کلمه

کلمه: هغه لفظ چې د یوې معنا او موخې له پاره له خولې څخه ووځي، کلمه بلل کېږي لکه: قلم، کتاب، مېز، څوکی، تخته او نور. کلمې له تورو څخه جوړېږي.

زموږ کور په ښار کې دی. زه هره ورځ خپل درسي مواد لکه: کتاب، قلم او کتابچه په خپل لاسي بکس کې ږدم او ښوونځي ته روانېږم. زموږ ښوونځی په ډېر ښه ځای کې دی. لوی او ښکلی چمن هم لري. د لوړو ټولگيو زده کوونکي د تفریح په وخت کې د ښوونځي په میدان کې فوټبال او والیبال کوي. زه په ټولگي کې خپل مېز او څوکی پاکه ساتم. د زده کړې په وخت کې د ښوونکي خبرو ته غوږ نیسم. د شپږم

ټولگي کتابونه چې د ښوونځي د ادارې له خوا ماته را کړل شوي دي، هغه ښه ساتم او پوښ ورکوم چې خیرې نه شي. کله چې درس خلاص شي د ترانې په ویلو سره موږ رخصتېږو او د کور په لور روانېږو. څه فکر کوئ دغه لوست د کلمې د مفهوم په رسولو کې له زده کوونکي سره لازمه مرسته کولای شي؟ د کم عمر زده کوونکي ته ممکن سوال پیدا شي چې کله په پټه خوله یو متن لولي او یا یې لیکي، ایا هغه به له کلمو جوړ وي که څنگه؟ ځکه په تعریف کې له خولې څخه د وتلو شرط هم شته.

شپږ ویشتم لوست (جمله) نومېږي او جمله پکې داسې تعریف شوې ده: یوه یا څو کلمې چې بشپړه معنا او مفهوم ورکړي جمله گڼل کېږي. (خو په لسم لوست کې د (کلمې) تعریف دا دی:

(هغه کوچیني ژبني توکي دي چې ځینې یې په خپله پوره معنا لري او خپلواک مفاهیم لري او ځینې یې په یوازې توگه معنا نه ورکوي.) د دغو تعریفونو په رڼا کې زده کوونکی سم نه پوهېږي چې د بشپړې معنا لرونکې کلمه جمله وبولي که کلمه؟

په درویشتم لوست کې دغه منظوم حکایت لولو:

(له یو کلي نه گیدړه تېرېدله
چرگ یې ولید سمدستي ودرېدله
په ډېر مکړيې د چرگ وکړ ادب
وبلې پېژنم ستا پلار اوستا نسب
ستا د پلار اواز خو ډېر خوږ و په بانگ کې
داسې بانگ د بل چرگ نه و په جهان کې
خوند به وکړي که ته وکړې اوس یو بانگ

کاشکې وي دا ستا اواز د پلار په شان
چرگ رانېغ شو چې اوس وکړي یو خوږ بانگ
هغې ټوپ کړ چرگ یې ونيو په یو ان
چرگ برباد شولو له خپلې ناپوهۍ
د گیدرې لاس کې شو په مکاری)

په دې متن کې شاید د ځینو لوستونکو پام له (بانگ) سره د
(جهان)، (شان) او (ان) د قافیه کېدو مشکل ته واوړي مگر تر دې
لویه ستونزه پکې د متن له اخلاقي پیغام سره تعلق لري. د کم عمر زده
کوونکي ممکن دا معنا ورنه واخلي چې که هر څوک ورسره په ادب
چلېږي، په چلند کې یې باید چل وويني. دا بد بینانه نظر د ماشومانو
په اخلاقي وده کې مرسته نه شي کولای. دغسې نیوکه په ځینو نورو
درسونو هم کېدای شي.

په افغانستان کې اکثره هغه لیکنې چې د کم عمر د کسانو لپاره وي،
د کشرانو ارزوگانو، روحیې او شرایطو ته پکې پام نه کېږي بلکې د
لویانو خپلې هیلې او تقاضاوې پکې لولو چې ډېر ځله ماشومان او د
تنکي عمر زلمکي زمولوي، په ځان او خپل وجدان یې بې باوره کوي
او د لویانو له هدایتونو څخه د نفرت احساس ورپیدا کوي.
د شپږم ټولگي د پښتو نولسم لوست چې دلته یې راانقلوو، له کشرانو
څخه د مشرانو د بې ځایه غوښتنو یو څرگند مثال دی:

(موره افغانان یوو

د خپل هېواد رښتیني خدمتگاران شو.

په ټولنه کې د ټولو غوره او منل شویو اصولو درناوی وکړو.

په ټولنه کې د نېکو خلکو د کړنو پیروي وکړو.

د خپل ټاټوبي د شتمنيو، ویاړونو او بریاوو بڼه ساتونکي او پالونکي شو.

د ټولنې د خیر، لوړتیا او ښېگڼې په چارو کې ونډه واخلو. د خپل کور، کلي سیمې او چاپېریال له پاک ساتلو سره د زړه مینه ولرو.

کوچنیانو ته د ژوند په چارو کې سالمې لارښوونې او ګټورې مشورې ورکړو.

په ورځني ژوند کې د میندو او خویندو خواخوږي او مرستندویان واوسو.

تل پر کوچنیانو شفقته او د مشرانو درناوی په پام کې ونیسو. ایا ماشومانو ته سالمې مشورې ورکول د مشرانو کار دی که د شپږم ټولګي د زده کوونکي؟ ایا د وطن له ساتلو رانیولې د مشرانو تر درناوي او پر ماشومانو باندې تر شفقت او ان د کلي او سیمې تر پاک ساتلو پورې په یوه ځل او په څو کرښو کې دا ټول مسوولیتونه ډیر درانه نه دي؟ زما په نظر د داسې متنونو په لوستلو سره خو یا زده کوونکي د وجداني عذاب احساس کوي، ځکه په ځان کې د دومره هر اړخیزو ښېگڼو صلاحیت نه ویني او یا دا تصور ورپیدا کېږي چې دا هسې یو ګپ دی، صرف د امتحان لپاره یې زده کړه، نور مه پسې ګرځه دا دواړه حالته خطرناک نتایج لري.

ب، دري:

د شپږم ټولګي دري د پښتو په نسبت تېروتنې کمې لري مګر بیا هم یو مناسب تعلیمي کتاب ورته نه شو ویلی. دلته هم د پښتو کتاب په څېر د معنا ضعف وینو. د معنا د ضعف او کمزوري منطق یوه بڼه چې د اخلاقو په باب له خپلو پخوانو کتابونو په میراث را پاتې ده، دا ده

چې د یوه شي د اهمیت د څرگندولو لپاره نور شيان به اهمیتته کوو. د شپږم ټولگي د دري په اته څلوېښتم مخ کې لولو: (علم از مال بهتر است زیرا علم ترا حفظ کند و مال را باید تو نگهداری نمایی.)

موږ څه مجبور یو چې مال له علم سره پرتله کړو؟ هر یو خپل ځای لري او بېلو بېلو اړتیاوو ته ځواب وایي. د شپږم ټولگي په ساینس کې چې د کتاب پوره نوم (ساینس، صحت و محیط زیست) دی، لولو چې: (زیان و ضرر مواد مخدر به مراتب از زیان جنگهای تباه کن، قحطی، فقر، امراض مهلک و کشنده و با، ایدز و غیره بیشتر بوده و سبب تباهی جوامع بشری می گردد.)

پاسنی خبرې چې د کتاب په اتم فصل کې راغلي دي، له ساینسي حقایقو سره چې په تجربو ولاړې وي، سمون نه خوري. داسې جملې چې له زده کوونکي لاره خطا کوي، د منطقي مغالطې پیداوار دي. دغه مغالطه د نامتجانسو شيانو د یو ځای کولو له پخواني عاده سرچینه نیسي.

د پښتو کتاب په دولسم لوست کې یو خوږ حکایت راغلی چې د یوه شي د اهمیت د ښودلو لپاره د بل شي د بې اهمیتته کولو د عیب جالب مثال دی. څرنگه چې دغسې کیسې زموږ په اخلاقي ادبیاتو کې عامې دي او د ښوونځیو په کتابونو کې یې هم ډېر ځله لوستلای شو، نو اشاره ورته پکار ده. حکایت دا دی:

(یوه زاړه تجربه کار سړي زامن راوغوښتل، خپل شته او مالونه یې پرې ووپشل. په پای کې څه گانه پاتې شوه. پلار وویل: (هر چا چې ښه کار وکړ دا به د هغه وي.) وروسته تر څو ورځو یې زامن راغلل او پلار ته یې په وار سره داسې بیانونه وکړل.

مشر زوی وویل: (یوه سړي ماته خور وپی امانتې را کړې وې. هیڅوک هلته نه وو او هیچا ونه لیدو. بل وخت یې چې وغوښتې بېرته مې ورکړې. ایا پلاره دا ښه کار نه دی؟)

پلار یې ځواب ورکړ: (تا خپله غاړه خلاصه کړې ده، نور دې هیڅ نه دي کړي.)

منځوی زوی وردمخه شو او ویې ویل: (یوه ورځ د رود غاړې ته تللی وم. یو هلک اوبو اخیستی و، نژدې و چې ډوب شي. ما ځان اوبو ته واچاوه، هلک مې راو کښی او موږ ته مې یووړ. ته ووايه پلاره دا کار د انعام وړ نه دی؟)

پلار ورته وویل: (تا ښه کار کړی دی، مگر زما په خیال تا داسې کار نه دی کړی چې د انعام وړ دې وي.)

کشر زوی لاس په نامه وروړاندې شو. (پلاره! یوه سړي چې ما ورسره هیڅ بد نه و کړي له ما سره یې داسې چلند وکړ چې نژدې مې شوی وم. بله ورځ هغه سړي د یوه پان په زی پروت و، که په اړخ شوی وای لاندې لوېده او مې کېده. زه ورو ورو ورغلم سمې ته مې کش کړ او له مرگ څخه یې نجات موند.)

پلار نارې کړې: (شبابش زویه! د بدو پر ځای ښه کول د هوښیارانو او ښو خلکو کار دی او هغه مال چې د وېش څخه پاتې و خپل کشر زوی ته یې په انعام کې ورکړ.)

دلته د دې لپاره چې د بدو په مقابل کې ښه کول مهم وبلل شي، د ماشوم له مرگه ژغورل یې اهمیتته ښودل شوي دي. پلار د امانت د ورکړې په اړه مشر زوی ته منطقي خبره کوي او د انعام مستحق یې نه گڼي خو منځوی زوی ته دلیل نلري او څرنگه چې له بدو خلکو سره ښه کول په خپل ذات کې منطقي کار نه دی نو له کشر زوی سره د بل سړي

د بد کولو مثال نه ورکول کېږي. که یې مثال موجود وای بیا به یې منل لا مشکل شوي وو.

په پاسني حکایت کې امانت یو عادي عمل گڼل کېږي خو د شپږم ټولگي په دري کې شپږ ویشتم لوست د امانت ستاینې ته بېل دی. دغه درس دلته را اخلو:

(امانت داری

امانت داری خصلت خوب و پسندیده است که هر انسان باید داشته باشد. خصوصاً انسان مسلمان.

انسان امانتدار را هر کس دوست دارد. بالای او هر شخص اعتماد می نماید. در ضمن، اعتماد به نفس انسان امانتدار روز به روز نزد خودش بالا می رود او احساس خوشی می نماید.

امانت را قبول کردن یک مسوولیت را به دوش گرفتن است. انسانی که این مسوولیت را قبول می کند باید آن را در وقت و زمانش مسترد نماید، به قول و زبان خود صادق باشد.

باید در حفظ و نگهداری امانت بسیار کوشا باشیم و امانتی که به ما سپرده شده است، آن را با پایمردی و متانت به صاحبش اعاده کنیم. هیچگاه در امانت خیانت نکنیم، تا شخصی امانت دهنده از ما خوشنود گردد و رضایت خالق جهان را نیز به دست بیاوریم.)

د دري ژبېو ښوونځيو زده کوونکي چې په پښتو کې هغه کیسه لولي او په دري کې دا پاسنی متن لولي، د امانت په اړه به څه نتیجې ته رسېږي؟ داسې ښکاري چې د درسي کتابونو د هماهنگي اصل ته لا زیاته توجه پکار ده. خو که راشو بېرته د امانت په اړه په دري کتاب کې راغلي متن ته امانت زموږ په پخواني اجتماعي او اخلاقي نظام کې له دوو جهتونو ډېر اهمیت لري. یو یې دیني-فلسفي اړخ دی. د

امانت هغه مفهوم چې حافظ يې يادوي: اسمان بار امانت نتوانست کشيد، او بل اړخ يې له پخواني اجتماعي نظام سره تعلق لري چې ليک ولوست، د اسنادو ثبت او د حقوقي معاملو د څارنې دفترونه پکې د اوس هومره نه وو او په نتيجه کې د امانت اخلاقي ضرورت لا ډېر محسوس و. د شپږم ټولگي زده کوونکي د امانت په ديني-فلسفي مفهوم نه شي پوهيدلای او په اجتماعي لحاظ يې اوس اهميت هغومره دی لکه د پښتو کتاب په کيسه کې چې يې ذکر وشو، نو په دري کتاب کې چې څه ويل شوي دا د امانت په اړه له پخواني اجتماعي نظام او دهغه نظام د اړتياوو په اساس له منل شويو اخلاقياتو سره تعلق لري، د اوس وخت زده کوونکي ته د ژوند په سفر کې ډېر څه نه ورزده کوي. په دې سربېره د وچو نصيحتونو په بڼه او هغه هم په کليشه يي ژبه باندې د اخلاقو زده کړه په لوستونکي کې له دې موضوعاتو سره د مينې په ځای ممکن کرکه پيدا کړي. د دري کتاب درويشتم لوست نه يوازې وچ او په سوليدلي سبک نصيحت دی بلکې د کتاب د ځينو نورو درسونو غوندې د بيان او معنا غلطۍ هم پکې شته:

(صبر و شکیبایی)

صبر و شکیبایی نیرویی است که انسان را در مقابل مشکلات و دشواریها مقاومت می بخشد. طاقت و توانایی فرد را بلند می برد و شخص را جرات می دهد که با همه نابسامانی ها مجادله و مقابله کند. انسان صبور هیچگاه از سختیها و ناملايماتی که در زنده گی برايش حادث می شود هراس نمی نماید و با آن مقابله می کند.

کسانیکه از صبر و شکیبایی در امور روزانه زنده گی کار می گیرند ، مایوس نمی شوند. غمها ، دشواریها ، ناداری ، فقر و غیره را تحمل می کنند.

و هیچگاه زبان شکوه و شکایت را باز نمی نمایند. خیالات و تشویش نمی تواند بر ایشان غلبه حاصل کند. چنین اشخاص در تمام کارها کامیاب و موفق می گردند. حیات و زنده گی را خوب و بهتر سپری می نمایند.)

که صبر دا شی وی نو انسان په ژوند کې بل هیڅ اخلاقي فضیلت ته اړتیا نلري. (خیالات) په دري کې څه ته وايي؟ د دې متن دریم پاراگراف چې په (و) پیل شوی دی ، په کتاب کې همداسې دی. د افغانستان په درسي کتابونو کې له پخوا راهیسې د اشخاصو د معرفي یو کلیشه شوی او تړلې حده بې گټې سبک وینو چې د شپږم په دري کې هم تکرار شوی دی. مثال:

(محبوبه هروی

نامش محبوبه ، اسم پدرش منشی ابوالقاسم است. در صبح روز اول ماه جدی سال ۱۲۸۵ هجری شمسی در بادغیس تولد یافته است. علوم مروجہ در زبانهای دری و عربی را نزد پدر و مادرش فرا گرفت. این شاعر دارای طبع روان بود و در سرودن انواع مختلف شعر دسترسی کامل داشت.

محبوبه در انشا و حسن خط لیاقت و مهارت بسزا داشت. مجموع ابیات سروده شده وی به پنج هزار بیت می رسد. این زن فاضل در ماه حوت سال ۱۳۴۵ هجری شمسی چشم از جهان پوشید.)

په دغه متن کې راغلې خبرې د محبوبې په اړه داسې څه نه رازده کوي چې زموږ د لارې مثال شي. کابو ټول لوستي کسان مروجہ علوم زده

کوي. د روانې طبعې خبره خو د کابو هر شاعر په اړه شوې ده. د بيتونو د تعداد يادونه يې هم خاص څه نه رازده کوي، ځکه دا يوه متوسطه اندازه ده. که د خيام د څلوريځو کموالي ته اشاره وکړو نو زده کوونکي ورنه دا مطلب اخيستی شي چې لويه شاعري د شعرونو د شمېر په زياتوالي پورې نه ده غوټه او يا که ووايو چې خوشحال په سياسي او اجتماعي لحاظ ډېر مصروف ژوند درلود مگر بيا يې هم تر اکثرو شاعرانو ډېر اشعار ويلي دي، نو د هغه د فعال ژوند په اړه به يو تصور راکړي، مگر د محجوبې د اشعارو د تعداد په اړه معلومات زده کوونکي ته نور الهام نه شي ورکولی. د شعر په بېلو بېلو انواعو پوره لاسبري، يوه مبالغه ده چې په پخوانو تذکرو کې يې مثالونه ډېر مومو خو په اوسنۍ زمانه کې يې ناسم معلومات گڼو. په انشا کې له مهارته منظور څه دی؟ ايا ثرونه يې کښلي او هغه ډېر کامياب وو؟ پاسنو جملو ته ورته جملې له ډېرو کلونو راهيسې د افغانستان د معارف په کتابونو کې وينو چې بهتره ده له يکنواخته حالته راووځي. مثلاً دا به بهتره وه چې د محجوبې معرفي ته له دې نظره کتل شوي وای چې پخوا به ډېرو لږو مېرمنو لوړې زده کړې کولې خو دا چې په يوه منوره کورنۍ کې دنيا ته راغلې وه نو پلار و مور يې ورباندې زده کړې وکړې او داسې تکړه مېرمن ورنه جوړه شوه. پکار خو داده چې د هر چا ژوند ته له نوې زاوېې وگورو او دخپل ژوند لپاره نوي څه ورنه زده کړو.

د شپږم ټولگي د دري په دوه څلوېښتم لوست کې استاد خليلي معرفي شوی دی، داسې:

(استاد خليل الله خليلی فرزند ميرزا محمد حسين مستوفی الممالک عهد امير حبيب الله خان بوده است. استاد خليلی در ماه شوال ۱۳۲۴ هجری قمری در شهر کابل در مجاورت زیارت شاه

دوشمشېره رح در سرای پدر خود که به نام باغ شهر آ را یاد می شد به دنیا آمد.

استاد خلیلی در نظم و نثر آثار استادانه یی از خود باقی گذاشته است. مقالات تحقیقی و اشعارش در مجلات کابل از جمله در مجله آریانا و سایر نشریه ها به چاپ رسیده است.

د دغه متن لویه برخه له غیر ضروري معلوماتو ډکه ده. د هغه د زوکړې د ځای دومره دقیق ادرس د شپږم ټولګي زده کوونکي ته څه ګټه لري؟ د کابل په خپروونو کې د استاد خلیلي د اشعارو او لیکنو خپرېدل یا نه خپرېدل د هغه د شخصیت یا علم و هنر په اړه څه راته وایي؟ د کتاب مولفانو کولای شوی چې د استاد خلیلي په ژوند کې الهام بڅښونکي اړخونه ومومي او هغه زده کوونکو ته ولیکي. مثلاً زده کوونکي ممکن له دې خبرې الهام واخلي چې استاد خلیلي د شورویانو د یرغل په وخت په سپینه ږیره او تیر عمر د وطن د ژغورنې لپاره هڅه وکړه او د دې لپاره چې له خپلو بې وزلو وطنوالو لرې نه شي، نیویارک یې پرېښود، په پېښور کې دیره شو. دغه راز، دا خبره ممکن الهام بڅښونکې وي چې خلیلي په یوه شتمنه او قدرتمنه کورنۍ کې دنیا ته راغی. دی لا ماشوم و چې کورنۍ یې قدرت او ثروت له لاسه ورکړل، مګر ده له زده کړې او هڅې لاس وانه خيست، د زمانې پېښو وارخطا نه کړ او لوی سړی ورنه جوړ شو.

د ښوونځي د کتاب د یوه لوست په څېر هره لنډه لیکنه که د موضوع په اړخونو کې په خاص اړخ تاکید ونکړي او هغه تاکید د زده کوونکي اړتیاو ته په پام سره غوره شوی نه وي، ممکن ګټه ونلري. د شپږم ټولګي په دري کې کاپيسا ولایت په یوه نسبتاً مفصله لیکنه کې معرفي شوی دی، دلته یې د سر څو جملې را اخلو:

(ولایت کاپیسا در شمال شرق کابل واقع گردیده است که در حدود ۳۰۰۰ سال قدامت تاریخی دارد. مرکز آن محمود راقی می باشد. حصه اول کوهستان، حصه دوم کوهستان، نجراب، تگاب، اله سای و کوه بند از جمله ولسوالی های آن است. آب و هوای آن مانند کابل زمستان سرد و تابستان معتدل دارد. بلندی آن از سطح بحر به ۱۵۰۰ الی ۲۰۰۰ می رسد و مساحت آن ۱۸۷۱ کیلومتر مربع است.

پیداوار مهم زراعتی آن: گندم، جواری، برنج، لوبیا و پنبه می باشد. که پنبه کوهستان، انار تگاب، پنیر و چهارمغز نجراب و توت کوه بند در سطح مملکت درجه عالی را حایز هستند. کوهستان با داشتن جاهای تاریخی و آب و هوای خوش همیشه مورد توجه سیاحان بوده است. از جمله نقاط دیدنی آن می توان از کوههای ریگ روان تپه حصارک و منظره زیبا و خوش آب و هوای صیاد نام برد...

زموږ د گڼو معلوماتي ليکنو غوندې دلته د خورو ورو معلوماتو باران وینو چې لوستونکي په تکلیفوي او زده کوونکي خوارکي چې ممکن د هغې په یادولو مجبور شي، لا ډېر کړوي. دلته ډېر ځایه جملې په یو بل پسې د منطق له مخې نه بلکې د تصادف له مخې راغلې دي چې د زده کوونکي د فکر په روزنه کې برخه نه شي اخیستلای.

لږ مخکې د محجوبه هروي یادونه وشوه. د محجوبې تر لنډ ژوند لیک لاندې د هغې د کلام نمونه لولو. لومړی بیت یې دا دی:

صیقل زن از آینه دل زنگ برانداز

بر شاهد مقصود پس آنگه نظر انداز

د عرفاني تجربې او سمبولیزم دغه بیت به د شپږم ټولگي زده کوونکو ته څنگه بیانوي چې دوی ورباندې پوه شي او خوند ورنه واخلي؟ د

افغانستان د معارف په کتابونو کې ډېر ځله د زده کوونکو عمر، تجربه، سويه او ذوق په نظر کې نه نیول کېږي.

ج، ساینس:

د شپږم ټولګي د ساینس په کتاب کې یوازې د معلوماتو ورکړې ته پام نه دی شوی بلکې تر ډېره حده دې ته هم کتل شوي دي چې زده کوونکی له دغو معلوماتو په خپل ژوند کې استفاده وکړي. دغه راز په ډېرو مواردو کې هڅه شوې ده چې د افغان زده کوونکي د خپل ژوند په چاپېریال کې مثالونه وموندل شي خو په دې ډول هم له موضوع سره دلچسپي پیدا کړي او هم یې درک ورته اسانه وي. البته دغه کتاب له ځینو جدي ستونزو خالي نه دی.

په دې کتاب کې ډېر ځله داسې کلمې راځي چې زده کوونکي ته مبهمې پاتېږي. مثلاً په اووم مخ کې لولو: اعضای سیستم تنفسی به ترتیب عبارت از بینی، حلقوم، حنجره، قصبته الریه، برانشی ها، شش ها و کیسه های هوایی می باشد.

هوا از طریق سوراخ هایی بینی داخل نل های تنفس شده به شش ها می رسد.

د نل های تنفسی په باره کې نه تر دې مخکې او نه تر دې وروسته څه معلومات شته او کله چې د تنفسي سیستم د غړیو نومونه اخیستل کېدل نو هم د دغو نلونو یادونه پکې نه وه. دغسې مجهول موارد په دې کتاب کې نور هم شته.

موږ ته د ساینسي مطالبو د لیکلو لپاره له تېرو لسيزو یو سبک راپاتې دی چې کله کله د لومړنیو ژباړونکو د مبهمې ژباړې په وجه لازمه وضوح نه لري. اوسنو مولفانو ته پکار ده چې د پخوانو مولفانو او ژباړونکو د لیکلو طرز ته په انتقادي نظر وګوري. موږ په

ساینسي ژبه کې (وینه) له تېرو څو لسیزو راهیسې حیاتي ماده بلل کېږي، د شپږم ټولګي د ساینس په اوسني کتاب کې یې هم حیاتي ماده بللې ده. په دې کتاب کې لولو: (خون ماده حیاتي است که به شکل مایع سرخ رنگ بوده، اکسیجن و مواد غذایی را به تمام قسمت های بدن رسانده و مواد اضافی را از حجرات بدن نقل می دهد.) زه نه پوهېږم چې وینه یې دلته ولې حیاتي ماده بللې ده؟ که منظور ورته دا وي چې ژوندي ماده ده، یا مهمه ماده ده نو د بدن نور غړي هم ژوندي دي او خپل اهمیت لري، زده کوونکي ته سوال پیدا کېږي چې د (ماده حیاتي) کلمې ولې د نورو په تعریف کې نه شته. ایا که دا تعریف داسې پیل شي چې: خون مایع سرخ رنگ بوده،... څه عیب لري؟

په یو ویشتم مخ کې لولو: (ذرات اساسی یا کوچکتین ذرات عناصر را اتمها تشکیل میدهد که در تعاملات کیمیاوی و ترکیب مرکبات کیمیاوی متعدد و متنوع به حیث کتله واحد حصه می گیرند. اتمها به نوبه خود از ذرات کوچکتري مانند پروتون، نیوترون، الکترون وغیره متشکل می باشند.)

په دې تعریف کې اول لولو چې اتمونه د عناصرو تر ګردو وړې ذرې دي او په وروستۍ جمله کې بیا دا تر ګردو وړه ذره په لا وړکیو ذرو وېشل شوې ده. دغه راز د (اساسی) او (عناصر) تر منځ د (یا) له کلمې زده کوونکي یا بل هر لوستونکي دقیق مفهوم نه شي اخیستلای. دغه پیل به شاید داسې بهتره وای: اتم ها کوچکتین ذرات اساسی عناصر را تشکیل می دهد که.. په دې بڼه کې به زده کوونکي پوهیده چې اتم په اساسي ذرو کې تر ګردو وړکی دی.

زما په ګومان دلته د (تعاملات کیمیاوی او ترکیب مرکبات کیمیاوی) عبارتونو ته ځکه ضرورت نه شته چې زده کوونکي لا له

دغو موضوعاتو سره بلد نه دی. دی دغه تعریف له یاده زده کولای شي خو ورباندې پوهیدای نه شي. په دې سربېره دلته د (متعدد و متنوع) په مفهوم خو د ټول کتاب تر لوستلو وروسته هم پوه نه شوم. په دې کتاب کې د مجهول د بیان لپاره له نورو مجهولاتو استفاده نسبتاً ډېره وینو. د مخلوط په تعریف کې لولو: (مخلوط ماده یی است که از یکجا شدن فزیکي دو یا چند ماده متجانس (عناصر یا مرکبات) تشکیل شده باشند.)

د شپږم ټولګي ساینس د فزیکي یو ځای کېدو په باره کې راته څه نه وایي نو په داسې حالت کې به زده کوونکی له دې تعریفه څه مطلب واخلي؟

په دې کتاب کې په لږو کلمو کې د ډېر مطلب د ځایولو هڅه وینو چې په لوستونکي باندې ډېر فشار راځي. په دوه ویشتم مخ کې د (قشر های اتمی) په کوچیني عنوان پسې لولو: (الکترونها ذرات کوچک اتمی اند که به دور هسته اتم به مدارهای معین و سرعت معین در حرکت بوده دارای چارج واحد برقی منفی و کتله آنها یک بریک هزار و هشت صد و چهل حصه پروتونها و یا نیوترونها می باشد.)

په عنوان کې د اتمومي قشرونو ذکر کېږي، خو په متن کې د الکترون تعریف وینو او په تعریف کې داسې څه وینو چې زده کوونکی ورباندې پوهیدای نه شي. که موږ ډاډه یو چې زده کوونکی مثلاً له واحد برقي چارجه مفهوم نه شي اخیستلای نو بیا بهتره ده چې یا ورته مبهم مفاهیم واضح کړو او یا په تعریف کې تغییر راوړلو.

دغه راز یو نیم ځای د درس له غیر ضروري او بلکې ګونګ پای سره مخ کېږو. مثلاً له دالاندې کانکلوژنه څه نه ترلاسه کېږي:

(دیده می شود که عناصر اساس و تهداب تمام مرکبات عضوی موجودات زنده و غیر عضوی (غیر زنده) را تشکیل می دهند، بنا بر آن دارای اهمیت و ارزش خاص در تشکیل عالم طبیعت می باشد.)

دلته اساس و تهداب یعنی څه؟ د مرکباتو او بیا د هغو د عضوي او غیر عضوي وېش یادولو ته څه اړتیا شته؟ (ارزش خاص) څه ته وایي؟ په دنیا کې به داسې څه وي چې خپل اهمیت ونلري؟

د ساینس د کتاب په نولسم مخ کې د متجانسو موادو په تعریف کې لولو: (مواد متجانس موادی اند که از حیث ترکیب و ساختمان کوچکتترین ذره آن دارای عین خاصیت و ترکیب باشد مثلاً آب خالص، نمک، بوره، طلا و نقره. چنانچه کوچکتترین ذره مواد مذکور دارای عین خواص ماده اصلی می باشد.)

خو په یو ویشتم مخ کې د عناصرو په تعریف کې لولو: عناصر عبارت از مواد متجانسی اند که کوچکتترین ذرات آن (اتومهای آنها) دارای عین خواص و ساختمان باشند. مانند: طلا، نقره، آهن، کاربن، سلفر، سرب، آکسیجن، نایتروجن، کلورین، برومین و غیره.)

دغه دوه تعریفه لوستونکي ته دا امکان نه ورکوي چې د دغو دوو سره بېلو مفاهیمو فرق وکړي.

که خپلې خبرې را ونغاړم نو د دغو دریو کتابونو له لوستلو وروسته د معارف د کتابونو قدرمنو مولفانو ته زما د وړاندیزونو خلاصه دا ده چې:

یو، د معارف د کتابونو په گڼو لیکنو کې د جملو او پاراگرافونو تر منځ قوي تړاو نه شته داسې گڼ مثالونه پیدا کولای شو چې جملې له یو بل سره ژور منطقي تړاو نه لري او هسې د تصادف له مخې د یو بل په څنګ کې ایښودل شوې دي. د دې حالت لوی تاوان دا دی چې د زده

کونکي د تحلیل او استدلال د استعداد له روزلو سره مرسته نه کوي او دی مجبوري چې درسونه په اصطلاح په میخانیک ډول له یاده زده کړي. له یاده زده کول ځکه بې فایده دي چې څه موده پس بېرته هیرېږي. هسې وایي چې یوه طالب له بله پوښتنه وکړه چې صرف میر دې لوستی دی؟ هغه ورته کړه: ولې نه، ما هیر کړی هم دی!

دوه، د مطالبو په لیکلو کې په کافي اندازه وضوح نه شته د وضوح نشتوالی کله کله د نا تعریف شویو مفاهیمو د راوړلو په وجه دی او کله کله د لیکلو د کمزوري طرز په وجه.

درې، په درسونو کې راغلي اخلاقي پیغامونه له خشونت اوله بې ځایه قومي احساساتو په کافي اندازه خالي نه دي. دغه راز د اوسنۍ زمانې اخلاقي اړتیاوو او اخلاقي فلسفې ته لازمه توجه ورکې نه ده شوې. د اوسني وخت اخلاقي فلسفه په دې ټکي ټینګار کوي چې خپل خیر د ټولنې له خیره نه شو جدا کولای. که زه هر څومره ښه سپری یم خو چې د خلکو اولاد ته معارف نه غواړم نو معنایې دا ده چې له خلکو ښه ژوند او ډوډۍ اخلم له بلې خوا، په اوسنیو اخلاقو کې په فردي ازادیو ټینګار کېږي. زموږ په ټولنه کې د اختلافونو یوه لویه وجه دا ده چې بل څوک خپل ژوند ته نه پریږدو او له نورو غواړو چې زموږ ارزښتونه او زموږ خوښې خپلې خوښې او خپل ارزښتونه هم وګڼي. پکار خو دا ده چې معارف وزارت د افغاني ټولنې د ستونزو او نیمګړتیاوو په اړه یو دقیق تصور ولري او د دغه تحلیل او تصور په رڼا کې زده کوونکو ته هغه څه ورزده کړي چې دوی د تمدن او نیکمرغۍ له کاروان سره ملګري کولای شي.

څلور، د مطالبو محسوس، تصویری او عیني بیان ته لکه څومره چې پکار ده پام نه دی شوی، ډېر ځله له کلي ګویی سره مخ کېږو. کلي

گويي هم د ابهام سبب کېږي او هم په لوستونکي باندې د مطلب اغېز کموي.

پنځه، د دري او په تېره بيا پښتو له ځينو درسونو داسې ښکاري چې لیکونکو ته يې د خپلې لیکنې مشخص مقصد نه و معلوم لکه لیکونکو ته يې چې د مکتب د وخت د مقالو په څېر تش يو عنوان ورکړی وي چې مثلاً د پسرلي په اړه په دومره کرښو کې يوه مقاله وليکي او بيا دوی د عنوان په رڼا کې څو کرښې تورې کړې وي زما په خيال لیکونکو او انتخابوونکو ته بايد اول مقصد پوره روښانه شي، بيا مطلب انتخاب او برابر کړي.

شپږ، معارف وزارت د روان کال (۱۳۸۷) په پسرلي کې د نصاب د نویو کتابونو د املايي ستونزو د لرې کولو لپاره درې ورځنۍ سیمینار جوړ کړ چې زما په خيال خورا ضروري او مفید و. خدای دې وکړي د معارف د کتابونو په راتلونکو چاپونو کې د املا او لیک نڅښو ستونزو او د املا وحدت ته لږ پام وشي.

اووه، د زده کړې عملي او په ورځني ژوند کې قابل استفاده اړخ ته لا ډېره توجه پکار ده. په تېرو زمانو کې چې د چاپ صنعت نه و او له خلکو سره معلومات خورا محدود و، نو لوستونکي ته له هر ډول معلوماتو خبرېدا، په زړه پورې وه او مفیده يې بلله خو اوس چې معلومات بې حده ډېر موندلی شو، مجبور يو انتخاب وکړو او هغه څه زده کړو چې استفاده ورنه کولای شو. د ښوونې او روزنې د تاريخ ماهران وايي چې د پخوانۍ زمانې د تعليم د نظام يو عيب دا و چې تر ډېره حده پورې يې پوهه د پوهې لپاره مهمه گڼله، نه د استفادې لپاره. د دې شي نتيجه دا راووته چې پخواني علم د بشر په سوکالۍ

کې چندان برخه وانه خيسته. هر هغه شی چې پکار را نه شي د خلکو له پامه غورځي.

یوه مشهوره مقوله ده چې د زده کړې مقصد د خالي ذهن ډکول نه بلکې د بند ذهن پرانیستل دي. زما په خیال دا خبره د معارف د هر ښه کتاب د لیکونکو لپاره د لارې د مثال حیثیت لري.

مېنود

څو کاله پخوا مې په ازادي راډيو کې يوې خبريالې ته وويل چې له بېلو بېلو کسانو پوښتنه وکړي چې (خاصه موسکا) څه ته وايي. ځينو ورته ويلي وو چې خاصه موسکا يعنې ځانگړې موسکا، ځينو د مينې او ځينو د نفرت د اظهار معنا ورنه اخيستې وه. يو چا لا ويلي وو چې داسې موسکا چې په دنيا کې يې ساری نه وي. يوه بل کس د تحقير د څرگندولو ذريعه بللې وه.

ما همدا مختلف ځوابونه پکار و و ځکه غوښتل مې چې د ژبې د مبهم استعمال په اړه د يوه راډيويي مطلب په برابرولو کې ورنه استفاده وکړم.

د هغه يوه خاصه خندا وه، په خاص انداز يې راته وويل، يو خاص تگ يې و، يو خاص احساس مې وکړ... په دغو جملو کې د خاص کلمه صرف دومره راته وايي چې د ويونکي په زړه کې څه گرځي خو د بيان لپاره يې توري نه لري. موږ ډېر ځله د خپلو احساساتو، تجربو او مشاهدو د بيانولو لپاره مناسبې کلمې نه لرو مگر که غواړو چې کاميابه ليکوالي وشاعري وکړو بيا نو بهتره ده چې ځان په تکليف کړو او د خبرې د رسولو لاره ومومو. خاص تگ يعنې څه؟ ورو؟ چټک؟ شاوولي واولي؟ ښکته بڼه؟ د هيلۍ غوندې؟ زنگېدلۍ تگ؟ څنگه تگ؟ په لنډيو کې اورو:

زه يې په توره سپينه نه يم
 په لاره ښکته بڼه تله رنځور يې کړمه
 موږ وايو چې د پلاني سور سپين مخ دی. دا واضح عبارت دی خو په
 دې لنډۍ کې نوره وضوح هم شته:
 مخ يې په سپين کې سرخي وايي
 لکه خاصه چې په گلاب وغوړينه

له استاد شپونه مې ډېر ځله د ابجکټيو کوره لټيو Objective
 Correlative اصطلاح اورېدلې ده. دغه اصطلاح د انگليسي ژبې د
 نامتو شاعر وکره کتونکي ټي، ايس، اليبټ ده او منظور ورته دا دی
 چې شاعر و ليکوال بايد خپل هغه احساس ته چې د بيان لپاره يې
 کلمې نه لري، په عيني او محسوسه دنيا کې معادل او نظير جوړ کړي.
 تکره شاعر و ليکوال ته پکار نه ده چې ځان په دې خلاص کړي چې يو
 خاص احساس مې وکړ، بلکې هغه احساس بايد راوړسوي، لکه په
 لنډۍ کې چې په سپينو سرو مخونو کې هغه بېل رنګ راپېژندل شوی
 دی.

تکره ليکوال و شاعر د مبهمو ستاينومونو، قيدونو او عبارتونو
 راوړلو ته زړه نه ښه کوي. دی که کره کتنه کوي نو دا جمله چې له
 مبهمو کلمو مالا مال ده، شايد ونه ليکي: که څه هم د هغه يو شمېر
 شعرونه ځينې ستونزې لري خو په مجموع کې ويلی شو چې ښه
 شاعري يې کړې ده. (دی شايد دا جمله هم ونه ليکي: د هغه په شاعري
 کې خوند هم شته او رنګ هم.) په شعر کې رنګ څه ته وايي؟ د رنګ و
 خوند توپير به څنگه سره کېږي؟

موږ ان د خپلو تکره قلموالو په ليکنو کې مبهم عبارتونه په اسانۍ
 سره موندلی شو. د دې شي درې وجې کېدای شي: يو دا چې زموږ

ليکنۍ او گڼۍ ژبه د بلې هرې ژبې غوندې له بې شمېرو مبهمو عبارتونو ډکه ده او متل دی وايي چې اوسې په خوی به د هغو سې بله دا چې د دقيق عبارت موندل وخت غواړي خو اکثره مشهور ليکوال مود وخت کمی لري. درېيمه دا چې زموږ په فرهنگي ټولنه کې د نقد د کمزورۍ له کبله د نیمگړتیاوو په مقابل کې حساسیت کم دی.

زه یو لوی کیسه لیکوال پېژنم چې غوښتل یې د یو چا سترگې د لوستونکو سترگو ته ودروي. ده په ځلونو، ځلونو د سترگو مالکې ته وکتل او په میاشتو، میاشتو یې هڅه وکړه چې د هغې د لیمو لپاره نظیر او تشبیه ومومي. د لیکوالۍ په کار کې واقعي پرمختګ، واقعي مېنود (سعي) غواړي.

لیکوال او لوستونکي

ځينې لیکوال په ځان مبین وي او ځينې نور له لوستونکي سره خواخوږي لري. موږ د دغه دوه ډوله لیکوالو اخلاقي دريځ او روحیه د دوی له لیکنو پیژندلای شو.

که لیکوال د اسانه لغت په ځای بې ضرورته په مشکله کلمه پسې ګرځي، دی شاید هغه څوک وي چې لوستونکي ته درناوی ونه لري. د ده اصلي دلچسپي ممکن دا وي چې لوستونکی د پوه او عالم بنیاد په سترګه ورته وګوري. که لیکوال هغه خبره چې په یوه کرښه کې کېږي په لس کرښو کې بیان کړي، دی له لوستونکي سره خواخوږي نه لري، دی غواړي د ډېرو لیکنو لیکوال وبلل شي.

له لوستونکي سره د خواخوږي لرلو او نه لرلو توپیر یوازې د لیکنې له سبک نه بلکې د موضوع له انتخابه هم را معلومېدای شي. دنیا له بې شمېرو موضوعاتو ډکه ده. که موضوع ته له دې نظره ونه ګورو چې لوستونکو ته څه ګټه رسولای شي، موږ ممکن د هغو وخت ورضایع کړو. لیکوال باید په دې غور کړي وي چې لیکنه یې د چا لپاره ده او کوم قشر ته مخاطبه ده؟ ایا لیکوال د مخاطب کومه اړتیا پیژندلې او ده په لیکنه کې د اړتیا د لرې کولو هڅه شوې ده؟ ایا دی مخاطب ته هغه خبره کوي چې مخاطب ورڅخه هسې هم خبر دی او که څه نوي څه ورته لري؟

هغه لیکوال چې له لوستونکي سره مینه لري، هغه ته د موضوع د کمی مشکل نه ورپیدا کېږي ځکه له لوستونکي سره مینه له ځانه د راوتلو او جهان ته د کتلو سبب ګرځي. په ځان مین لیکوال په کم وخت کې د موضوعاتو د تکرارولو په ناروغۍ اخته کېږي.

په تېرو زمانو کې چې عام ولس نالوستی و او د ګڼو لیکوالو اصلي مخاطبان د دوی شتمن حامیان او درباریان وو، په ځان مینو قلموالو کابو ټول پام دې ته کړی و چې هغه څوک خوشحاله کړي چې دوی ته یې انعامونه ورکولای شول، خونن ورځ چې لیک لوست تر ډېره حده عام شوی دی نو په ځان مین لیکوال ممکن عوام فریبي وکړي، ممکن یوازې هغه خبرې وکړي چې ولس ورته چکچکې کوي او تارې وهي. خو په ولس مین لیکوال ممکن ډېر ځله داسې خبرې هم وکړي چې له عام پسندو نظریاتو سره په ټکر کې وي. دغه لیکوال ځکه داسې کوي چې دی له ولس سره د زړه له تله خواخوږي لري. دی دې ته اهمیت نه ورکوي چې ډېر کسان یې صفتونه وکړي، بلکې ډېر پام یې دې ته دی چې ستونزې اوارې او غوټې پرانیستل شي. پخوانو متل کړی دی چې دښمن به دې وځندوي او دوست به دې وژپوي.

ایا لیکوال باید یوازې په دې خاطر چې په ځان مین ونه بلل شي، له لوستونکو سره مینه ولري؟ ځواب منفي دی. لیکوال په خپل کار کې د واقعي پرمختګ لپاره او یا په بله ژبه له ځان سره د واقعا بڼه کولو لپاره دې ته اړ دی چې له لوستونکو سره مینه ولري. له لوستونکو سره مینه د دې سبب کېږي چې په لیکنه کې یې وضوح او ښکلا پیدا شي، چې داسې څه ولیکي چې د لوستونکي زړه ته لاره وکړي او ټولنې ته خیر ورسوي. واقعي لیکوالي واقعي مینه غواړي.

د خاطراتو کتابچه

يو وخت يوه کورس ته روان وم چې زلمو ته د ليکوالۍ تخنيکونه ورزده کړم. د کورس اوله ورځ وه. د ليکوالۍ په اړه د تېر عمر تجربه او کړې مطالعه مې رايا دله چې تر ګردو مهمه خبره په لومړۍ ناسته کې وکړم.

په هغه ورځ مې راغليو زلمو ته وويل چې د ليکوالۍ د زده کړې او په دې کار کې د پرمختګ لپاره تر ګردو ښه طريقه دا ده چې سپړی د خاطراتو کتابچه ولري او هره ورځ لس، پنځلس دقيقې د ورځنيو خاطرو لیکلو ته بېلې کړي.

په هغې ورځ اوس څو کاله تېر دي او تر ننه پورې فکر کوم چې د خاطراتو ليکل د هغو زده کوونکو، محصلانو او ځوانانو لپاره چې غواړي تکړه ليکوالان شي، ډېره ګټه لري.

که له څاه اوبه راونه باسو څاه وچېږي. دغه راز که همېشه ليکل ونه کړو، د ليکلو استعداد مړاوي کېږي. د ورځنيو خاطراتو ليکل په تېره بيا زلمو ليکونکو ته چې موضوع ورسره کمه وي، د ليکلو موضوع ورکوي.

د ليکوال اصلي کمال دا دی چې ځان بيان کړي يعنې هغه څه چې ده ته ښه ښکاري، دی ورنه خوند اخلي او دی يې احساسوي، هغه لوستونکي ته ورسوي. اکثره کسان د نورو د سېکونو او په ټولنه کې د مود شوي فکر و ذوق تر اغېز لاندې د ځان په بيان کې پاتې راځي. د

خاطراتو ليکل راسره د دې خنډ په لرې کولو کې مرسته کوي، ځکه خپل خاطرات چې خپل ځان ته ليکو د ليکلو په وخت يې ازادي احساسوو او دغه فرصت د ځان د بيانولو چل رازده کولای شي. له بلې خوا، هر ليکوال خامو موادو ته اړتيا لري. که موږ ورځنۍ خاطري ليکونو د خامو موادو خورا لويه زېرمه به لرو. هغه څه چې نن وينو، او رو د نن لپاره ممکن معمولي پېښې را ښکاره شي خو د سبا لپاره معنا پيدا کوي او احساس پاروي.

ما په هغه ورځ په کورس کې له راغليو کسانو پوښتنه وکړه چې په څلور لارو کې چې درې رنگه څراغونه لگېدلي دي، اول سور څراغ وي، که زېړ يا زرغون؟ دوی که څه هم په ښار کې اوسېدل او په سلگونو او زرگونو ځله به يې دغه څراغونه ليدلي وو، خو اکثره يې دقت ورته نه وکړې، په دې سم نه پوهېدل چې د دغو څراغونو ترتيب څنگه دی. په دقت عادت کېدل د ليکوال لپاره ضروري دي. د خاطراتو ليکل موږ اړباسي چې د پېښو، خبرو او چاپېريال د ثبتولو لپاره دقت وکړو.

د ورځنيو خاطراتو د ليکلو بله گټه دا ده چې له وخته سمې استفادې ته مو هڅوي. کله چې مو ورځ فعاله تېره کړې وي او ماخوستن يې رپورټ ليکونو په جنتي خوند کې ډوبېږو خو که مو وخت وژلی وي نا کراري احساسوو. لوی ليکوال د بل هر ډگر د بريالي کس غوندې هغه څوک دی چې د وخت په قدر پوهېږي او په دې خبردی چې زموږ ورځې زموږ پيسې دي. دغه پيسې اور ته هم اچولی شو او د معنا و ښکلا دنگې ماني هم ورباندې جوړولی شو.

لیکوالی خپل غواړي

لیکوال شاید لنډه لیکنه په یوه ساعت کې ولیکي. البته، همېشه داسې نه کېږي. کله کله لیکوال په زړه کې خبره لري خو مناسبه جمله نه شي پیدا کولای. په دغسې وخت کې د یوې مناسبې جملې موندل او لیکل ممکن یو ساعت نور وخت وغواړي.

ځینې لیکونکي په دغسې شېبو کې فکر کوي چې څه پسې گرځي، دا یوه جمله یې بیا مبهمه، په دومره وخت کې چې د دا یوې جملې په سمولو یې لگوم، یوه بله لیکنه هم کولای شم.

په ظاهره خو د دغه منطق سم دی، ده له وخته ښه استفاده وکړه او د لیکوالۍ په کار کې یې پرمختګ وکړ، مګر ده د خپل واقعي پرمختګ مخه نیولې ده. کله چې لیکوال د یوې مناسبې جملې د موندلو لپاره یو ساعت غور کوي، ده یوازې د یوې مناسبې جملې د موندلو په اندازه پرمختګ نه دی کړی بلکې د لیکوالۍ نوې او پرمختللي مرحلې ته داخل شوی دی ځکه هغه مهارت یې ترلاسه کړی چې تر اوسه یې نه درلود او هغه خنډ یې لرې کړی دی چې د ده د پرمختګ په لاره کې ولاړ و.

تاسې به ځینې کسان لیدلي وي چې د راډیو او ورځپاڼې په خبر ځای کې یې، چې هره ورځ ورته لیکنې غواړي، په کلونو کلونو کار کړی دی مګر د زرګونو مخونو له تورولو سره سره په تکره لیکوالو کې نه حسابېږي. دغسې کسان د وخت په تېرېدو سره معمولاً مایوسي

احساسوي او ټولنې ته بدبينه کېږي. دوی شاید دنیا بې انصافه او خلک بخیل وبولي. خود دوی د نه پرمختګ یو اصلي علت دادی چې په خپلو لیکنو کې د یوې نیمې ناسمې، مبهمې او نامناسبې جملې د زغملو او له وخته د لازياتې استفادې په اسره د ځان د تېر ایستلو ستونزه لري.

د نه لیکلو هنر

زموږ په زړه کې ډېرې خبرې تېرېږي او ذهن مو د بې شمېرو خیالونو زېږنځای دی خو کله چې خبرې کوو، ډېر څه ناویلي پرېږدو. د لیکلو په وخت په خبرو کې نور چاڼ هم کوو. دا کار ځینې وجې لري. یو خو دا چې تر لوستلو اوږدېدل او تر لیکلو ویل اسانه دي. بله دا چې خبرې ممکن د هر عمر او هرې سويې مخاطب ته وکړو خو له لوستونکي مو معمولاً توقع دا ده چې یو څه پوهېږي او ډېر ځله ډېر تفصیل ته ضرورت نه لري. دغه راز د غږېدا په وخت چې د غور لپاره کافي فرصت نه لرو نو خبرې ممکن رانه بې ضرورته اوږدې او تکرار شي خو د لیکلو په مهال د تم کېدلو فرصت راسره وي او لوستونکي توقع لري چې له بې ځایه اطنابه ځان وساتو. له بې ځایه اطنابه د ځان د ژغورلو لپاره پکار ده چې د لیکلو د هنر په څنگ کې د نه لیکلو هنر هم زده کړو.

هغه لیکونکي چې د نه لیکلو هنر یې نه زده، ممکن د لیکنې اصلي موضوع پرېږدي، په اصطلاح له یوه شاخه بل شاخ ته ټوپ کړي. د مضر اطناب بل مهم ډول د یوې خبرې بیا بیا تکرارول دي. د لیکنې اصلي موضوع ته تر داخلېدو دمخه اوږده سریزه د بې ځایه اطناب بله بڼه ده چې د افغانستان په مطبوعاتو کې یې زیات مثالونه موندلای شو. مثلاً که لیکوال په هېواد کې د معارف د اوسنو کتابونو په املايي نیمگړتیاوو مقاله لیکي نو اول شاید په معاصر افغانستان

کې د معارف د کتابونو تاریخچه بیان کړي او د مقالې په دویمه نیمه کې اصلي موضوع ته داخل شي. په افغاني مطبوعاتو کې د اضافي مطالبو د بیان څلورم لوی ډول دا دی چې لیکونکي هغه څه هم په لوستونکي لولي چې لوستونکي ورنه خبر دی. که موږ وایو چې هر سهار لمر راخېژي، دا ناسمه خبره نه ده مگر بديهي حقیقت دی، بیانولو ته یې اړتیا نشته.

تر دې ځایه موږ په ټوله لیکنه کې په اطناب وغږېدو. د اطناب یو بل شکل چې د نثر په بدرنگولو کې یې لا لوی لاس دی، په جمله کې اطناب دی. که زه د خارج وزارت اعلامیه لیکم او هلته د ایران نوم اخلم نو لیکم به چې: د ایران اسلامي جمهوریت ځکه دا د دغه هېواد رسمي نوم دی او زه رسمي متن لیکم. خو که سفرنامه لیکم او هر ځای د ایران رسمي نوم اخلم، دا په جمله کې اطناب دی. په اوسني ایران کې د لوړو زده کړو د موسسو په زده کوونکو کې د نجونو ونډه شپېته فیصدو ته رسي. (په ۱۳۸۸ کې) څرنگه چې په افغانستان کې یو شمېر کسان د اسلام په نوم د نجونو د تعلیم مخالفت کوي نو که ولیکم چې د ایران په اسلامي جمهوریت کې د محصلانو دوهمه فیصده نجونې دي. دلته مقصد لرم. دلته د ایران د اوږده نوم اخیستل اطناب نه دی. په افغانستان کې ډېر خلک په دې خبر نه دي چې د سرالیون په نوم هېواد شته، نو که ولیکم چې د سرالیون په افریقایي هېواد کې، دا عبارت بې ځایه نه دی اوږد شوی خو که ولیکم چې د پاکستان په هېواد کې، دلته عبارت بې ځایه اوږد شوی دی ځکه زموږ لوستونکي پوهېږي چې پاکستان یو هېواد دی. د نه لیکلو هنر د لیکلو د هنر ډېر مهم اړخ دی چې د کلام له ښکلا او معنا سره مرسته کوي.

د جملو ترتیب

لیکنه له پاراګرافونو، پاراګراف له جملو او جملې له کلمو جوړېږي. په جمله کې د کلمو د ترتیب بحث له ګرامر سره تعلق لري او په پاراګراف کې د جملو ترتیب د تکره لیکوالو له لیکنو ښه زده کولای شو. موږ لکه څنګه چې د ګرامر له زده کړې پرته د خپلې ژبې په جملو کې کلمې یو په بل پسې سمې راوړو، دغه راز د پاراګراف د جملو د ترتیب په اړه هم غریزي پوهه لرو او د همدې پوهې په مټ شاید په پاراګراف کې د جملو د ځای په اړه چندان سرونه خوږوو، حال دا چې زموږ د گڼو لیکنو یوه ستونزه دا ده چې ډېر ځله یې د پاراګراف د جملو ترتیب لازم منطق نه لري.

د موضوع د روښانولو لپاره راځئ د نصیر احمد احمدي د رڼا په نوم ناول یو پاراګراف ته ځیر شو: (دروازه یوې کوچینۍ نجلۍ راته خلاصه کړه. شپږ کلنه به وه. هغې غټې سترګې درلودې او تر سترگو یې تور او اوږده بانه را تاو وو. ما په لومړي ځل رڼا ولیده.)

دلته جملې له زماني منطق سره برابرې دي. طبعاً اول دروازه پرانیستل کېږي او څوک چې دروازه پرانیزي هغه لیدل کېږي. د یو چا لوی والي او کوچینوالي ته پام د هغه عمر ته تردقت کولو دمخه راځي. د سترگو غټ والي ته مو شاید د ښو تر شکل دمخه پام شي. موږ چې یو څوک په لومړي ځل وینو اول یې ظاهري ښه زموږ سترگو ته درېږي، د هغه

پېژندنه لږ وروسته وي. ځکه خو راوي په وروستۍ جمله کې وايي چې ما په لومړي ځل رڼا وليده.

د جملو منطقي ترتيب د نثر وضوح زياتوي او په ليکنه کې خوند او تلوسه ډېروي.

نصير احمد احمدي د افغانستان د ځوان نسل په کيسه ليکوالو کې د کم ساري قلمي قوت څښتن دی. د دغه قوت په پيدا کېدلو کې د پاراگراف د جملو لازم ترتيب ته د هغه توجه هم برخه لري.

د رڼا ناول دا بل لنډ پاراگراف به سره ولولو او د جملو منطقي ترتيب به يې وځيړو: (د کلي په تنگو کوڅو کې هيڅوک نه ښکارېدل. له لرگينو ناوو څخه خړې اوبه توېدلې. دا اوبه د تشنابونو له تورو او بويناکو اوبو سره گډېدلې او د کوڅو د منځ ډنډونه يې لا پسې پراخول.)

د پاراگرافونو د جملو ترتيب کله د زماني منطق په اساس وي، کله مکاني منطق ته اړتيا وي، کله د علت او معلول رابطه مهمه شي او په هنري، ادبي اثارو کې خو دا هم مهمه ده چې د راوي روحي او ذهني حالت څنگه دی. په دري کې متل دی چې: بز درغم جان کندن و قصاب در غم چربي. هر راوي له خپل ليدلوري دنيا ته گوري. هر څوک شايد هغه څه ته اول پام وکړي چې ده ته ډېر اهميت لري.

په پيښور کې زموږ د گاونډي يوه وږه لور صدف نوميده. صدف يو کوچینی سپی درلود چې د کوڅې د ماشومانو ورسره جوړه وه. دا نو هغه وخت دی چې زما وراړه حمزه تازه په خبرو راغلی او زه د رخصتۍ د تيرولو لپاره کور ته ستون شوی يم. حمزه مې راغږاوه چې د کوڅې د اوسيدونکو په باره کې خبرې راته وکړي. ده د گاونډي د کور په باره کې راته وويل: دا د صدف د سپي کور دی. دا د ماشوم حمزه د

لیدلوري د بیان لپاره مناسبه جمله وه، خو په مقاله کې چې د متن او لیکوال ترمنځ د راوي ضرورت نشته، د لیدلوري د غسې باریکیو ته توجه پکار نه ده. د مقالې لیکونکي د جملو په ترتیب کې د ټولو لوستونکو مشترک ذهن او منطق ته پام کوي. د مقالې د پاراګراف په جملو کې یوه جمله نسبت نورو ته مهمه او د پاراګراف اصلي خبره وي. که دغه جمله د پاراګراف لومړۍ یا وروستۍ جمله شي، ممکن د نثر له وضوح سره مرسته وکړي.

د هره ورځ لیکلو اهمیت

د ۱۳۸۴ کال په سرطان کې د استاد عبدالله بختاني د زوکړې د اتيايمې کاليزې په وياړ په قلم ټولنه کې غونډه وه. په نوموړې غونډه کې استاد بختاني وويل چې په څلوېښت کلنۍ کې يې له ځان سره فيصله وکړه چې هره ورځ به لږ تر لږه دوه ساعته لیکلو او لوستلو ته بېلوي او که د سختې ناروغۍ په خبر لوی مشکل نه وي، په دې پروگرام کې به ناغه نه راولي. استاد وويل، په تېرو څو څلوېښت کلونو کې يې همدا پروگرام عملي کړی او اوس د لسگونو اثارو څښتن دی.

اوس چې دا جملې لیکم (د ۱۳۸۸ په جوزا کې) د استاد بختاني تر اویا ډېر کتابونه چاپ شوي دي. استاد نن سهار راته وويل چې د ټولو لیکل شويو اثارو شمېر يې يو سلو اوو ته رسېږي. په ۱۹۸۵ کال کې چې په پېښور پوهنتون کې محصل وم، ارواښاد استاد حمزه شينواری پوهنتون ته راغلی و. یوه محصل ورنه د لیکوالۍ او شاعرۍ په کار کې د بري د راز پوښتنه وکړه. د غزل بابا ورته وويل: (زه کونښن کوم چې هره ورځ یو څه ولیکم، تاسې هم دغسې کوئ.)

د هره ورځ لیکلو په برکت به د قلم څښتن په رواني لحاظ د قلم له کار سره وصل پاتې شي. فرانسوي لیکوال اندره مورا ويلي دي چې یو څوک له هغې شېبې وروسته لیکوال بلل کېږي چې لیکوالي ورته تر نورو چارو مهمه وایسي. څرنگه چې زموږ په خبر خواره او نالوستې

ټولنه کې د قلم په کار کې خاصه اقتصادي انگېزه نشته نو که څوک غواړي په روحي لحاظ له دې مسلک سره وصل واوسي او ليکوالي تر بل هر کار مهمه چاره وربښکاره شي، بهتره ده هره ورځ يو څه وليکي. دا ليکنه ضرور نه ده بشپړه او د چاپ وړ وي، منظور دا دی چې له ليکوالي سره يې رابطه ونه شلېږي.

د ژوند مشکلات، اړتياوې او واقعيتونه د قلم پر څښتن د قلم کار هېرولی شي خو که دی په شواروز کې لس دقيقې هم ليکلو ته ورکړي، دغه کانه به نه ورسره کېږي.

فکرونه او خيالونه کورنۍ کوترې نه دي چې والوځي او بېرته راشي. زموږ فکرونه او خيالونه سارايي کوترې دي چې يوازې شېبه نيمه زموږ د کور د بام په څنډه کېږي. ليکوال که د نن احساس نن قلمبند نه کړي بل وخت ممکن په گوټو ورنه شي. دا د هره ورځ ليکلو بله گټه ده.

حسي کلمې

بودا کاختي وهلي ښار ته هسې نا امېده کتل لکه د شپې پای ته چې ستوري رپي.

دا جمله مې ډېر کاله پخوا چې د ښوونځي زده کوونکی وم، د تاگورد يوه شعر په ژباړه کې ولوسته او د پرکنده ستوريو غونډې ښکلا پکې رانښکاره شوه. هماغه وخت مې په يوه کيسه کې ولوستل چې: د تازه کاگل شويو بامونو بوی راتۀ دې خبرې هم خوند راکړي.

د دا رنگه جملو د ټولولو هوس راپيدا شو. د دوه سوه پاڼو يوه کتابچه مې ورته واخيسته چې سور پوښ يې و. ډېرې جملې مې ټولې کړې. جملې راباندې ښې لگېدې خو په دې نه پوهېدم چې ولې؟

کلونه پس مې همدا کتابچه راواړوله او غوره کړې جملې مې پکې ولوستلې. د کابو ټولو جملو يو مشترک خصوصيت دا و چې حواسو ته مخاطبې وې، حسي کلمې يې لرلې. لکه هغه لومړۍ جمله چې سترگو ته يو څه وايي او دويمه چې شامه حس پاروي.

په لوستونکي باندې حسي کلمې ترانتزاعي هغو زيات اثر شيندي. تردې خبرې چې هغې ښکلې جامې اغوستې وې، دا خبره اغېزناکه ده چې هغې زېرې جامې اغوستې وې، ځکه د جامو ښکلا ذهني مفهوم دی خو زېروالی يې سترگو ته درېږي.

استاد شپون په خپله يوه خاطره کې چې (د تقاعد يوه ورځ) په نوم په تاندو ويېپاڼه کې خپره شوې ده، د يوه جهيل ذکر کوي او ليکي چې:

«سپين چکي مارغان ټيټ ټيټ الوزي، دلته هلته يې مشوکې په اوبو کې تونگه وهي، بيا بېرته اوچتېږي، لکه چې واره کبان نيسي. ډېره شېبه همدا مرغان خاړم، او داسې ښکاري چې غیر له دغو بې غږو غوږه الوتونکو بل شی حرکت نه کوي، خو ناڅاپه درې هیلۍ شغنده تېرې شي. ولې درې، دا خو باید جوړه وای. په همدې چورت کې وم چې یو بل قسم برگ مارغه د اوبو په سر خښنده تېر شو. زه یې نه پېژنم خود هیلۍ نه وړوکی او خړو.»

دلته تاسې سترگو او غوږونو ته مخاطبې کلمې لولئ، ځکه خو اثرناکې دي.

اکثره حسي کلمې سترگو ته مخاطبې وي او بصري تصويرونه جوړوي. بصري تصويرونه یا له رنگونو سره تعلق لري او یا هندسي وي (مثلاً ټيټ ټيټ الوتل، یا تر هیلۍ وړوکی جسم لرل).

له هندسي تصویره منظور هغه انځور دی چې په فضا کې او له نورو اجسامو سره په مقایسه کې یو شی رانښيي. ومان نیازی څو کاله پخوا خپل یو شعر په دې جملو پیل کړی و: «دا زما گوتې ته گوره، ها غونډۍ در معلومېږي؟» دا جملې چې د لوستونکي سترگو ته د فضا او موقعیت انځور باسي، په لوستونکي ښې لگېږي. د همینگوې په کیسو کې د هندسي تصویرونو کامیاب مثالونه ډېر موندلای شو.

د سره پوښ په هاغه کتابچه کې مې د سیدرسول رسا د خودکشي په نوم ناول دا جمله هم لیکلې وه چې ترننه راسره په حافظه کې پاتې ده: «د اوږدو ښو سیوری یې په بارخوگانو پروت و.» د رڼا او سیوریو د منظرو ایستل د رنگونو غونډې له بصري تصویرونو سره تعلق لري.

حسي کلمې د شعر او داستان او هر هغه نثر لپاره آب حیات وگڼه چې له معنا سره ښکلا ملگرې کوي.

حجابونه

که څوک په مجلس کې اضافه خبرې کوي، مبالغه کوي، ځان تر هغه څه پوه، زړه ور يا نیک بڼي لکه څومره چې دی، نور کسان ورته په بڼه سترگه نه گوري. دروغجن، لاپوک يا ریاکار يې بولي. دغه ټوکه ممکن په لیکوال باندې هم وشي. که زه خپلې خبرې تر هغه څه چې دي، ژورې، ښکلې او لا عاطفي وښییم، دا مې خپله لیکنه خرابه کړې ده، گټه مې نه ده کړې.

هر هغه شی چې د لیکوال د حقیقت د بیان په لاره کې خنډ کېږي، د ده لیکنه کمزورې او کم اهمیتته کوي.

هغه لغت چې زه يې په دې خاطر استعمالوم چې تر لوستونکي پوه ښکاره شم، هغه احساس چې زه يې نه لرم خو د دې لپاره يې لیکم چې لوستونکي ته نیک وایسم، هغه معلومات چې خپل کړي مې نه دي خو د دې لپاره يې په لیکنه کې راوړم چې د ډېرې مطالعې خاوند وپېژندل شم، زما د ناکامۍ نڅښه دي.

هر لیکوال د نویو تجربو او ارزښتناکو خبرو خاوند دی خو که حجابونه لرې کړي او د خپل ځان او خپل قلم تر منځ ولاړ خنډونه واخلي.

په تېرو زمانو کې ټولنې د عرفاني افکارو ډېر قدر کاوۀ. په تېرو شاعرانو کې ځینو لکه رحمان بابا عرفاني تجربه لرله او په دې اړه يې کامیابې خبرې کړې دي خو اکثره نورو صرف په دې خاطر عرفاني

خبرې وکړې چې دغو خبرو ته ټولنې او د وخت ادبي رواياتو په درنه سترگه کتل. موږ اوس د دغو نورو شاعرانو اشعارو ته چې د ځان او بيان ترمنځ يې خنډونه ولاړ وو، په درنه سترگه نه گورو. خو لسيزې پخوا ځينو ليکوالو او شاعرانو د بيوزلو طبقو د دردونو او اجتماعي بې عدالتيو په اړه خپل طبيعي احساسات بيان کړل خو ځينو نورو يوازې د ټولنې او سياست د مود په خاطر همدا خبرې وکړې او ځان يې هېر کړ. زمانې هم دوی هېر کړل. هغه ليکوال چې په ځان بې باوره شي او تکیه يې د زمانې په مودونو باندې وي، مهم اثار نه شي ليکلاي.

د ښوونځيو مقالې

څه موده دمخه د ښوونکي ورځ وه. لور مې د ښوونکي په ستاينه کې څو پاڼې ډکې کړې او خپله ليکنه يې په ښوونځي کې ولوسته. څو ورځې پس د مور ورځ وه. د مور په مدحه کې يې هم گڼې جملې کتار کړې، ښوونځي ته لاړه او خوشحاله راستنه شوه. ويل يې د ښوونځي ادارې د مور او معلم په باره کې د مقالو په خاطر دوه کتابونه انعام ورکړي دي. کتابونو زه هم خوشحاله کړم خو د انعام په خاطر نه بلکې ډېر په دې خاطر چې د ماشومانو د ادب کتابونه وو، لوستلو يې ورته گټه کوله.

د مقالو انعام يې ځکه خوشحاله نه کړم چې لور مې فکر نه و کړی بلکې هغه فکر يې چې له مودو مودو راهيسې ټولنې منلې دی او په سلگونو جملې يې ورته جوړې کړې دي، يو ځل بيا په هماغه بڼه بيان کړ.

مور په ښوونځيو کې له زده کوونکو غواړو چې د پسرلي په باره کې، د استقلال په باره کې يا د ښوونکي د مقام په باره کې مقالې وليکي. موږ په حقيقت کې دا نه غواړو چې دوی فکر وکړي، بلکې غواړو چې مشهور، منل شوي فکرونه يو ځل بيا وړاندې کړي.

که زده کوونکی ډېر تکړه شي او د مور يا پسرلي په ستاينه کې د نورو جملې راکاپي نه کړي بلکې د خپل احساس د بيان لپاره خپلې جملې جوړې کړي بيا هم لوی کار نه دی شوی. ځکه دغه زده کوونکي

یوازې خپل احساس راښودلی دی، داسې یې نه دي کړي چې موضوع ته له بهره وگوري. د خپل احساس د بیانولو استعداد د ځینو لیکنو لپاره گټور دی خو د لیکنو اکثره ساحې له موږ غواړي چې له ځانه راووهو او واقعیتونه له خپلې لاسوهنې پرته بیان کړو.

غوره دا ده چې زده کوونکي په اختلافي موضوعاتو لیکنو ته راوبولو او یا ورته وغواړو چې یو مشخص واقعیت انځور کړي. مثلاً زده کوونکي ته ووايو چې د خپل کور د ودانۍ په اړه داسې لیکنه وکړه چې کور دې زموږ سترگو ته ودرېږي. دغسې لیکنې زده کوونکي دقت ته اړباسي او دې ته یې وربولي چې د واقعیتونو د تصویرولو لپاره خپلې جملې جوړې کړي.

د فکر کولو او دقت کولو وړتیا د نن ورځې زده کوونکي ته دا چانس ورکوي چې سبا ته د علم، ادب، تحقیق، ژورنالیزم، اداري کار او د واقعي ژوند په نورو ساحو کې پرمختګ وکړي.

زموږ د ښوونځیو د مقاله لیکنې اوسنۍ طریقه د زده کوونکو د فکر او دقت په روزلو کې برخه نه اخلي. دوی یوازې په قالبی فکر او کلیشه شویو جملو معتادوي. د دې وضعیت نتیجه دا ده چې علمي او تحقیقي مرکزونه مو او بلکې ټوله منوره ټولنه مو د نویو فکرونو د تولید وس ونه لري.

زموږ په تعلیمي او تربیتي نظام کې د فکر او دقت د کموالي نتیجه ده چې له لسگونو کلونو راهسې د سپورت مضمون لرو خو په دې مو لا غور نه دی کړی چې څه پکې باید تدریس شي. زموږ شاعر ترننه پورې گومان کوي چې ښکلا یوازې د پسرلي په موسم کې ده. زموږ محقق که په رحمان بابا یا احمد شاه بابا مقاله لیکي نو ډېر پام یې دې ته وي چې خورا ښې ستاینې یې وکړي. ژورنالیست مو تر اوسه پورې

له سوداگر سره د ملي کلمه راوړي، حال دا چې چپي نظامونو د خپل ايدیولوژیک ضرورت په وجه د ملي سوداګرو عبارت استعمال کړ او هغه ايدیولوژیک ضرورت اوس نشته. موږ د تفکر او دقت د کموالي په وجه تقریبا په تپه ولاړ يو.

او

رحمان بابا فرمايي:

هغه څه پوښتي له هجره له وصاله

چې پخپله هم محب شي هم محبوب

د اوسنۍ زمانې شاعر ممکن د دويم (له) په ځای (او) راوړي خو د کلام موسيقي په پخواني طرز کې زياته ده. خوشحال خټک فرمايلي دي:

په غزل په رباعي مي زړه مين دى

چې مداح يم د دلبرو د جمال

دلته هم په اوسني سبک کې د دويم (په) په ځای (او) ليکو او د کلام موسيقي ته تاوان رسو. د وخت په تېرېدو سره ژبه بدلېږي مگر که په پخواني سبک کې يو امتياز وي، هغه ولې راژوندى نه کړو؟ په دا لاندې بيت کې دالونو د خوشحال بابا د بيت صلابت زيات کړى دى:

د محنت، د شفقت د صبر نه دي

د راحت د فراغت دي د تلوار

موږ د اوسنۍ زمانې په ليکنو کې کله کله په داسې ځايونو کې هم (او) راوړو چې ضرورت ورته نه وي. نن سبا بې ضرورته (او) کله کله ان د تکره ليکوالو په نثرونو کې ليدل کېږي. د نصير احمد احمدي په (رڼا) ناول کې لولو: (بانه يې دا وه چې حالات خراب دي او احتياط ښه دى). دلته راغلى (او) د خلکو په خبرو کې نه اورو. خلک په دې

ځای کې ځکه (او) نه استعمالوي چې دویمه خبره د لومړۍ خبرې نتیجه ده. دا جملې له تړوېيکي (او) پرته هم سره غوټه دي. که د یوې جملې پېښه د بلې نتیجه وي یا یوه له بلې سره د علت او معلول رابطه ولري، د دغسې جملو د ارتباط لپاره (او) ته اړتیا نشته. لکه: ډیرې واورې ووریدې، بې حده یخني شوه.

زمونږ د نثرونو په ښوونو کې تر (وویل) دمخه راغلی (او) ضروري نه ښکاري. مثلاً په دې جمله کې: هغه ماته وکتل او ویې ویل... دلته د (او) په ځای کامه بهتره ده. دلیل دا دی چې د دواړو جملو ارتباط ډېر څرگند دی. دغه ارتباط د کتلو او ویلو د عملونو له زماني پرله پسې والي او منطقي رابطې زیږیدلی دی. خو په دا بل مثال کې چې د جملو دغسې ارتباط واضح نه دی، (او) ضروري ښکاري: احمد ماته پیاله راکړه او محمود ته یې مڼه ونيوله.

په زماني لحاظ په یو بل پسې واقع شوې جملې (او) نه غواړي، مثال: هغه بازار ته لاړ. هلته یې احمد ولید. احمد پیسې ورکړې. پیسې یې دوکاندار ته ورکړې چې...

د خلکو په خبرو کې اورو: هغه ډیر بې خوښی، بې ژبې بنیادم دی... هغه ډیر بې رویه، بې لحاظه سړی دی... ښه سره سپینه، ښایسته نجلۍ ده... په لیکنو کې ممکن د فارسي گرامر تر اغیز لاندې په دغسې جملو کې هم تر وروستیو ستاینو مونو دمخه (او) راوړو او د جملو فطري ښکلا ته صدمه ورسوو. داسې ښکاري چې کله صفتونه د یو بل مترادف وي، په پښتو کې (او) نه غواړي. دلته هم ممکن دا منطق وي چې واضح ارتباط موجود دی او د ارتباط د جوړولو لپاره د عطف توري ته اړتیا نشته.

د عطف توري يا ادا ت چې ډاکتر زیار ورته د (تروییکی) نوم غوره کړی دی، د استاد رشتین په نظر په پښتو کې دغه څلور دي: او، هم، بیا، پسي.

ډاکتر زیار په (پښتو پښویه) کې د (او) په باره کې لیکلي دي چې: «همدغه (او) دی چې د وییونو ترمنځ په زیاته کارېدنه پر (و) اوږي، لکه مور وپلار، خورو ورور، مگر که له خپلواک پای ویي سره بل ویی تړل کېږي نو په آره بڼه راځي، لکه: کاکا او ماما، بڼه او بد... بل دا چې زیاتره (او) یو نحوي تړاو ښيي او (و) یو لغوي تړون. هر گوره د غونډ او غونډلو د تړاو لپاره تل (او) کارول کېږي.»

ډاکتر زیار (او) ته د گرامر له نظره کتلي دي او زما بحث تر ډیره حده د (او) د بلاغي نقش په باره کې دی.

استاد رشتین د پښتو گرامر په کتاب کې د (او) په بلاغي نقش خبرې کړې دي. استاد لیکي چې: «که چیرې په دوو جملو کې د حکم یووالی موجود نه وي، نو د عطف توري پکې نه راځي. خصوصاً په اشعارو کې د لنډیز په غرض د عطف توري نه راوړل کېږي لکه:

باران ورپږي، خڅواکي خاڅي

نسیم راوالوت، سنبل پرې ناڅي

په دې مثال کې (او) حذف شوی دی او یوازې په معنوي ارتباط بسنه شوې ده.»

بهره دا ده ووايو چې په دې بیت او اکثر و نورو بیتونو کې د عطف او ځکه نه راوړل کېږي چې د جملو ترمنځ د زمان د پرله پسې والي يا د علت د رابطې تصور کېږي. د عبدالقادر خټک په پاسني بیت کې باران د خڅواکو سبب شوی او نسیم د سنبل د نڅا علت دی. دغه څلور

واړه جملې په زماني لحاظ هم په یو بل پسې تصور شوي دي، ځکه خو ضرور نه ده چې د (او) په ذریعه سره وصل شي.

په شعر کې ډیر ځله د جملو تر منځ د علت یا زماني پیوستون رابطه منطقي نه بلکې د خیال او مبالغې زیربنده وي. مثلاً په دې لنډۍ کې:

سبا به بیا کله یې بارېږي

د دښت گلان به ستا لمنې بویونه

ویل شوي دي چې د کله و د باریدو او په دښت کې د معشوقې د سفر په نتیجه کې به گلونه د هغې لمنې بویوي. دلته که د دواړو جملو د پیوستون لپاره (او) راغلی وای، د لنډۍ بلاغي قوت کمیده. ځکه (او) خو به هغه وخت پکار و چې د معشوقې د کله کولو او د دښت د گلونو لخوا د هغې د لمن د بویولو تر منځ د پېښې او نتیجې یا علت او معلول رابطه نه وای.

موږ وایو: (په کلي سیلاب رابرابر شو، کورونه یې یوړل.) دلته (او) ځکه نشته چې دویمه جمله د لومړۍ هغې نتیجه ده. مگر په دالاندې مثال کې چې اوله جمله له دویمې سره د علت او معلول رابطه نه لري، د (او) راوړلو ته مجبور یو: (په کلي سیلاب راغی او ږلۍ ورباندې ووریده.)

ایا د دې دوو جملو تر منځ (او) په ځای دی: (کرزی امریکا ته لاړ او له اوباما سره یې ولیدل.) هو، دلته بې ځایه نه دی. ځکه تصور دا دی چې کرزی په امریکا کې نور کارونه هم لري او دا یوازې د اوباما لیدل نه دي چې د دۀ ټول سفر ورپورې غوټه دی. که دا دوی جملې په (او) سره وصل نه کړو معنا به یې دا وي چې د سفر نور اړخونه په ذهن کې نه لرو. په لنډۍ کې ځکه (او) ته اړتیا نشته چې عاشق یوازې د معشوقې

د ښکلا په باره کې فکر کوي. هغه دومره ښکلې ده چې گلان يې هم د بويولو تنده لري، حال دا چې گل پخپله د بويولو شی دی.

موږ په خبرو کې اورو چې: (پېښور ته لاړم، موږ مې وليده.) په پېښور کې خو متکلم نور کارونه هم لرل، ولې (او) پکې نشته؟ ځکه چې متکلم د دې خبرې د کولو په شېبه کې تصور کوي چې مخاطب يې هغه څوک دی چې د دې سفر له نورو اړخونو سره دلچسپي نه لري او د دواړو چارو (پېښور ته تگ او د موږ ليدل) تر منځ رابطې ته د علت و معلول يا پيښې او نتيجې د رابطې په سترگه گوري.

موږ په فصيح او بليغو خبرو کې ډېر ځله د پاسني مثال په څېر (او) نه اورو خو په فصيح او بليغو نثرونو کې يې ممکن ولولو. ځکه چې په نثر کې د ليکونکي او مخاطب رابطه پېچلې وي او ليکونکي ممکن نور اړخونه هم په ضمني ډول په ذهن کې ولري مگر په خبرو کې دغه رابطه ساده ده. په شعرونو او ادبي ليکنو کې د (او) استعمال تر ډېره حده د بليغو پښتنو د خبرو په څېر دی، ځکه د (او) نه راوړل د دوو جملو د پېښو تر منځ د علت او معلول يا پيښې او نتيجې د رابطې تصور زياتوي او دغه شی د تاکيد و مبالغې سبب گرځي.

استاد رشتين ليکي: «که د دوو جملو تر مينځ د حکم يووالی نه وي او يوازې معنوي نژدېوالی ولري، نو دغلته د عطف ادات راوړل او نه راوړل برابر دي او يو شان حکم لري. لکه: زلمی راغی او بريالی لاړ. يا: زلمی راغی، بريالی لاړ.»

دغه معنوي نژدېوالی چې استاد ورته اشاره کوي، يا د جملو له زماني پرله پسې والي سره تعلق لرلای شي او يا د علت له رابطې سره. يعنې دا جمله که له (او) پرته راشي، يا دا معنا لري چې بريالی د زلمي له راتلو وروسته لاړ او يا دا معنا چې: د زلمي راتلل د بريالي د تلو سبب

شول. که دا دواړه جملې د (او) په ذریعه سره وصل کړو بیا تر ډیره حده دا تاثر را کوي چې: د دوی تلل او راتلل له یو بل سره رابطه نه لري. زه خپله د دې خبرې کولو ته مایل یم چې د (او) شتون او نه شتون پکې یو باریک فرق پیدا کوي. دغه باریک فرق ته توجه ممکن په بلاغي اثارو کې اهمیت ولري.

استاد رشتین د عطف د توري په بحث کې دا هم لیکلي دي چې: «که جملې یو تر بله د معنا او جوړښت بیلتون ولري، یعنې یوه خبریه او بله انشاییه وي، نو دلته هم د عطف ادات نه راځي. لکه: ته ځه! زه به درځم»

استاد د (او) د نه ضرورت یو بل مورد ته هم اشاره کړې ده: «که دویمه جمله معترضه وي نو، دلته هم د عطف اداتو ته ضرورت نه لیدل کیږي. لکه: د ځان صفت نه کوم، سړی بد ښکاري، خو چا ته مې د تمې سر نه ټیټیږي.» دلته، سړی بد ښکاري، معترضه جمله او یا د استاد د گرامر د پښتو ژباړن سید محي الدین هاشمي په قول، بيله کی جمله ده.

استاد رشتین لیکلي دي چې په پښتو کې معاني او بیان ته لویه نحوه ویل کېږي. د لویې نحوې د بیان بحث په ټولو ژبو کې شریک دی، یوازې د خپلې ژبې مثالونه ورته پکار دي خو معاني تر ډیره حده د هرې ژبې بيله وي. د (او) د بلاغي نقش په شان د پښتو معاني ډیر موضوعات ناسپړلي پاتې دي.

د ادبیاتو درسي کتابونه

ادب د هنر برخه ده او په هنري اثر کې خوند و ښکلا وي خو زموږ د ښوونځیو او پوهنځیو د ادبیاتو په درسي کتابونو کې یا خوند نشته یا کم دی. داسې ولې ده؟ د دې پوښتنې یو ځواب دا دی چې موږ د ادبیاتو په ورزده کړه کې ډېر زور په هغو عناصرو اچو چې د ادبي اثارو له ذاتي عنصر یعنې خوند و ښکلا سره یې مستقیم تعلق نشته. د ژبې او ادبیاتو په مضمون کې له زده کوونکو غواړو چې مشکل او کم استعماله پخواني لغتونه زده کړي، د ادبیاتو تاریخ زده کړي، د مشکلو بیتونو معناوې زده کړي او گرامر حافظې ته وسپاري. دغه زده کړې د دوی د ذوق په روزلو کې برخه نه اخلي او ډېر ځله یې په ادبیاتو بې باوره کوي ځکه دوی ویني چې په هغه څه پوهېدلو ته مجبور شوي دي چې خوند پکې تقریبا نشته او په عملي ژوند کې چندان نه پکارېږي.

زما په نظر که د ادبیاتو په تدریسي کتابونو کې د متن د پېچلتیا په ځای د متن ښکلا ته ډېر اهمیت ورکړو نو له ادبیاتو سره به د زده کوونکو مینه پیدا شي او د دوی ذوقونه به ورزول شي. د دې مینې په برکت به دوی په راتلونکي عمر کې له ادب سره تعلق نه شلوي. یو ښکلی شعر، یوه اغېزناکه کیسه، یوه خوږه سفرنامه، یو جالب راپورتاژ یا د لوی لیکوال مقاله د ژبې او ادب په باره کې تر هغه متن

چې په مشکل او په فشار يې لولو، ډېر څه رازده کولای شي او د ژبې په باريکيو موندنه پوهوي.

د ادبياتو په تدریسي کتابونو کې د خوند و ښکلا عنصر ته بې پامۍ به مختلف و جهوات لري خو زما په گومان يو لوی علت يې دا دی چې زموږ کلچر او ارزښتونه خوند و خوشحالي ته په درنه سترگه نه گوري او دوديز روزنيز نظام مو هم وايي چې چېرته ډېر هلته ادب له بلې خوا په تاريخي لحاظ موږ د علم عملي استفادې ته اهميت نه دی ورکړی. همدا وجه ده چې په اختراعاتو کې تقريباً برخه نه لرو. موږ په پېړيو پېړيو، تر ډېره حده، علم د علم لپاره زده کړی دی خو اروپايانو علم ته د داسې شي په سترگه وکتل چې په ژوند کې بايد پکار راشي نو ترقي يې وکړه.

موږ د علم په باره کې له خپلو زړو فکرونو سره تر اوسه خدای پاماني نه ده کړې. د ادبياتو د تدریسي کتابونو په تدوين کې پکار ده د موادو عملي استفادې ته هم اهميت ورکړو. په عملي ژوند کې له ژبې او فرهنگه څنگه استفاده کېږي؟ هغه کوم ژانرونه دي چې په اوسنۍ ټولنه کې ورته استفاده کوو؟ اخبارونه هره ورځ سرمقالې خپروي چې په لسگونو زره کسان يې لولي. ايا د يونس خيبري د ديوان معماوې به د زده کوونکي په عملي ژوند کې پکار راشي که د سرمقالې تدریس؟ ژبه په مقالو کې، په دفتري راپورونو کې، په عريضو کې، په قوالو کې، په ډرامو کې، په رسنيو، ادارو او معاملو کې پکارېږي. موږ که غواړو چې ژبه موده وکړي او ژبه موزموږ په وده کې برخه واخلي نو ولې يې دغو عملي مواردو ته په پام سره نه زده کوو؟ ولې يو زده کوونکی قانع نه کړو چې د ژبې او ادبياتو مضمون يوازې د امتحان لپاره نه بلکې په نور ژوند کې هم پکارېږي؟

تکیه کلام

همېشه داسې نه وي چې د مطلب له رايادولو سره سم دې د هغه د بيان لپاره کلمه هم راپه زړه شي. کله کله د مفهوم او کلمې ترمنځ فاصله او خلا پيدا کېږي. تکیه کلام يو هغه ژبنی مکانیزم دی چې د دې خلا د ډکولو او د خبرو د جاري ساتلو لپاره پکارېږي.

تکیه کلام د معنا په رسولو کې برخه نه لري، ویونکی یې په لوی لاس نه بلکې د عادت له مخې وايي او درېیمه ځانگړنه یې دا ده چې د ویونکي په خبرو کې بیا بیا راځي. د کابل په شاوخوا سیمه کې د (زیاتي) تکیه کلام ډېر اوږو. که څوک په خپلو خبرو کې (مړه) راوړي نو ممکن د پېښور د خوا اوسېدونکی رانېکاره شي او د (بالا) استعمالوونکی په غالب گومان د کندهار دی.

تکیه کلام کله یوه کلمه وي او کله دوه یا څو کلمې او یا سلامته جمله وي.

ځینې تکیه کلامونه د روحي فشار یا مباحثې په وخت ممکن ډېر استعمال کړو. زما یو ملگری د تاوده بحث په وخت (نه، نه) او (گوره) ډېر استعمالوي. ځینې تکیه کلامونه عام وي او ځینې عام نه وي، شخصي غوندې وي. دا د (نه، نه) تکیه کلام ما له بل چا نه دی اورېدلی.

موږ هر یو تکیه کلامونه لرو خو شاید وریام مو نه وي. ما ته یوه دوست وویل چې ستا یو تکیه کلام (ته پوهېږې) دی او بل دې (گورئ).

دا مو په ګټه ده چې خپل تکیه کلامونه وپېژنو او غور وریاندې وکړو چې ایا د خبرو اغېز خو مو نه ورسره کمېږي؟ ځینې تکیه کلامونه بې معنا وي، بهتره ده چې ویونکی ورنه ځان وژغوري. زما یو دوست په خپلو خبرو کې وایي: هغه د هغه خبره ده. دوست مې منطقي سپړی دی، مګر تکیه کلام یې د خبرو خوند و اغیز کم کړی دی. ځینې نور تکیه کلامونه معنا لري او ممکن اورېدونکی ورباندې پوه هم نه شي چې تکیه کلام دی. زما په شمول ډېر کسان په خپلو خبرو کې وایي چې: «خبره داده چې» د ایران د روان کال (۱۳۸۸، جوزا) د ولسمشرۍ د انتخاباتو د دوو کانديدانو، میرحسین موسوي او احمدي نژاد په مناظره کې میرحسین موسوي (۴۹) ځله (چیز) د تکیه کلام په بڼه استعمال کړ چې وروسته بیا طنزونه پسې جوړ شول. اوس هم چې ځینې کسان د نورمحمد تره کي د خبرو پېښې کوي نو وایي: دغه دی، هغه دی) گویا د هغه تکیه کلامونه یادوي.

که زه ووايم د پلاني په سترګه کې ګل دی، دا د نوموړي د شخصیت له معرفي سره تعلق نه لري. تکیه کلام هم د یو چا شخصیت نه راپېژني. د یو چا د تکیه کلام په وسیله د هغه روح ته نه شو ورکوزیدلای. د ډرامې، سناریو، کیسې یا ناول لیکوال که له تکیه کلامه د کرکټر د شخصیت د را پېژندلو تمه لري، تېروتنه دی. البته، تکیه کلام د سترګو د ګل غوندې خپل خاوند رایادولای شي. د بي، بې، سي د نوي کور و نوي ژوند د سریال ډېر اورېدونکي د ناظر خبرې د هغه له تکیه کلامه هم پېژني. هغه وایي: (لري دې د مخه) د ازادي راډیو (د

شمسو کيسې) په سريال کې د ماما د کرکټر تکيه کلام (هسې خوشې چټي) د ډېرو اورېدونکو په حافظه کې پاتې دی. تکيه ليکوال له کلمو د خواړه خيزې استفادې په لټه کې وي. د شمسو د کيسو ماما لاپوک بنيادم دی، د ده تکيه کلام د ده له کاواک شخصيت سره اړخ لگوي. تکيه کلامونه د طنز په پيدا کولو کې هم په اسانۍ سره برخه اخلي. ماما چې يو چا ته د حج د مبارکي ورکولو لپاره ورځي، ورته وايي: حج ته تللی وي، هسې خوشي چټي. تکيه کلام اسانه وسيله ده او تکرار يې ممکن د حساس لوستونکي يا اورېدونکي زړه ووهي، خو د هنري اثارو بازار راته وايي چې برسېرن هنري صنعتونه هم خپل خريدار لري. کم اهميته صنعتونه ممکن يو نيم ځای د لوی صنعت غوندې اغېزمن وي. د اروپا يوه لوی سړي خو پيړۍ پخوا ويلي و چې: ما له وړو وړو فرصتونو چې نور ورنه استفاده نه کوي، استفاده وکړه، اوس مې خلک لوی سړی بولي.

د فکر کليشي

د سراج الاخبار د درېيم کال په يولسمه گڼه کې د المشير نومي هندي اخبار يو مطلب را نقل شوی دی. المشير ليکلي دي چې د هندوستان مسلمان ماهران لېواله دي چې د عصري علومو د عامولو لپاره افغانستان ته لاړ شي خو د افغانستان د ملايانو له تعصبه وېرېږي، هسې نه د سرو مال تاوان ورواوري.

د سراج الاخبار افغانيه ادارې د المشير په ليکنه تبصره کړې او کښلي يې دي چې که داسې څه مشکلات واي نو په دا نهه، لس کاله کې حبيبيه څنگه وچليده او بل دلته خو حکومت د امير په لاس کې دی، نه د ملا. موږ پوهېږو چې د المشيراند پښنه له کوم ځايه سرچينه اخلي.

د امير حبيب الله خان د وخت د همدې اخبار په همدې گڼه کې په بخارا او خېوه کې د دوو عصري ښوونځيو د بندېدو خبر خپور شوی دی او د اخبار ادارې په دې پېښه باندې په تبصره کې ليکلي دي چې: در اين کار مویی هست. مانا د پرديو لاس دی. د المشير په ليکنه باندې هم د سراج الاخبار په تبصره کې د پرديو (انگريزانو) لاس ته اشاره شوې ده.

د خپلو ستونزو په شننه کې په پردي عامل باندې تاکيد زموږ د فکر يوه ځانگړنه ده. په ځينو پېښو کې به د پرديو لوی لاس وي، په ځينو کې به يې برخه وړه وي او په يو شمېر نورو کې به يې بېخي برخه نه

وي، مگر موږ اوس عادت شوي يو چې په کابو هره نيمگړتيا کې د پردو لاسونو د موندلو هڅه وکړو. موږ پرديو ته د ابليس نقش ورکړی دی چې حق نا حقه يې له آدم و بني آدم سره بدي ده. د شاه امان الله د حکومت د ختمېدو په اړه ان تر ننه پورې زموږ د اکثرو صاحب نظرو گومان دا و او دی چې د انگرېزانو پکې لاس و خو اوس چې په هغې زمانې وختونه تېر دي او مورخان په لندن يا ډهلي کې د برطانوي هند د هغه وخت اسناد يې سانسوره لوستی شي، داسې سند يې لا نه دی خپور کړی چې په نوموړې پېښه کې د انگرېزانو دخالت ثابت کړي.

لکه اس ته چې ملونې وراچوو چې سورلي ورباندې اسانه شي دغه کانه له خپلو فکرونو سره هم کوو. موږ خپل فکرونه په قالبونو کې اچوو چې فکر کول راته اسانه شي. موږ د خپل ملت په اړه لیکو او وايو چې مېلمه پال خلک يو، وطن پال خلک يو، هيڅ وخت مو د بل غلامي ته غاړه نه ده ايښې. موږ د خپل تاريخ په باره کې لیکو چې پنځه زره کلن دی. زموږ صاحب نظران د افغانستان په ستراتيژيک اهميت باندې تاکيد کوي. زموږ د ادبياتو گڼو ماهرانو ته د روښانيانو او دروېزه خيلو کشمکش د افغان او مغول کشمکش ښکاري. موږ له هندي مغولو سره په مقابله کې خپل خلک خامخا حق به جانب گڼو.

زموږ ليکنې، زموږ ويناوې او زموږ شننې تر ډېره حده له فکري کليشو رغېدلې دي. د کليشې ځانگړنه دا ده چې په ذهن کې چمتو او تياره وي، بې زحمته رايادېږي او بې له دې چې بيا کتنه ورته وکړو، تکراروو يې. خو د واقعي فکر ځانگړنه دا ده چې د ژوند په خبر شېبه په شېبه نورېږي، غوړېږي، مړوي کېږي او ځای نويو فکرونو ته ورکوي.

خپلو نظرونو ته د شک په نظر کتل او د نورو په خبرو اول ځان پوهول او بيا يې را اخيستل، له موږ سره مرسته کوي چې د کليشه شويو او قالبي فکرونو له سلطې راووځو. زه پوه نه يم چې په اول ځل چا ليکلي وو چې (پښتو لنډۍ) خو موږ ترننه پورې همدا ترکيب استعمالوو او په دې غور نه کوو چې ايا د بلې ژبې لنډۍ هم شته چې پښتو لنډۍ وايو؟ کليشه شوی فکر د ډېر تکرار په وجه بديهي حقيقت ښکاري خو ممکن ناسم وي او که ناسم هم نه وي د زمانې ډېرې دورې ورباندې ناستې وي، ځنډل غواړي.

ادبي ټوټه

ويل شوي دي چې د شلمې پېړۍ په سر کې زموږ په فرهنگي حوزه کې د اروپا د رومانتيک شعر د منثورې ژباړې يوه نتيجه دا راووته چې د ادبي ټوټې په نوم نوی ژانر دنيا ته راغی. ادبي ټوټه د شکل په لحاظ د نثر په جامه کې وي خو مقاله يې ځکه نه بولو چې تخييلي ژانر دی او داستان يې ځکه نه بولو چې د کيسې عناصر نه لري.

د يو ژانر د غورېدو يوه لويه نخښه دا ده چې د لويو ليکوالو پام ورواړي. پنځوس، شپيته کاله پخوا د استاد خادم او استاد الفت په خبر لويو ليکوالو ادبي ټوټې ليکلې او د ادبي ټوټو ټولگې يې برابرولې خو په راوروسته لسيزو کې ځينو کره کتونکو ادبي ټوټه د برسېرو او احساساتي مضامينو د بيان وسيله وبلله، د هغې ادبي اهميت ته يې د شک په سترگه وکتل. نن سبا ډېر لږ کسان ادبي ټوټې ليکي. اوس ډېرو کسانو ته ادبي ټوټه يو مې ژانر ښکاري.

په ديارلس سوه اتيا کال کې د مصطفی سالک د هنري نثرونو يو کتاب چاپ شو چې د اوبنکو موسکا نومېږي. په دې کتاب باندې د استادانه نثر ليکوال، نور الحبيب نثار سريزه کښلې او ليکلي يې دي چې د اوبنکو موسکا د ښاغلي سالک ادبي ټوټې دي. دغه اثر د نثر د پوخوالي، د جملو د موسيقي، د خيال د ښکلا، نويو ترکييونو او د فکر د ژوروالي له نظره په اوسني پښتو ادب ښه اضافه ده. هغوی چې ادبي ټوټه مې شوی ژانر گڼي، که دغه کتاب ولولي ممکن خپله خبره بېرته واخلي.

پښتو ادبي ټوټه په اوله کې تر ډېره حده د برسېرنو احساساتو بیان ته بېله شوه. ورپسې بیا استاد الفت د حکومت او ټولنې د چارو د سمون له پاره خپل انتقادي افکار د طنز، حسن تعلیل، ایهام، تجنیس، انډرسټیټ منټ او د احساساتو د کنټرول په مرسته او طریقه د ادبي ټوټو په قالب کې هم بیان کړل چې ورسره ادبي ټوټه وغوړېده او ژوندۍ پاتې شوه. خو وروسته چې له نوي شعر او د کیسو له فن سره اشنایي زیاته شوه او له بلې خوا سیاسي حالات یا داسې راغلل چې وړه کۍ کتره او کنایه هم منع شوه او یا د اوس غوندې بې سانسوره زمانه پیل شوه نو ادبي ټوټې ته، په ذوقی او اجتماعي لحاظ، هغه نقش پاتې نه شو چې استاد الفت ورته غوره کړی و.

خو مصطفی سالک غوښتي دي چې ادبي ټوټه د انسان د فطرت بیان ته او فلسفي مسایلو ته بېله کړي. دا په پښتو کې د ادبي ټوټې یو نوی نقش دی چې د جبران خلیل او ټاګور د شعرونو د ژباړې مینه ورباندې ماتېږي. (انتظار) د ښاغلي سالک یوه ادبي ټوټه ده چې د دې کرښو د حسن ختام لپاره یې راانقلوم:

«ټول راپورې خاندې. وایي هغه به هیڅکله رانه شي چې ته یې انتظار کوي.

اوس توره شپه ده او باران له طوفان سره غېږه نیولې ده. خو زه مایوسه نه یم. خلک درواغ وایي. ته راځې او خامخا به راځې. طبیعت ستا د راتلو زېری راکوي. شپږکنده باران، بورېونوونکی طوفان، تندربزه برېښنا، د ماتېدونکو ښاخونو کړسا، الوتې پانې، د ناوو چرهار او د نیزونو غرهار ټول په یوه خوله وایي چې ته را روان یې. نو اې زما د زړه او عقل فاتحه! زه به ستا تر راتلو پورې د خپل زړه په دروازه کې ولاړه یم راشه او د ژوند زرینه ارزو مې پوره کړه.

سلاست

موږ (شپه ورځ) وايو خو (ورځ شپه) نه وايو، ځکه چې ويل يې سخته دي. همدا د اسانه ويلو وجه ده چې په ولس کې ادم و درځانۍ او ليلا و مجنون اورو، نه درځانۍ او ادم يا مجنون او ليلا.

هغه کلام چې روان ويل کېږي، د بلاغت عالمانو سلیس کلام بللی دی. سلاست د لیکنې د ښکلا یو شرط دی.

يو وخت خوشحال خان ته د تورې او قلم خاوند وويل شول. دا خبره مشهوره شوه او هغوی چې له کليشه شوي فکر او سولېدلې ژبې سره ډېر حساسيت نه لري، د خوشحال لپاره په خپلو لیکنو کې تر ننه پورې همدا عبارت راوړي. د دې عبارت د شهرت او پاتې کېدو يوه وجه دا ده چې اسانه ويل کېږي. که دلته قلم اول او توره ورپسې راشي، د عبارت په سلاست کې کمی راځي خو معنا يې پياوړې کېږي، ځکه د خوشحال د قلم رڼا د هغه د تورې تر ځلا هم زیاته وه.

که د معنا د دقت او د کلام د رواني تر منځ ټکر راځي او لیکوال مجبورېږي چې يو انتخاب کړي نو په هغو لیکنو کې چې د معلوماتو رسول يې اصلي مقصد وي، د معنا دقت ته ترجیح ورکول، ضروري دي. په هنري لیکنو کې هم د معنا څرگنده صدمه د زغملو نه ده خو په پاسني مثال کې معنا ته ډېره ښکاره صدمه نه ده رسېدلې، ځکه څو ان د ځينو لویو لیکوالو په لیکنو کې نوموړی عبارت لوستلای شو.

مور ممکن داسې متل ونه لرو چې په ویلو کې یې تکلیف احساس کړو. متلونه د لویو تجربو او ژورو فکرونو پیداوار دي خو دغه معنوي محصولات که د روانو جملو قالب ونه مومي، معمولا د متل مقام ته نه رسېږي او خوله په خوله نه ګرځي.

لیکوال په پټه خوله لیکنه کوي. د لیکنې له تمامولو وروسته د متن په لوړ اواز لوستل به د دۀ پام هغو جملو ته په اسانۍ سره واړوي چې سلیسې نه دي. د رحمان بابا د کلام رواني د هغه د وینا د شهرت یوه اصلي وجه ده. رحمان بابا هغو شاعرانو ته چې کلام یې روان نه دی، غونډ ژبي شاعران وایي. غونډ ژبی هغه څوک دی چې ژبه یې نښلي، بنده بنده کېږي. یوازې بنده شاعر نه بلکې بنده لیکوال هم غواړي چې په غونډ ژبیو کې حساب نه شي.

مخاطب

هغه خبرې چې له ځان سره یې کوو، چې په زړه کې راتېرېږي او هیڅوک یې نه شي اورېدلای، هغه هم یو څرگند یا نا څرگند مخاطب لري او د ټولنې د غوښتنو سیوری ورباندې پروت وي.

خو ټولنه یوه نه ده بلکې ټولنې دي. د یوه چا مخاطبه ټولنه ممکن هغه ادبي انجمن وي چې دی ورته تگ راتگ لري، د یو بل مخاطبه ټولنه ممکن هغه گوند وي چې دی یې غړی دی.

د روښانیانو په دیوانونو کې تغزل کم او عرفان زیات دی. د دوی مخاطبان د دوی د ډلې خلک وو. د دې ډلې کسان په دغسې شعرونو خوشحالیدل، پوهېدل او الهام یې ورنه اخیست. روښاني شاعرانو د طریقت د یارانو د فکر او ذوق په ټاکلو کې اثر لرلی او د طریقت یارانو د دغو شاعرانو ذوق او فکر متاثر کړی دی.

کله کله ممکن د شاعر یا لیکوال مخاطبان ډېر محدود کسان وي. په دیارلس سوه شپږ او یا شمسي کال کې زه په ایران کې وم. ورور مې (امان الله ساهو) راته وویل چې د څو شپو په مخه به درځم. ما په هغه کال څو کیسې ولیکلې. د کیسو د لیکلو په وخت به مې ساهو په ذهن کې و چې راته ناست دی او کیسې وراوړوم. د هغو کیسو د ډېرو کرکټرونو، ځایزمانونو، مکالمو او موضوعاتو په انتخاب کې د ساهو اثر راباندې پروت و. مثلاً د پایڅوړ په نوم کیسې اصلي کرکټرونه (ډاکټر او ورور یې غلام غوث) هغه کسان دي چې ما او دۀ

دواړو پېژندل. دغه اکثره کیسې (د یو تېر اور ایرې) په ټولگه کې خپرې شوې دي. البته، ساهو را نه غی. د هغه زړه ودرېد او له ژونده بېل شو.

مخاطب د هنري کارونو په ادامه کې هم لوی لاس لري. هنرمن ته دا ډېره سخته ده چې د خپل کار په ارزښت ډاډه شي ځکه د ده کار نه په پیسو اندازه کېږي او نه د سپورتي لوبو په څېر د کامیابۍ او ناکامۍ لپاره نومېږي لري. هنرمن د خپل کار د دوام لپاره د ډاډ محتاج دی او د ډاډ د ورکولو لویه او شاید تر ګردو لویه منبع مخاطب وي. ایراني شاعر صایب اصفهاني ویلي دي چې د شعر ملا یې دوو شيانو ورماته کړې ده: یو د پوه بنیاد سکوت او بل د ناپوه بنیاد ستاینې.

د هنرمن بل مشکل دا دی چې مخاطب یې ممکن یو څه وغواړي او د ده غوښتنې نورې وي. په کابل کې یوه لوی ناول لیکونکي له زلمو ګیله کوله چې د ده په اثارو کې معمولا د هغو صحنو ذکر کوي او په خوند، خوند یې یادوي چې جنسي موضوعات لري. اوسني حکومتونه هم د پخوانو دربارونو په څېر تر ډېره حده د هغو ادبیاتو ملاتړ کوي چې د دوی له سیاسي غوښتنو سره سمون خوري. په پاکستان کې تر ایران او افغانستان د دیموکراسۍ د موسسې ځېلي ژور دي او د تنوع د منلو زغم زیات دی، خو له دې سره سره د دغه ملک د حکومت کلتوري او تعلیمي ادارې د پاکستان د نظریې د ملاتړ او نه ملاتړ لیکوالو او شاعرانو تر منځ ډېر فرق کوي.

لیکوال او شاعر د مادي او روحي اړتیاوو یا دواړو د پوره کولو لپاره مجبورېږي چې مخاطب ته پام وکړي خو که د ده او مخاطب د ذوق او غوښتنو تر منځ اختلاف وي، له دې اختلاف سره به څه کوي؟ د دې پوښتنې د ځواب د موندلو لپاره د ادبیاتو تاریخ لویه مرسته راسره

کولی شي. د انگلیسي ادبیاتو مورخانو لیکلي دي چې شکسپیر د عوامو د خوښې لپاره ډرامې لیکلې خو ورسره یې د خپل ذوق او روح غوښتنو ته هم پوره پوره پام کړی دی. استاد الفت ډېر کلونه د حکومت مامور و او خپلې لیکنې یې په سرکاري مطبوعاتو کې خپرولې مگر داسې سبک یې موندلی و چې هم په حکومت باندې نیوکې وشي او هم یې د لیکنو د خپرېدو مخه ډب نه شي. غني خان ویلي دي چې که د زړه خبرې وکړم پښتانه به لرگی راپسې واخلي خو د زړه خبرې یې وکړې او خپل طنزي، غیرجدي او غیر رسمي طرز له وهلو وژغوره.

هغه څوک چې د خپل روح اواز تربتوي هغه به سیاستوال شي مگر لوی هنر به ونه پنځوي او هغه څوک چې مخاطب ته اهمیت نه ورکوي هغه که د ادبیاتو تاریخ ولولي نظر یې ممکن بدل شي. کامیاب هنرمند ځان او مخاطب تر منځ روغې جوړې ته اهمیت ورکوي او په دې پوهېږي چې څنګه هم مخاطب وساتي او هم خپل فردیت.

درې پوښتنې

لیکونکي ته پکار ده په دې غور وکړي چې د لیکنې د موضوع حدود یې کوم دي؟ د چا لپاره یې لیکي؟ او د څه لپاره یې لیکي؟ همدا موضوع چې اوس یې لولئ د بلاغت له بحث سره تعلق لري خو بلاغت لویه دنیا ده، ما د دې بحث یوازې درې پوښتنې چې له یو بل سره تړاو لري او واحد موضوع جوړولای شي، د لیکنې لپاره انتخاب کړې. زه دلته د بلاغت له نورو اړخونو سره کار نه لرم او ان تعریف یې نه کوم ځکه په دغو دریو خبرو د بلاغت له تعریفه پرته هم پوهېدلی شو.

د شپاړلسمې پېړۍ شاعر عرفي شیرازي ویلي دي چې مرغۍ ته مې لومه ایښې ده، اوس که سیمرغ پکې ونښلي، خوشي کوم یې، ځکه زما مقصد د مرغۍ نیول دي. د عرفي خبره له اخلاقي ژوند او قناعت سره تعلق لري خو دلته هم د مثال استفاده ورنه کولای شو. لیکونکي ته پکار ده چې تر ورسه ورسه د لیکنې موضوع ته وفاداره واوسي. کله کله لیکوال ته جالبه خبره وریاده شي چې د دۀ د مقالې له موضوع سره چندان ارتباط نه لري مگر جالبوالی یې دی هڅوي چې په مقاله کې یې شامله کړي. ډېر ځله داسې هم کېږي چې لیکوال خبره نه لري، په زوره یې غځوي، حال دا چې پته خوله پاتېدل عیب نه دی خو بې موده غږېدل عیب حسابېږي.

د لیکنې د کامیابۍ بل شرط دا دی چې لیکنکی په دې ځان پوه کړي چې د چا لپاره یې لیکي. زه که د کابل په یوه ورځپاڼه کې د افغانستان د پېژندګلوي په اړه په پښتو یا دري ژبه درې مخه مقاله لیکم، دا شاید بې ځایه هڅه وي ځکه افغان لوستونکي په غالب ګومان د خپل هېواد په اړه تر دې ډېر څه لوستي دي خو همدا لیکنه په ډنمارکي ژبه بې ځایه نه ښکاري. دغه راز هغه معلومات چې ماشومانو ته یې لیکو، لویانو ته ممکن غیر ضروري وي. محصل ته لیکنه ممکن دا مقصد هم ولري چې د ده د معلوماتو او مهارتونو سویه جګه شي خو په کور ناست متقاعد مامور غالباً د دې لپاره لیکنه لولي چې وخت ورباندې واړوي. د مقالې لیکونکي ته پکار ده چې د خپل اصلي مخاطب په باره کې یې فکر کړي وي. همدا لیکنه چې اوس یې لولئ زه د هغه زلمي لپاره لیکم چې غواړي د لیکوالۍ د مهارتونو په باره کې خبرې واوري. دا لیکنه شاید د دریم ټولګي زده کوونکی یا یو اکاډیمسین هم ولولي خو زما اصلي مخاطبان د لیکوالۍ شوقي زلمي دي.

د لیکونکي مخ ته پرته دریمه پوښتنه دا ده چې لیکنه یې د څه لپاره ده؟ زما یوه ملګري څو کاله پخوا د اوبتلونو په باره کې معلوماتي مقاله لیکلې وه. ده زحمت ایستلی و او داسې څه یې کښلي وو چې په پښتو کې نه و خو د لیکنې یې ځکه هرکلی ونه شو چې موږ نه سمندر ته لاره لرو او نه مو له اوبتلونو سره څه کار شته. ده دې ته پام نه و کړی چې لوستونکی په خوند یا استفادې یا دواړو پسې ګرځي. لوستونکی هغه لیکنه ولې ولولي چې نه یې ساعت ورباندې تېرېږي او نه په شخصي یا اجتماعي ژوند کې محسوسه استفاده ورنه کولای شي؟

خپله لار

د اکثر و ليکنو په تندي باندې د ليکوال نوم ليکلی وي، خو کله کله د بې نومه ليکنې ليکوال هم پېژنو. داسې ځکه کېږي چې د هر ليکوال ليکنې خپلې ځانگړنې لري. دغو ځانگړنو ته چې د يو چا ليکنو ته بېل هویت ورکوي سبک وايو. د ليکوال سبک د هغه د شخصيت و فطرت څرگندوی بلل شوی دی، مانا دا چې که ليکونکي ته د خپل فطرت و حقيقت د بيانولو چل ورغی، نو سبک يې وموند. مگر ډېر ليکونکي وينو چې خپل طرز نه مومي. داسې ولې کېږي؟

د دې پوښتنې يو ځواب دا دی چې يو څوک په ليکوالۍ باندې معمولاً هغه وخت پيل کوي چې د بل چا اثر ولولي او هوس ورپيدا شي چې کاشکې دی هم دغسې څه وليکي. د ځان هيرول او د نورو پېښې کول له همدې ځايه پيلېږي. که دی تکړه وي او د خپل آيديال ليکوال په شان يې څه وليکل نو ممکن ياران و دوستان يې په شا وټپوي چې ته خو بالکل د پلاني غوندې يې. حال دا چې واقعي کاميابي هغه وخت وي چې ليکوال ته وويل شي چې دا دې خپل طرز دی يا دې خپل طرز موندلی دی.

ځينې زلمي چې د ليکوالۍ په کار کې د نوم او پرمختگ ډېر شوقيان دي، هغوی ممکن په لوی لاس د ځانته سبک د لرلو هڅه وکړي خو دوی شايد په دې دليل ناکام شي چې واقعي سبک له هوسه نه بلکې له فطري تمايله زېږي. د روسانو له يرغله وروسته گڼو افغان شاعرانو

اراده وکړه چې حماسي اشعار ووايي خو چې تر دغه عمره جوړ شوی سبک يې حماسي نه و، نو له مشکل سره مخ شول.

خپل سبک ورو ورو وده کوي او پخپري سبک جامه نه ده چې ويې باسو او نورې واغوندو. سبک د شخصيت غوندې دی، بشپړېږي او ترميمېږي خو له سره نه متولد کېږي.

د خپل سبک د ودې لپاره د لويو لیکوالو په آثارو کې غور و دقت او د خپلو لیکنو بيا بيا اصلاح ډېر څه رازده کولای شي. استاد الفت د خپلو لیکنو د بيا بيا اصلاح له لارې د عالي سبک څښتن شو. البته، دا خطر شته چې خپله لیکنه له وسواسه خرابه کړو او يا رانه د نورو د آثارو تر اغېز لاندې د پينه شوي کميس غوندې بې ډوله شي. خپلو افکارو، اقدارو او ذوق ته درناوی هغه خراغ دی چې لیکوال ته د خپل سبک د پيدا کولو لاره ورښيي.

هغه لیکوال چې له خپلو احساساتو او پیغامونو سره مینه لري د هغو د رسولو لپاره د مناسبو کلمو او جملو لټون کوي او په دې ډول خپل سبک ته رسېږي.

په تېر ژوند کې چې فردي ازاديو ته درناوی نه کېده او ښه سړيتوب له جماعت سره په همرنگۍ کې و، سبک هم دومره اهمیت نه درلود او شاعرانو تر ډېره حده په ورته طرز، ورته فکرونه بیانول خو فردي ازادي د نوي ژوند او نوي تمدن د شاتیر حیثیت لري. له اوسني لیکوال او شاعره د خپل سبک د لرلو توقع ډېره کېږي. هغه کسان چې خپل ذهن نه ستړی کوي او په مطبوعاتو کې عام افکار او عامه ژبه بې څه غور و دقته استعمالوي، د کلیشه شوي سبک له ډنډه نه شي راوتلی.

لکه څنگه چې

- ۱- لکه څنگه چې ټولو ته معلومه ده، په وطن کې وچکالي ده.
- ۲- لکه څنگه چې احمد وویل، زه هم په دې نظریم چې افغانستان ډیر کانونه لري.
- په لومړۍ جمله کې (لکه څنگه چې) عبارت بې ضرورته راغلی دی. دویمه جمله تردې لنډیدلای شي. مثلاً: لکه احمد چې وویل... یا: زه هم د احمد غوندې په دې نظریم چې...
- (لکه څنگه چې) ربطي عبارت دی. دغه عبارت په پاسنیو مثالونو کې د فعل د حالت د بیان لپاره پکار شوی دی، مانا دا چې د مرکبې جملې لومړۍ نامستقله برخه یې د دوه مې مستقلې برخې د فعل په قید بدله کړې ده. په وطن کې داسې وچکالي ده چې ټول ورته خبر دي او زه هغسې نظر لرم چې احمد څرگند کړي.
- په لومړي مثال کې دغه ربطي عبارت (لکه څنگه چې) ځکه بې ضرورته راغلی دی چې د معنا په رسولو کې برخه نه لري، خو په دویم مثال کې بې ضرورته نه دی. البته، که د (چې) ډیر استعمالیدونکی وییکی په نثر کې بېخوندي پیدا کوي، یا د جملې د کلمو په کمیدا پسې گرځو او یا تنوع غواړو، نو لکه اشاره چې وشوه، دویمه جمله په نورو طریقو هم راتلای شي.
- په پخواني نظم او نثر کې مې (لکه څنگه چې) عبارت نه یادېږي. د اخوند دروېزه په مخزن الاسلام کې پیروښان ته د تیراهي خلکو د

پناه ورکولو په باب لولو: «ولې زيات وو تيراهي له عقله پلي، چې تاريخک يې ننويست په کور وکلي، لکه نبي ص وو دا ويلې هر چې ځای و گمراهان و بدعتي ته ورکويښه، خدای به خوار هغه ولس کا، هم لعنت به پرې ورپرې تر پايښه» دلته (لکه) د اوسني (لکه څنگه چې) په ځای راغلې کلمه ده. رحمان بابا هم فرمايي: له ابرهسي دود.

د اوسني نثر د (څنگه چې) په ځای هم په مخزن السلام او نورو پخوانيو کتابونو کې (لکه) کلمه راغلې ده. په مخزن کې لولو: «ولې بازید لکه ملا شه، د ده فهم په سودا شه، سوداگر شه د اسونو، په طلب د دې دنيا شه... دغه پس تل له علم له عالمانو يې دښني شوه، له قرآنه يې زړه سوړ شه، د ده بخره گمراهي شوه. لکه له هنده بيرته راغی، ده فتنه ډيره پيدا کړه...

لکه پلاري يې و، زړه يې وسه، دی يې پريښود...»
د درې، څلور پيړۍ پخوا وخت په نظمونو او نثرونو کې (څه رنگ) وینو چې گویا وروسته په (څرنگه) او بيا په (څنگه) بدل شوی دی.
د افغانستان د مطبوعاتو او نورو رسنيو په اوسنو نثرونو کې د (لکه څنگه چې) عبارت د راوړلو غیر ضروري موردونه کم نه دي.

سرمقاله

دا سمه نه ده چې خبريال په خبر کې خپله رايه او تبصره شامله کړي خو نورې اکثره ليکنې د دې لپاره لولو چې د ليکوال له رايې خبر شو. په سرمقاله کې هم د يوې پېښې يا موضوع د تاييدولو يا ردولو لپاره استدلال کېږي او له يوې رايې خبرېږو. البته، دا دريځ او دا رايه له ليکوال سره نه بلکې له خپرنديوې ادارې سره تعلق لري.

د سرمقالو لوستونکي زيات نه وي او شايد همدا علت وي چې معمولا د اخبار د منځ په پاڼو کې ځای ورکول کېږي. امريکا غوراويو د خپلو يو ساعته خپرونو په وروستيو دقيقو کې سرمقاله خپروي. ځينې کسان ممکن د سرمقالو د لوستونکو د شمېر له کموالي دا معنا واخلي چې دغه ژانر ډېر اهميت نه لري خو داسې نه ده. سرمقاله به لږ کسان لولي مگر دا هغه کسان دي چې د پېښو په باره کې ډېر غور کوي او د معلوماتو کچه يې تر عادي لوستونکو لوړه ده. دوی په ټولنه باندې تر عادي کسانو ژور اغېز پرېباسي. د يوې ښې سرمقالې مفکوره د همدې کسانو په ذريعه په ټولنه کې خپرېږي او ډېر خلک يې منلو ته تيارېږي.

د نورو مقالو برخلاف چې ممکن لنډې يا ډېرې اوږدې شي، سرمقالې معمولا د اووه، اته سوه او زر، يولس سوه کلمو تر منځ وي. د افغانستان او پاکستان په ورځپاڼو کې تر اوو سوه کلمو لنډې سرمقالې هم ډيرې رواج دي.

د سرمقالې لنډون له لیکونکي غواړي چې اول ځان ته د موضوع حدود ښه روښانه کړي، بیا قلم راواخلي. له نامتو ژورنالیست زیږ شفیقي مې اورېدلي دي چې دی ډېر وخت په موضوع باندې په غور کولو تېروي، پخپله د سرمقالې لیکل ورنه لږ وخت غواړي. ښاغلي شفیقي دا خبره د دوه زره اووم کال په جنوري کې د سرمقالو په باب په یوه مرکه کې راته وکړه. تر هغه وخته پورې ده شاوخوا درې زره عنوانه سرمقالې لیکلې وې.

ما پخپله هم په مختلفو وختونو کې اویا، اتیا سرمقالې لیکلې دي. خپلې تجربې او د نورو تجربې رازده کړي دي چې د سرمقالې په محدودو کرښو کې د ډېرو معلوماتو ځایول، بې گټې کار دی. دغه راز د وسیع موضوع انتخاب ممکن د سرمقالې د ناکامۍ سبب شي. دا وسیع موضوع ده چې افغانستان ته به سوله څنگه راځي، خو دا بیا یو څه راټوله موضوع ده چې اجتماعي عدالت د سولې له راتلو سره مرسته کولای شي. د کابل ښار د ستونزو لپاره د سرمقالې لوبښی وړکی ښکاري، خو په کابل ښار کې د ملي بس د فعالولو په اړتیا باندې ضروري خبرې په سرمقاله کې ځایېدلې شي.

زما په گومان ښه سرمقاله له ځینو اړخونو ښې وینا ته ورته ده. په وینا کې هغومره معلومات مناسب دي چې اورېدونکي یې په یوه ځل اورېدلو واخلي. وینا که ډېره عالمانه هم وي خو چې د اورېدونکي په ذهن کې نه کښېښي، بې فایدې شي. په سرمقاله کې هم صرف هغومره معلومات مناسب دي چې په یو ځل لوستلو په ذهن کې کښېښي. ښه وینا اورېدونکي یوڅه کولو یا له یوڅه لاس اخیستلو ته وربولي. ښه سرمقاله هم اکثره وخت، لوستونکي د یو شي منلو یا نه منلو ته

وربولى او د لوستونکو په زړونو کې د يو څه کولو يا له يو څه د لاس اخیستلو جذبه پيدا کوي.

له ښاغلي شفيقي سره مې چې د سرمقالې په باب خبرې کولې، هلته وحيد احمدزی هم د خبرو يو لوری و. ښاغلي احمدزي چې په کابل کې د ژورناليزم پوهنځی لوستی او يو څه موده يې په همدې پوهنځي کې استادي کړې ده، د سرمقالو په اړه د يوه اردو کتاب په پښتو کولو سربېره د ژورناليزم د علم په باب تر اوسه پورې په سلگونو مخه ژباړنې او ليکنې کړې دي. ده په هغه ورځ وويل چې پخوا به د سرمقالو د نثر هنري اړخونو ته ډېر پام کېده، مگر نن سبا ډېر پام دې ته دی چې ليکونکی په سرمقاله کې نغښتی فکر په وضوح سره بيان کړي.

د سرمقالو او ډېرو نورو ليکنو د سبک په باره کې يو مهم ټکی دا هم دی چې سوړ انداز اکثره وخت تر تاوده انداز اغېزمن وي. زموږ په پخواني بلاغت کې توصيه کېږي چې که مخاطب ستا خبره نه مني نو په ټينگار سره خبرې کوه، خو تجربې ثابته کړې ده چې مقابل لوری ډېر ځله هغه خبره په اسانۍ سره مني چې بې ټينگاره، بې احساساتو او بې قسمونو وشي. خلک د سرو اعصابو او نرمو خبرو په خاوند لا زيات باور کوي. د امريکا غږ سرمقالې په ساړه انداز ليکل کېږي. توندې تېزې ژبې زموږ د گڼو مقالو او سرمقالو اغېز کم کړی دی.

سرمقاله معمولاً په يوه مهم خبر باندې ليکل کېږي خو زموږ په گڼو سرمقالو کې دې اصل ته توجه نه ده شوې. د دې ژانر عام چوکاټ داسې دی چې خبر ته له اشارې وروسته شننه پيلېږي. په شننې او استدلال پسې د ليکونکي له پرېکړې خبرېږو.

که د خبر په رااخيستلو کې بې طرفه واوسو او د استدلال په کولو کې د مخالف نظر په قوت باندې سترگې پټې نه کړو، نو پرېکړه به راسره ممکن ګڼ کسان ومني. په خپلو پرېکړو او نظرونو کې اعتدال او نرمي په سرمقاله کې درنښت او متانت پيدا کوي. جبران خليل جبران څه ښه وييلي دي چې: داسې مه وایه چې حقيقت مې موندلی دی، بهتره داده چې ووايې، يو حقيقت مې موندلی دی.

ولې؟

موږ د حقيقت په پېژندلو کې د خپلو حواسو محتاج يو. خو، که د خپلو سترگو و منو نو سپوږمۍ تلایي رنگ لري او که د لامسه حس و منو، د څاه اوبه په اوږي سرې او په ژمي تودې دي، حال دا چې نه د سپوږمۍ اصلي رنگ تلایي دی او نه اوبه په اوږي سرې او په ژمي تودې، نو موږ د حواسو په وسیله حقيقت ته څنگه رسېدلی شو؟

پوهانو دې پوښتنې ته په ځواب کې ويلي دي چې انسان عقل هم لري او د پېښو او ښکارندو په علتونو پسې گرځي. دی له ځانه پوښتنه کوي چې سپوږمۍ ولې تلایي ښکاري؟ ایا د سپوږمۍ خاوره زرینه ده، که څه بل چل دی؟ او بنیاد په دې ډول د شک، او دلیل او بیا بیا پوښتنو په متو واقعي معرفت مومي یا ورژدې کېږي.

تعقل او استدلال د انسان د فطرت برخه ده او لکه څنگه چې نورې وړتیاوې د تمرین په مرسته بهتره کېږي، د تعقل او استدلال قوت هم د تمرین او ممارست په ذریعه غزونې کوي.

خو زموږ کلچر او روزنیز نظام د (ولې؟) له اورېدو سره چندان دلچسپي نه لري. د ماشوم (ولې؟) ته یا غوږ نه نیسو یا د ټوکو او دروغو ځواب ورکوو. د افغاني ټولنې په مکالمو کې یوه مشهوره جمله ده چې: ولې خو جنگ ته وايي! په تعلیمي کتابونو کې مو ډېرې خبرې د حافظې د لوبښي د ډکولو لپاره کېږي، او د (ولې؟) برخه پکې خواره وي.

موږ چې گومان کوو چې د هر شي حقيقت ته رسېدلي يو، نو پوښتنې نه لرو او په علتونو پسې نه گرځو. زموږ په گومان ټولې هغه پوښتنې چې ځواب غواړي، ځواب يې راسره دی او ان لحد ته هم د پوښتنو تيار ځوابونه راسره وړو.

زموږ په پخواني ادب کې شاعر ډېر ځله پوښتنه کوي خو خبره داسې نه وي چې دی يې په ځواب نه پوهېږي، دی يوازې د مخاطب د متوجه کولو لپاره، د تاکيد لپاره او د کلام د اثر د ډېرولو لپاره پوښتنه کوي. رحمان بابا فرمايي:

زه دا هسې ديوانه او مجنون چا کړم

له رواجه، له رسومه بيرون چا کړم

نه پوهېږم چې دا چارې په ما څوک کړي

ليونی د خپل نگاه په افسون چا کړم

دلته شاعر له مخاطبه سوال نه کوي، بلکې غواړي چې مخاطب لا ډېر هغه چا ته متوجه کړي چې په شاعر يې افسون کړی دی. دا رنگه بلاغي پوښتنې ته په بديع کې تجاهل العارف وايي. تجاهل العارف د پخوا په څېر اوس هم د کلام د اغيز د زياتولو او د مخاطب د ذهن او احساس د پارولو يوه ذريعه ده خو د پوښتنې کولو په برخه کې د اوسني او پخواني ادب تر منځ دغه توپير راغلی چې اوسنی شاعر ممکن په رشتيا هم پوښتنه وکړي. د رشتيا پوښتنه په تجاهل العارف کې نه حسابېږي.

شاعري به د تجاهل العارف صنعت ته محتاجه وي خو د ټولنې د پرمختگ، د کلچر د ودې او د حقيقت په لور د مزل لپاره واقعي پوښتنو ته هم محتاج يو. راضي په تياره شوې ژبه او چمتو کړيو ځوابونو شک وکړو او ځانونه له درېدلي حالته راوباسو. موږ په تياره

ژبه کې مثلاً وایو چې د منډې گل دودیزه مشاعره. ایا دودیزه ده؟ موږ په تیاره ژبه کې وایو چې: د وزیرانو عالي شورا غونډه وکړه. ایا که یې عالي ونه بولو، څه مشکل پکې شته؟ موږ د خپلو بحثونو په رپورټ کې لیکو چې: هراړخیز غور وړباندې وشو. ایا رشتیا هراړخیز وي؟... هغه خبره چې د عادت له مخې یې کوو، فکر پکې نه دی شوی او هغه لیکنه چې د عادت په اساس یې لیکو، نه پکې فکر شته، نه پکې هنر.

په داسې حال کې

دغه عبارت (Phrase) په پخواني نثر کې نه مومو، د اوسني نثر استادان يې تر وسته وسته نۀ استعمالوي او د خلکو په سوچه ژبه کې يې نه اورو، خو په خبرونو، اخبارونو او نورو هغو نثرونو کې يې کمې نشته چې په بېرۀ ليکل کېږي.

(په داسې حال کې) عبارت په گرامري لحاظ څه نقش لري؟ اوس ولې زيات شوی دی او د نثر استادان يې په استعمال کې ولې زړۀ ورنه ښکاري؟

(په داسې حال کې) عبارت نامستقله جمله له مستقلي جملې سره په دې ډول وصلوي چې نامستقله د مستقلي د فعل لپاره د قيد کار ورکړي، مثال:

دا په داسې حال کې راغله چې باران ورېدۀ.

دلته وينو چې نامستقله جمله د مستقلي جملې د فعل (ورېدۀ) څرنگه والی بيانوي، يعنې د قيد وظيفه تر سره کوي.

يو بل مثال: په داسې حال کې چې وينې يې بهولې د بزرگې دعوه يې کوله. دلته هم (په داسې حال کې) عبارت د دې جملې، يو مستقله (main clause) او بله نامستقله (subordinate clause) په دې ډول سره يو ځای کړې دي چې نامستقله جمله د هغې بلې د فعل (وينې بهول) څرنگه والی بيانوي.

په دا دویم مثال کې (په داسې حال کې) عبارت د هغه توپیر د بیان لپاره پکار شوی دی چې د فاعل ادعا او عمل یې له یو بله لري. دلته که نوموړی عبارت وباسو، د مقایسې او پرتلنې بیان نیمګړی پاتېږي. خو، په لومړي مثال کې یوازې (چې) هم کافي ده چې تر لومړي فعل دمخه راشي او دواړه جملې سره وصل او نامستقله جمله د مستقلي لپاره د قید وظيفه ترسره کړي. البته، که منظور دا وي چې هغې د باران له ورېدو سره سره، تکلیف په ځان ګاللی او راغلې ده، بیا نو (په داسې حال کې) عبارت یې ضرورته نه دی.

دغه دوې جملې چې لاندې یې لولئ د استاد تږي له یوه کتابه (پښتانه) رانقل شوي دي: «لمر یوه نیزه لوړ و چې هغه خبر راوړ چې افغانان زموږ په راتګ خبر شوي وو... د هرمز ترین له قوم سره یې په داسې وخت کې جګړه پیل کړه چې هرمز په خپله خیمه کې له مطربې سره د شرابو پیالې په سراوولې».

په اوله جمله کې چې د دوو حالتونو مقایسه منظور نه وه، (په داسې حال کې) عبارت ته ضرورت پېښ نه شو، ځکه خو استاد هم نه دی راوړی او په دویمه جمله کې چې ورته اړتیا وه، استاد یې بل معادل (په داسې وخت کې) غوره بللی دی. استاد یې شاید بل معادل په دې وجه غوره کړی وي چې د خلکو په سوچه ژبه کې یې اورېدلای شو.

(په داسې حال کې) عبارت که د مقایسې او نیوکې په منظور استعمالوو، د خلکو په ژبه کې یې ممکن (حال دا چې) معادل ډیر واورو: د بزرګۍ دعوې بې کوله، حال دا چې وینې یې بهولې.

البته، دغه عبارتونه چې موږ معادل وبلل، په سلو کې سل د یو بل ځای ناستي نه دي. (حال) تر (وخت) لنډ احساسوو. له دې یادوني زما

منظور دا دی چې په ځینو ځایونو کې ممکن (په داسې حال کې) عبارت تر خپل هر معادل مناسب وي.

ژبه بدلېږي. د لا ډېر دقت اړتیا، نوي لیدلوري، نوي مفاهیم او د تنوع ضرورت، نوې کلمې، نوي ترکیبونه، نوي عبارتونه او ان د جملو نوي طرزونه غواړي. د پخوانو نثرونو په نسبت اوس د جملو د تړاو لپاره له گڼو وییکو او عبارتونو استفاده کوو. اوسنی فکر د پخواني فکر برخلاف، تر ډېره حده یو وستی نه دی، او د دې شي یوه نتیجه داده چې په اوسني نثر کې د جملو د تړاو لپاره هغه کلمې زیاتې شوې دي چې د متفاوتو او متضادو فکرونو او حالتونو د رانغاړلو لپاره پکارېدلی شي. لکه: (که له یوې خوا... خو له بلې خوا)، (خو)، (برعکس)، (حال دا چې) او داسې نورې ربطي کلمې.

ژبه بدلېږي، خو دا بدلون د ذوق او ضرورت په اساس پکار دی. (په داسې حال کې) عبارت زموږ د نن سبا په کمزورو نثرونو کې ډېر ځله بې ضرورته راځي.

د شاعرو انځورگر ومان نیازي په نظر، دغه عبارت له هغه راوړوسته زیات شو چې نطقانو به په جشن کې د رسم گذشت د مراسمو ژوندی رپورټ ورکاوه.

گومان کوم له نورو ژبو ترجمې او د ټینګار سبک هم دغه عبارت ډېر کړی دی. په هېواد کې اوږدې جگړې د وینا او لیکنې په طرز اثر غورځولی او په ژبه کې یې د هغو کلمو د استعمال فریکونسي زیاته کړې ده چې د ټینګار و تضاد و تکرر د بیان لپاره پکارېږي.

مونوگرافونه

زه ډېره موده کېږي چې لیکنې کوم خو اوس هم که د بل چا په فرمایش باندې څه لیکم او د لیکلو په وخت مې دا خبره په ذهن کې وي چې هغه بل څوک به یې ومني او کنه، نو لکه د فکر لاس و پینې چې مې تړل شوي وي، په مخ گام نه شم اخیستلی.

دلته دوه مشکله په مخ کې دي: یو دا چې موضوع بل چا انتخاب کړې ده او بل د منلو یا نه منلو لپاره یې وروستی فیصله زما ذهن نه بلکې د بل چا ذهن کوي. محصلان چې مونوگرافونه لیکي، ممکن همدا دواړه مشکله ولري.

په افغانستان کې هغې تحقیقي لیکنې ته چې محصلان یې تر فراغت دمخه یا وروسته، له خپلې تحصیلي څانگې سره په یوې اړونده موضوع لیکي، مونوگراف وایي.

مونوگرافونه معمولاً تر مقالو اوږده او تر کتابونو واړه وي. کتاب ممکن د مختلفو موضوعاتو ټولگه وي خو مونوگراف په واحد موضوع لیکل کېږي. کتاب شاید دویم ټوک ولري. مونوگراف دویم ټوک نه لري او موضوع پکې بشپړه شوې او نتیجې ته رسول شوې پکار ده. د مونوگراف لیکونکي د خپل تحقیق دفاع ته مجبور دی، دی باید د خپل کړي کار په اړه د استادانو پوښتنو ته ځوابونه ووايي. د مونوگراف (تیزس) لیکونکي د کار سم یا ناسم بلل د استادانو کار دی خو د موضوع د انتخاب په اړه اصلي پرېکړه د ده پخپل لاس کې

ده. په افغانستان کې ډېر ځله وینو چې د څلورم کال محصل خپل استاد یا بل چا ته وایي چې د مونوگراف موضوع ورته وټاکي. د دې خبرې معنا خودا شوه چې دی د تحصیل په هومره ډېرو کلونو کې له داسې هیڅ موضوع سره نه دی مخ شوی چې د خبرنې، تحلیل او تحقیق وړ ورته ښکاره شوې وي.

داسې ځکه کېږي چې زموږ د ټولنې روزنیز نظام له وگړیو د فکر کولو جرات اخلي. موږ دې ته تیار نه یو چې د خپلې خبرې په مقابل کې استدلال واورو. زه که په کور کې پلاریم، که په کلي کې خانیم، که په جومات کې ملایم، که په مکتب و پوهنتون کې استادیم، یا په د دفتر کې آمریم، نو زما کار دا دی چې نظر ورکړم او د نورو وظیفه دا ده چې ویې مني. زموږ په ټولنه کې د فکرونو د مبادلې دود نشته. ځینې کسان یوازې فکر ورکوونکي وي او ځینې نور یوازې فکر اخیستونکي. د داسې ټولنو فکر ورکوونکي پخپل وار پخواني فکر اخیستونکي دي چې اوس د عمر یا رتبې یا پیشې په وجه له نورو اخیستي فکرونه په ځینو نورو باندې ټیي.

د دې حالت نتیجه دا ده چې د اکثر و محصلانو یا نوې موضوع ته نه پام کېږي، یا په ځان دومره بې باوره وي چې خپل فکر ورته غلط ښکاري.

پوهندوی اسماعیل یون د (ادبیاتو پوهنځي پښتو کتابښود) په نوم کتاب کې د کابل پوهنتون د ادبپوهنځي درې سوه څلور عنوانه مونوگرافونه معرفي کړي چې ۱۳۴۲ او ۱۳۷۰ کلونو ترمنځ لیکل شوي دي. دغه معرفي خورا لنډه ده او دا مشکله ده چې د هغې په اساس د مونوگرافونو د موضوعاتو په اړه په ډاډ خبرې وکړو خو له دغو لږو معلوماتو هم دا اټکل کولای شو چې په اکثر و مونوگرافونو کې د

تحقيق او تحليل په ځای د خامو موادو ټولولو يا د پخوا ليکل شويو موادو بيا کاپي کولو ته توجه شوې ده.

مثلاً د ۱۳۲۰ کال د يوه مونوگراف په اړه لولو چې: (په دغه مونوگراف کې هغه لنډۍ د الفبا په حساب راوړل شوې چې سترگې پکې يادې شوې دي.)

يا د ۱۳۲۴ کال يو مونوگراف چې (د خوشحال خان ژوند ليک) نومېږي، په څلورېنست مخونو کې په هغو موضوعاتو خبرې کوي چې تردې دمخه کتابونه ورباندې کښل شوي دي.

د يو شمېر مونوگرافونو لوی مشکل په دې کې دی چې موضوع او هدف يې روښانه نه دی. د ۱۳۲۲ کال يو مونوگراف (د کليوالو پر ورځني ژوند د فولکلور اغېزه) نومېږي. په پښتو کتابښود کې د دې مونوگراف د موضوع په اړه لولو: (په دې مونوگراف کې د کليوالو د ميراني، اتلولۍ، زړه ورتيا او ټولنيز ژوند په باب معلومات راغلي دي.)

فولکور ولسي پوهې ته وايي او د زراعت له دوديزې طريقې رانيولې، تر جرگو مرکو او لونگۍ او لنډۍ او پروني پورې بېخي ډېر څه په فولکلور کې راتلای شي. له بلې خوا، ټول کلي يو شان فولکلور نه لري. د دغه مونوگراف نوم راته وايي چې موضوع يې مشخصه نه ده او چې موضوع محدوده نه وي، د څېړنې هدف طبعاً مبهم پاتېږي.

د ۱۳۲۴ کال يو شپږ ويشت مخيز مونوگراف (د تاريخ په پوړيو کې د پښتو هنري ادبياتو ته يوه کتنه) نومېږي. په پښتو کتابښود کې د دې ليکنې د موضوع په اړه لولو: (په ياد شوي مونوگراف کې د لرغوني دورې د ادبياتو او شاعرانو او همدارنگه د معاصرې دورې د ادبياتو او شاعرانو په باب يو لړ معلومات راغلي دي.) که عنوان ته اعتبار

ورکړو نو ویلی شو چې موضوع یې د مونوگراف په پولو کې د ځاییدو نه ده او مقصد پکې ګونګ دی.

البتہ، د پښتو کتابښود د مونوگرافونو په فهرست کې ځینې داسې عناوین هم وینو چې موضوع او مقصد پکې په کافي اندازه روښانه ښکاري. مثلاً پروین منگل په ۱۳۲۵ کال کې په ۵۴ مخونو یو مونوگراف لیکلی چې (د ماه رخې ناول ته لنډه انتقادي کتنه) نومېږي. دلته موضوع نه دومره پراخه ده چې په څلورپنځوس مخونو کې ځای نه شي او نه دومره وړه ده چې په لوی لاس یې غځولو ته ضرورت وي. دغه راز څرګند او مفید تحقیقي هدف لري.

په دغو مونوگرافونو کې د ځینو نورو عناوین هم د داسې مشخصې موضوع څرګندونه کوي چې په یوه مونوگراف کې ورباندې خبرې کېدای شي. مثلاً (مهمې فولکورې شپې او ورځې)، (د لغمان ولایت د کلمان د سیمې معرفي)، (د مومندو ورزشي لوبې)، (د حمید د شاه ګدا په مثنوي کې د قافیې د عیبونو مطالعه)، (زیتون په افغانستان کې)، یا (د امانی دولت د سقوط علتونه) او ځینې نور.

که هر څوک د مونوگراف یا بلې تحقیقي لیکنې لپاره موضوع انتخابوي، بهتره ده، دغو پوښتنو ته مثبت ځوابونه ولري:

۱- ایا له دې موضوع سره مینه لري؟ له موضوع سره دلچسپي لرل، د پرمختګ خورا مهم شرط دی. د لیکنې له موضوع سره مینه په بنیاد کې د کار انرژي پیدا کوي او ذهن ته د ابتکار کولو لارې پرانیزي. هغوی چې د نورو په خوښه موضوع انتخابوي، ممکن تر هغو کسانو کامیابه څېړنه ونه کړي چې په خپله خوښه یې موضوع انتخاب کړي وي.

۲- ایا له موضوع سره څه نا څه بلد دی؟ د مونوگراف د لیکونکي لپاره چې تجربه یې محدوده، وخت یې کم او د څېړنې برخلیک یې د بل چا په لاس کې وي، په نا اشنا لارو سفر خطرناک دی. په داسې موضوع مونوگراف لیکل چې محصل پخوا هم ورباندې مقاله لیکلې وي، د محصل د کامیابۍ چانس ډېر وي.

۳- ایا دغه تحقیق د ټولنې او کليچر په پرمختګ کې برخه لري؟ دا ښه خبره ده چې پوه شو چې د پښې په کرلو څو زره کاله تېرېږي، خو دا لا ګټوره ده چې په افغانستان کې د پښې د حاصل د زیاتېدو په لارو چارو تحقیق وکړو.

۴- ایا د مونوگراف لپاره انتخاب کړې موضوع په آینده کې د لیکونکي له نورو څېړنو سره یا له عملي کار سره مرسته کوي؟ که زه غواړم په آینده کې د ادبي اثارو کره کتونکی شم، نو دا مې په ګټه ده چې د مونوگراف لپاره د نقد موضوع انتخاب کړم. زه که د مونوگراف لپاره داسې موضوع انتخابوم چې بیا په ټول عمر کې په هغه ساحه کې کار نه کوم، دا مې خپل پرمختګ ته زیان رسولی دی. د وګړي عمر خورا محدود او انساني معرفت لوی بحر دی. بهتره دا ده په هغه ساحه کې پوهه او تجربه حاصله کړو چې سبا هم په هماغه ساحه کې د کار کولو نیت لرو.

۵- ایا دا موضوع نوې ده؟

۶- ایا په ټاکلي وخت کې یې ختمولی شم؟

۷- ایا هغومره غځېدلې شي چې مونوگراف ورته ساز شي؟

۸- ایا موضوع یې مشخصه ده؟ ایا هغه کرښې معلومې دي چې دغه موضوع له نورو هغو بېلوي؟ ایا دغه موضوع چې تحقیق ورباندې کوو، روښان تعریف لري؟ د ۱۳۶۰ کال د یوه مونوگراف نوم دی: (یولر

هغه لنډۍ چې د ښځو له لوري په محرومیت کې ویل شوي). محرومیت څه ته وایي؟ ایا د بېلتانه لنډۍ یې منظور دي؟ ایا هغه لنډۍ یې منظور دي چې څوک یې په پرديسۍ کې د وطن په یاد وایي؟ ایا د هغو ښځو لنډۍ دي چې له مادي بیوسۍ شکایت کوي؟ ایا د هغو میندو په اړه لنډۍ دي چې اولادونه یې مړه شوي دي؟ ایا په دې باندې واقعاً مطمین یو چې دا لنډۍ ښځې او دا بله نارینه ویلې ده؟...

۹- په پاسني مثال کې د (یو لړ) عبارت راته وایي چې موضوع به نیمگړې پرېښودل شوې وي. لیکونکی باید دې پوښتنې ته مثبت ځواب ولري چې ایا غوره کړې موضوع یې په مونوگراف کې بشپړېدلای شي؟

د ۱۳۵۸ کال یو مونوگراف (د شوروي اتحاد د ځینو معاصرو لیکوالو بيوگرافي) نومېږي. په دې لیکنه کې د شوروي د څوارلسو لیکوالو بيوگرافي راغلې ده. لیکونکي شاید ځکه څوارلس کسه معرفي کړي وي چې د پنځلسم کس بيوگرافي به په گوتو نه وي ورغلې، یا به د مونوگراف حجم اجازه نه ورکوله چې په نورو کسانو خبرې وکړي. که دلیل هر څه وي خو دا موضوع د مونوگراف لپاره نامناسبه ځکه ده چې په مونوگراف کې بشپړېدلای نه شي. دغه ځوان کولای شوی چې مثلاً (په پښتو کې د روسي لیکوالو د اثارو ژباړه) یې د مونوگراف موضوع ټاکلې وای، ځکه د دې موضوع راغونډېدل ممکن وو.

د یادولو ده چې تقریباً په هیڅ موضوع هیڅ وخت بشپړې خبرې نه شي کېدای. که دغه ځوان په پښتو کې د روسي لیکوالو د اثارو د ژباړې لپاره د پښتو ټول هغه کتابونه او مطبوعات کتلي وای چې په کابل کې په ۱۳۵۸ کال کې په گوتو ورتلل، بیا به هم ډېر څه ورنه پاتې وای.

د مونوگراف لپاره د بشپړېدونکې موضوع له انتخابه منظور دا دی چې غوره شوې موضوع باید حد اقل په تیوري کې د بشپړېدو وړ وگڼو. په دې پوهېږو چې د شوروي لیکوالو شمېر دومره کم نه دی چې بیوگرافي يې په مونوگراف کې ځای کړو او دا اټکل هم راته سخته نه دی چې تر ۱۳۵۸ کاله پورې په پښتو ژباړل شوي ټول روسي اثار په مونوگراف کې معرفي کېدای شوی.

۱۰- ایا هدف راته معلوم دی؟ که زما موضوع د استاد الفت په لیکنو باندې تحقیق وي، نو زه پکې څه ویل غواړم؟ د الفت صاحب د نثر او شعر په کلیاتو کې ځینې لیکنې نه دي راغلي. ایا دغه لیکنې د استاد د کورنۍ غړیو، دوستانو او د هغه وخت مطبوعاتو ته د مراجعې له لارې پیدا کړم؟ الفت صاحب داسې لیکوال بلل کېږي چې ځینو نورو لیکوالو یې د طرز پیروي وکړه. ایا د دۀ طرز معرفي کړم او بیا هغه لیکوال وښیم چې د دۀ په طرز یې د لیکلو کوشش کړی دی؟ د الفت صاحب نثر ډېر محبوب و. ایا په دې تحقیق وکړم چې سبکي عناصر او د کامیابۍ رازونه یې کوم دي؟ ځینو کسانو د استاد شاعري ریالستي شاعري بللې ده. دوی ولې دا خبره کوي؟ دا خبره سمه ده؟ که سمه وي دلایل یې کوم دي؟ ریالستي شاعري څه ته وايي؟ دۀ ولې ریالستي شاعري کوله؟ زموږ په ډېرو لیکنو کې موضوع معلومه وي خو هدف نامعلوم پاتې وي. همدا وجه ده چې د شاعرانو او لیکوالو په اړه اکثره لیکنې مو تقریباً سره ورته وي. مثلاً که په الفت صاحب تحقیق کوو نو یو ځل یې بیا د عزیز خان له کڅه شروع کړو. د دۀ سوانح ولیکو، د اثارو لیست یې وړاندې کړو، نورو کسانو چې د استاد په باره کې څه ویلي دي، د هغو خبرې را اقتباس کړو او بس

ټول کوشش مو دا وي چې د لیکنې په پای کې د اخځلیکونو یوه اوږده پرېړه ولرو.

پوهندوی اسماعیل یون په خپل کتاب (پښتو کتابښود) کې لیکلي دي چې: (د کتابونو او یا هم د اخځونو د نشتوالي له کبله ځینو استادانو خپلو فارغانو ته ډېره ساده او بسیطه موضوع هم ټاکله چې له آره په یوه پایلیک لیکلو نه ارزې.)

موږ په پښتو کې ډېر مواد نه لرو او دغه لږ مواد مو هم تر ډېره حده د ځینو لویو لیکوالو او محققانو د لیکنو مستقیمی یا غیرمستقیمی را اخیستنې دي. زما په نظر له پښتو ادب سره په اړوندو مونوگرافونو او څېړنو کې بهتره داده چې لیکونکی د ادبي تحقیق په یوه ساحه کې مهارت ترلاسه کړي. مثلاً په گرامر ځان ښه پوه کړي، له سبک پېژندنې سره ځان اشنا کړي، د قافیې ماهر شي، د ادب د تیوري ماهر شي، د کیسو له فن سره ځان ښه بلد کړي، او داسې نور... او بیا د همدې مهارت په رڼا کې د لیکوال یا شاعر اثر یا اثار وڅېړي. د پښتو گرامر، د کیسې د فن، د ادب د تیوري او نورو مباحثو په باب بنیادي کتابونه په اسانه پیدا کېږي. که یو څوک د پښتو جملو د جوړښت له باریکیو سره ځان بلد کړي نو له تذکره اولیا رانیولې د استاد خادم تر نوې رڼا پورې د پښتو د هر مهم کتاب د جملو په جوړښت باندې ګټور تحقیقي اثر لیکلای شي. دغه راز که څوک د سبک پېژندنې له اصولو او باریکیو سره ځان بلد کړي، بیا نو د پښتو هر کتاب د ده لپاره د نوي څېړنې موضوع ده.

زما په گومان کابل پوهنتون او د هېواد نورو پوهنتونونو ته پکار ده چې د مونوگرافونو د تعریف، ځانگړنو او هدفونو په اړه یو روښانه تصور او لیکلی متن ولري. د دغو دریو ټکو په باره کې روښانه تصور

به له استاد او محصل سره د مونوگراف د موضوع په ټاکلو کې مرسته وکړي، استاد ته به د محصل لارښوونه اسانه کړي او محصل به په اسانۍ پوه شي چې څه کول یې په مخ کې دي.

زموږ د تحقیق تر ګردو لویه ستونزه د کتابونو کموالی نه دی بلکې د مهارتونو کموالی دی. موږ په ادبي تحقیقاتو کې ځکه د یو بل خبرې تکراروو چې د ادب په اړه مو معلومات سطحی، عمومي او خواره واره دي. استاد زیار د چا د خبرو تکرارولو ته محتاج نه دی ځکه په ژبپوهنه کې ماهر دی او د هغې په رڼا کې د پښتو هر کتاب ته نوی نظر کولای شي، یا مثلاً د استاد زلمي هېوادم خبرې ځکه نه تکرارېږي چې د ادب د تاریخ متخصص دی او د پښتو د هر کتاب په اړه د خپل تخصص په رڼا کې نوې خبرې نه کولای شي.

د بنیښې غونډې نثر

په ځینو کسانو خپل موټر ډیر گران وي، پاک یې ساتي او د مخ له بنیښې سره یې ښکلي عکسونه، مقدسې جملې، پلاستيکي میوې، وتي یا تعویذونه ممکن وویښو. دغه بنیښه به له دغو شيانو سره ښه ښکاري خو له دغسې بنیښې سرک سم نه شو لیدلای. دلته شوق او ښکلا د بنیښې د اصلي کار مخه نیولې ده.

ځینې کسان بیا ډیر لټوي، موټر پاک نه ساتي او په بنیښو باندې یې د ډیرو ورځو دوړې ناستې وي. له دا رنگه بنیښو هم سرک سم نه ښکاري.

د موټر د بنیښې نقش دا دی چې سرک ورنه ولیدای شو. که دا بنیښه له ډېره اخلاصه په گلونو ښکلې کوو یا یې له ډیرې لټې په دوړو او خپرو کې پټه ساتو، د بنیښې د خپل کار لپاره یې نتیجه یو شان ده. ښه بنیښه هغه ده چې سرک ورنه پوره وویښو او دومره صافه، پاکه وي چې دا مو هیر شي چې زموږ او سرک تر منځ خو بنیښه هم ولاړه ده.

ښه نثر د ښې بنیښې غونډې دی. ښه نثر د روڼو اوبو غونډې دی چې د سین د تل کاني پکې داسې ښکاري لکه زموږ او کانو تر منځ چې بل شی نه وي. د ښه نثر د لوستلو په وخت احساس کوو چې له مطلب سره وصل شوي یو او زما لوستونکي او مفهوم تر منځ د نثر وسیله نشته.

ځینې لیکونکي خپل نثر د ډیر سینگار په وجه د خیالور سړي د موټر د بنیښې په شان کړي او په ځینو نثرونو بیا د لیکونکي د لټې دوړې

ناستې وي. په دغو دواړو حالتونو کې نثر د معنا او لوستونکي تر منځ په خنډ بدليږي.

يو مشهور قول دی چې وايي د هنر پټول اصلي هنر دی. دغه خبره له ښه نثر سره ډيره ښه لگيږي. ښه نثر له هغه مطلب سره چې بيانوي يې، دومره متناسب وي چې دا مو هير شي چې دا خود نثر کمال دی چې مطلب ته يې رسولي يو.

هغه تشبيه چې د مطلب په رسولو کې برخه اخلي، د نثر د ښيښې شفافيت زياتوي خو هغه تشبيه چې دا کار نه کوي، که ډيره ښکلې هم وي، د موټرد ښيښې تر ښايسته وټي زياته نه ده. د ادبي ژبې د سينگار نور وسايل هم دغسې درواخله.

د مرکبو جملو د پيل ربطي ادات

- ۱- تر هغو پورې چې جگړه روانه وي، قانون به تر پېښو لاندې کېږي.
 - ۲- چې څو پورې خلک توندي او تيزې کوي، ژوند به يې تريخ وي.
 - ۳- چيرته چې قانون حاکم نه وي، دموکراسي په انارشې بدلېږي.
 - ۴- هلته چې ډاکتر نه وي، مرگونه به خامخا زيات وي.
 - ۵- کله چې زغم نه وي، سړيتوب معنا نه لري.
 - ۶- له هغه وروسته چې ته راغلې، باران پيل شو.
 - ۷- چې هر چيرته لارم، دی راپسې راغی.
- دغه جملې مرکبې دي. د ټولو پيل په نامستقلو جملو شوی دی او هره نامستقله جمله په ربطي عبارتونو او وييکو (تر هغو پورې چې، چې څو پورې، هلته چې، کله چې، له هغه وروسته چې، چې هر چيرته) پيلېږي. د دغو ربطي اداتو او عبارتونو نقش دا دی چې نامستقلې جملې له مستقلو سره وصلوي او داسې يې سره وصلوي چې نامستقله د مستقلې لپاره د قيد وظيفه ترسره کړي. دا يا د مکان د قيد وظيفه ده، (لکه د درېيمې جملې) يا د زمان (لکه د لومړۍ جملې).
- د نن سبا په پښتو کې دغسې جملې زياتې دي. البته، د خلکو په خبرو کې يې لږې اوږو او په پخواني نثر کې هم کمې وې. دغه قيدونه د معنا په رسولو کې څه برخه لري؟ د دې قيدونو د زياتوالي علت څه دی؟ او ايا دا زياتوالی ضروري دی؟

موږ د لومړۍ جملې په ځای ویلای شو: چې جگړه روانه وي، قانون تر پښو لاندې کیږي؛ مگر تاکید او ټینګار به پکې کم وي. په دې جمله کې (تر هغو پورې) د ټینګار او تاکید نقش لري. په شپږمه جمله کې که (له هغه وروسته) وباسو، په معنا کې یو څه فرق راځي. د جملې له اصلي بڼې موږ دا مطلب اخلو چې ستا له راتلو شیبه نیمه پس یا ساعت نیم پس باران پیل شو، خو که (له هغه وروسته) پکې نه وي، نو دا معنا ورنه اخلو چې ستا له راتلو سره سم باران پیل شو. په اوومه جمله کې بې (هر چیرته) د جملې معنا نیمګړې ده. خو په پنځمه جمله کې (کله) د معنا په رسولو کې برخه نه لري.

په اوسنیو نثرونو کې دغه عبارتونه معمولاً د ټینګار نقش لري او دغه ټینګار ډیر ځله غیر ضروري وي. ځینې خلک دروغ نه وایي خو چې خپله خبره له قسمونو سره مله کړي، په خلکو بده لګېږي. په نثر کې هم غیر ضروري ټینګار د لوستونکي زړه تنګوي.

زما په خیال د دا رنگه مرکبو جملو د سر ربطي ترکیبونه او عبارتونه له راډیوګانو، تلویزیونونو او مباحثو سره هم زیات شوي دي. د خبرو په وخت کله کله مفاهیم او د هغو د بیان لپاره جملې په همزمان ډول ذهن ته نه راځي او خلا پیدا کیږي. د دې خلا د ډکولو او د خبرو د جاري ساتلو لپاره د اضافي کلمو راوړلو ته ځان مجبور وینو، خو د لیکلو په وخت دغه مجبوري نه لرو.

راځئ د خپلو نثرونو په مرکبو جملو کې دا رنگه ربطي وییکو او عبارتونو ته له دې اړخه وګورو چې واقعا ضرور دي که هسې د عادت له مخې راغلي دي؟

په تیاره کې مزل

خو ورځې دمخه په کابل کې د افغان ادبي بهیر په غونډه کې په یوې لیکنه باندې اوږدې خبرې وشوې او گڼو کسانو په کره کتنه کې برخه واخیسته خو بحث راټول نه شو او نتيجې ته سره ونه رسیدو.

د بحث د تیت و پرک والي اصلي وجه دا وه چې ځینو کسانو لیکنې ته د مقالې په سترگه کتلې وو، ځینو نورو لنډه کیسه گڼلې وه او په اخر کې خو د یوې خاطرې په حیث هم تبصره ورباندې وشوه.

د لیکنې موضوع په کانکور کې د کامیابۍ لپاره د کورسونو له اهمیتته څرخیدله. هغو چې لیکنې ته د مقالې په سترگه کتلې وو، ډیر بحث د کورسونو د ضرورت په شتون او نه شتون کاوه. یو شمیر نورو چې لیکنه لنډه کیسه وربکاریدله، د پلاټ، تلوسې او کرکټرایزیشن په باب خبرې وکړې. لیکوال ما ته نژدې ناست و او ورنه وامي وریدل چې خاطره یې لیکلې ده. خو د خاطرې په حیث ما ته پکې دا مشکل پېښ و چې د بل چا زړه او ذهن ته یې نو څنگه پکې لاره کوله او اوږدې مکالمې یې څنگه په یاد پاتېدلې.

پوره درې کاله پخوا د ۱۳۸۲ کال په سنبله کې هم د کابل په یوه ادبي غونډه کې برخه والو ته دغسې مشکل پېښ شو. غونډه په قلم ټولنه کې وه، د الحاج حسام د دریو تازه چاپ شویو اثارو مخکتنه وه. د ده یو اثر ته ځینو د ناول په سترگه کتل او یو ډول بحث یې ورباندې کاوه.

خو ځينو نورو ورته د واقعي رپورټ له عينکو کتل او بحث يې بل ډول و.

دغو دوو پيښو ته مې د دې لپاره اشاره وکړه چې لوستونکي په ادبي اثر باندې د پوهيدو او قضاوت په وخت د هغه ژانر په نظر کې نيسي. د ادبپوهنې په تر ټولو پخواني او مشهور کتاب يعنې بوطيqa کې ارسطو د اثارو په ژانرونو خبرې کوي او د ژانرونو د ځانگړنو په رڼا کې په اثر باندې د قضاوت معيارونه رابښي.

البت، که کتنه ډير ډولونه لري چې د ژانر په بنياد کره کتنه يې يو ډول دی خو د کره کتنې په نورو ډولونو کې هم په اثر باندې د پوهيدلو او قضاوت کولو لپاره د هغه د ژانر په اړه څه نا څه معلوماتو ته اړ يو. لوستونکي د هر ژانر له اثره بيله توقع لري.

ليکوال که د خپل اثر د ليکلو په وخت د ژانر په اړه هيڅ تصور نه وي کړی، دا نو داسې ده لکه چا چې په تياره کې يې خراغه مزل کړی وي. ځينې ليکوال د تواضع په خاطر د خپل اثر ژانر نه ښيي. زما په گومان تردې ډول تواضع يو څه کبر بهتره دی.

لیکوال او شیطان

نن شوومه ورځ ده چې غواړم باختړ مجلې ته یو څه ولیکم خو پلمه را پیدا شي او لیکنه وځنډېږي. دا ولې؟ دا ځکه چې لیکوالي مشکل کار دی او موږ عادت یو چې له مشکلو کارونو د تېښتې لپاره که بل څوک پلمه راجوړه نه کړي، پخپله یو شی پلمه کوو او ځان ته وایو، اوس نه کېږي، بیا به گورو!

همدا اوس چې مې ځان لیکلو ته مجبور کړی دی، که دروازه وټکېږي او مېلمه راشي، خوشحالیږم، او د خوشحالی اصلي علت به دا وي چې له لیکلو به بچ شوی یم.

که ته لیکوال یې او سبا یوه داسې ورځ وي چې د لیکلو لپاره وخت لرې نو نن به په غالب گومان له ځان سره ووايي، سبا به خامخا یو څه لیکم.

د سبا د لیکلو پروگرام به نن درباندي ښه تېره کړي. د شپې به ډاډه ویده شي. سبا سحر به په تازه هوا کې راپاڅي. ذهن به دې تازه وي او له دې احساسه به خوند اخلي چې ټوله ورځ دې په واک کې ده.

دغه وخت ممکن په زړه کې درتېره شي چې، راځه یو چکر ووهه، پښې وغوړوه، لیکلو ته به نور هم چمتو شي. له چکره وروسته به دې چایو ته زړه وشي. ورپسې به حمام وکړي. بیا به دې زړه ووايي چې کوته پاکه او مرتبه پکار ده. دغه مهال به یولس بجې وي او طبیعت به دې یو څه مړاوی شي چې کار دې لا پیل کړی نه دی. خو فیصله به وکړي

چې د غرمې تر ډوډې وروسته به کوټې ته ځي، ور به بندوي او ليکلو ته به کښېښي.

غرمۍ به وخورې. په هغې پسې به ذهني ستړيا احساس کړي. چای به ډېر وڅښي. دوه بجې به شي. خوبولي به شي. په دې ډاډ به ځملي چې له خوبه وروسته به دې ذهن تازه وي. مازديگر به راپاڅي خو بل هر کار ته به دې حوصله وي، بې له ليکلو.

مېرمن به دې ووايي، هسې هم کار نه لري، راځه د ماما کره لار شو! او ته به سمدستي ووايي، سمه ده.

ماخوستن چې ويد پرې په دې به ځان تسل کړي چې د ماما ليدل هم يو کار و چې وشو، خير که دې څه ونه ليکل.

خو په کومه ورځ چې ليکوال دروازه په ځان پسې پورې کړي، قلم کاغذ راواخلي او کلکه فيصله وکړي چې خامخا به څه ليکي، بيا هم ممکنه ده له ليکلو وتبښتي. دغه وخت د تبښتې يوه لويه ذريعه مطالعه ده. البته که څوک تحقيقي اثر ليکي، مطالعې ته يې خامخا ضرورت پېښېږي خو که هنري اثر ليکي، مثلاً د كيسه ليکنې په مهال، مطالعه تاوان پېښوي. ليکوال شايد د کيسې د موضوع په باب د معلوماتو د زياتولو يا د خيال د تخنولو په پلمه ليکل بس او لوستل پيل کړي خو څرنگه چې مطالعه د ليکلو په شېبو کې پيدا شوی ذهني، عاطفي او احساسې حالت په بله اړوي، نو په داسې شېبو کې يې تر گټې تاوان ډېر وي. هره تخليقي ليکنه په خاص عاطفي او احساسې حالت کې ليکل کېږي چې که دغه حالت له گوتو ووت بيا يې راستنول مشکل ښکاري.

ارواپوهانو ثابته کړې ده چې انسان د ځان د غولولو لپاره ډېرې
طریقې لري چې له سخت کار څخه اسان کار ته مخه کول (مثلا د
لیکلو په ځای مطالعه کول) یې یوه اصلي ذریعه ده.

هر هغه څوک لیکوال وبوله چې د ژوند اصلي مقصد لیکوالي گڼي.
لیکوال خپل ژوند بې لیکلو نیمگړی احساسوي، خو څرنگه چې
لیکل سخت کار دی نو گڼ شمېر لیکوال په هغه دغه ځان غلطوي.
ځینې یې له لیکوالۍ څخه د تېښتې لپاره اقتصادي او اجتماعي
مشکلات پلمه گرځوي او ستونزې تر واقعي اندازې زیاتې ښيي.
ځینې نور بیا قطعه بازي، سطرنج، سیاسي بحثونه او داسې نورو
وخت وژونکو ذریعو ته پناه وړي، یو بل شمېر یې په نشو کې ځان
هیروي. زما د ځان تیرایستلو یوه طریقه دا ده چې ممکن په ساعتونو
ساعتونو پلې وگرځم.

خلک شیطان په نورو چارو ملامتوي خو په دې باره کې څه نه وایي
چې دی د کار دښمن دی، خلک له کاره باسي. د شیطان تر ټولو لویه
کامیابي او تر ټولو لوی رذیلت شاید همدا وي.

۱۳۷۸ لمریز کال

د ادبي نثرونو په باب څو خبرې

يادونه: دغه ليکنه هغه سمینار ته ليکل شوې وه چې ښاغلي ازمون او ملگرو يې په ۱۳۸۲ لمريز کال کې په جلال اباد کې د استاد رشاد د ادبي، علمي خدمتونو د درناوي لپاره جوړ کړی و. په هغه وخت کې د علامه صاحب د (ادبي نثرونه) کتاب نه و چاپ شوی.

«مهاتما بده کاختي وهلي ښار ته هسې ناامیده کتل لکه د شپې پای ته چې ستوري رپي.»

دا ښکلې جمله مې له هاغه وخته په یاد ده چې د مکتب متعلم وم. جمله د ټاگور د يوې هنري ليکنې وه. نوموړې ليکنه پوهاند استاد رشاد، د (سوالگره نجلۍ) په نوم، پښتو کړې ده.

د استاد يو ناچاپ کتاب، چې (ادبي نثرونه) نومېږي، په سوالگره نجلۍ پيل شوی دی. دغه اثر په اوسني حالت کې په يو سل او اووه مخونو کې د پنځه، شپږ عنوانه ژباړو په شمول ۲۹ عنوانه بشپړې او دوې نابشپړې ادبي ليکنې لري. د کتاب زېږ بخون کاغذ او د خط ښه ليدونکي ته د پخوا وختونو قلمي نسخې وريادوي، چې له تاريخ او ماضي سره د استاد د دلچسپۍ يوه بله نښه يې گڼلای شو.

موږ چې ادبي نثر يادوو منظور مو تر ډېره حده تخيلي ليکنې وي، چې بديعي يا هنري نثر يې هم بولو. دغسې نثر د رښتيا او دروغو په تله نه تلو بلکې ښکلا په کې لټوو. موږ د ټاگور په ليکنه کې په دې پسې نه

گرځو چې بودا په رښتیا کوم کاڅتي ځپلي ښار ته ناامیده کتلي وو او که نه؛ بلکې د ټاگور د تشبیه او د استاد رشاد د ژباړې ښکلا ته تم کېږو.

د (ادبي نثرونو) ټولې لیکنې تخیلي نه دي.

یو شمېر یې په دې نیت لیکل شوي دي، چې موږ ته معلومات راکړي. د دغه اثر د (افغانان خرڅېږي) تر عنوان لاندې لیکنه سر ترپایه معلوماتي ده. د دې لیکنې لومړۍ پاراګراف دا دی: «د ۹۲۳ هـ ق کال د دویمې خور له دویمې څخه د ۱۰۱۴ هـ ق کال د څلورمې خور تر دیر لسمې پورې یو پنځوس کاله دوې میاشتې او یوولس ورځې پر شمالي او منځني هندوستان باندې د اکبر مغول پاچهي وه. د کابل او پېښور واک یې د کشر ورور محمد حکیم مرزا تر مرګ (۹۹۳ هـ ق) وروسته لاس ته ورغی. د اکبر مغول پیاوړی وزیر د شیخ مبارک ناګوري زوی، شیخ ابوالفضل و، چې د اکبر مغول د زوی جهانګیر په ټونګ د ۱۰۱۱ هـ ق کال د لومړۍ خور په لومړۍ یا څلورمه ورځ له ګوالیاره څخه لس میله لیرې د انټري په ځنګله کې وواژه سو.»

معلوماتي لیکنې، چې له واقعیت سره باید سمون وڅوري تر هر څه پومبی د صدق و کذب په تله تلو، که واقعي نه وي بې ارزښته یې ګڼو. ایا د (افغانان خرڅېږي) په څېر لیکنې، چې تخیلي نه دي، ادبي لیکنې بللای شو؟ ځواب مثبت دی. د ادبپوهانو په اند، په ادبي اثارو کې نه یوازې تخیلي لیکنې بلکې هغه معلوماتي لیکنې هم شاملې دي، چې د لیکلو طرز او ترتیب یې په لوستونکي اثر پرېباسي، فصاحت پکې وي او د معلوماتو د لېږدونې طریقه یې داسې وي چې لوستونکي یې هم په مطلب باندې په اسانه پوهیدلی شي او هم خوند ځینې اخلي. د اروپایي ژبو د ادبیاتو په تاریخونو کې د نامتو

فيلسوفانو او حتی ادا م سمېت په څېر اقتصاد پوهانو ليکنې او نور مهم اثار هم مطالعه کېږي، دا ځکه چې ټول هغه اثار چې لوستونکي ته د مطلب د رسولو قدرت پکې ډېروي، په ادبي اثارو کې شامل بلل شوي دي. موږ که د استاد رشاد له ليکنې رانقل کړي پاراگراف په دقت ولولو، و به وينو چې مطلب په لږو کلمو کې په پوره وضاحت او په داسې انداز، چې د ويلو په وخت مو ژبه تکليف نه احساسوي، ليکل شوی دی. له همدې کبله ويلای شو، چې نوموړی مطلب په ادبي لحاظ ارزښتناک دی.

د استاد نور منشور اثار هم ادبي ارزښت لري، خو څرنگه چې په (ادبي نثرونه) کې راغلي مطالب تر ډېره حده د لوستونکي د احساس او عواطفو د پارولو په نيت ليکل شوي نو ادبي خصوصيت پکې زيات دی او شايد همدا وجه وي چې استاد ورته د (ادبي نثرونه) نوم غوره کړی دی. استاد رشاد د (افغانان خرڅېري) په نوم ليکنه کې د منشات ابوالفضل هغه جملې رانقل کړې دي چې د اکبر په زمانه کې د حکومت له خوا په زور او جبر د افغانانو د نيولو او د غلامانو په حيث په ماورالنهر کې د هغوی د خرڅولو په باره کې دي، د ليکنې په پای کې استاد ليکي چې: «په منشات ابوالفضل کې چې ما دا مطلبونه ولوستل، له ځانه سره مې وويل: اوس هم افغانان خرڅېري، خو په دې توپير، چې پخوا په فردي توگه پرافرادو خرڅول کېدل او اوس د ملت په ډول پر دولتونو خرڅېري.»

موږ پوهېږو، چې (له ځان سره څه ويل) تر ډېره حده له ادبي سبک سره تعلق لري، نه له علمي سبک سره. استاد غوښتي دي چې خلک راوينن کړي او د هغوی عواطف وپاروي.

په (ادبي نثرونه) کې د استاد له بشپړو بديعي ليکنو څخه يوه هم د (جمنا پر غاړه) ليکنه ده چې په ۱۹۴۸ کال کې يې په ډهلي کې د جمنا د سين په غاړه کښلې ده. دغه ليکنه دلته ټوله رانقلوو:

«د جمنا پر غاړه

آجم-آجمنا! آبهانده جمنا!!

لږ تم سه! واوره! واوره!

زه يو نتلی پردېس پښتون يم، د دې سيمې هرې کنډوالې ته چې گورم د خپلې روښانې ماضي او تياره حال د مقاييسې له شرمه د لېونو په څېر له ودانيو تښتم او د وحشيو غونډې له سړيو ترهېږم.

هو، په رښتيا سره زه گومان کوم. هر چا ته به هغومره سپک ايسم لکه ما ته چې خپل حال د خپل ماضي په نسبت سپک ايسي.

زما ټوکر ټوکر زړه د مات لاس په څېر ستا غاړې ته لوېږي او زه بلا وهلی د يوه ترټلې په شان ستا څنگ ته پناه دروړم.

نه پوهېږم! هو، نه پوهېږم چې دريا دلي به زما د وير لړلي زړه خوا له واورېدلای سي که يه؟

آ-آ-آ

هيڅه لرم خپلو پرله اېشېدونکو څپو ته، چې پله پسې د ساحل مچولو ته رااوډېږي او رالوېږي، ووايې چې ما نتلی د يو څو دقيقو د پاره پر ارامه پرېږدي، دومره، فقط دومره، چې تا ته د خپل خواشينۍ زړه غونډي وښم.

ځکه چې په دې راڅخه پردی سوي ځمکه کې هيڅوک نه لرم، له هيچا سره نه پېژنم، فقط يو ته، هو يو ته اشنا غونډې رامعلومېږي او زړه ته مې لويېږي چې زما د تېر برم او اوسنۍ بې ارزۍ پر تله (مقايسه) به تا هم راسره وژپوي.

آڅپانده جمنا !

ستا مستې څپې، چې پرله جازوزي، خغلي، تېرېري، ما ته د خپل قام هغه زړه سپېڅلې مينه رايادوي چې د هغې په برکت به يې د يو بل لپاره د خطر خولو ته په سيالۍ سره منډې وهلې او د تنگسو مقابلو ته به يو تر بل په شوق سره وړاندې کېدل.

ستا پرله اېشېدونکي موجونه، چې باډاسکي وهي او شنکا-ما ته د خپل ولس هغه پخوانۍ تودې جذبې راپه زړه کوي چې د هغو له فيضه به اوږده مزلونه ورته لنډېدل او ډېرې سختې به پر اسانه کېدلې. ستا د خولې سپين ځگونه چې د څپو په غېږه کې غورځي پرځي ما ته د خپل تېر برم او پرتم هغه سرشاره مستي رايادوي، چې بېرته به له بېرې ويلېده او سترگو به يې د سرساتنې ملاحظې په سترگو نه ليدلې.

ځکه - هو. ځکه چې سترگې ستا له څپاندې او ځلېدونکې سطحې څخه بلې خواته نه اوړي.

زه ستا د څپو پرمخ د خپلې شاندارې ماضي لوست لولم او ستا په مستو غورځنگونو کې د خپلو تاريخي غورځنگونو نکلونه وایم.

خو افسوس ! کله چې يې له خپلې اوسنۍ بې وسۍ او بې پتۍ سره پرتله کوم وار په وار مې سترگې له حيرته ډکېږي، د وجود تاو مې وجود په لږ راولي، بالاخره د نهايي ذلت سوځنده احساس او د هغه د ايسته کولو نامېندي مې د پښتني غيرت په حکم ورو ورو له ژونده مړوي.

هوا مې کېږي چې ستا له څپو سره غاړه غړۍ سم او ستا په مېړانه خپل ازاد پښتني روح د دې تياره او بې پته ژوند له سختگيرو منگولو خوشې کړم.

اما ، کاشکې زه نه پوهېدلای ، چې په خپل مرگ سره د ژوند بد مرغیو ته خاتمه ورکول مېرانه نه ده او دا د هغو بې همتو کار دی ، چې د ژوند د ستونزو په مخ کې د زیار او مجاهدې توره او سپر اېږدي .

آ قهر بدلې جمن ! بالاخره اجازه راکړه ، چې ستا په لمن کې یو خو څاڅکي د زړه له تاوه رااېشېدلې تودې سرامنې اوښکې تویې کړم ، گوندې دا له گروهه سپڅلې بد مرغه داغ داغ زړه مې (چې چاودلو ته نژدې سوی دی) لږ تش سي .

هله ! هله ! ژر سه اجازه راکړه ! او که نه لېرې نه ده ، چې د خپل شوم او له پېغوره ډک ژوند راباندې دروند پېټی ستا د څپو پر اوږو واړوم او د ځان وژلو بې همتۍ ته غاړه کېږدم .

د هلي- د جمن سیند غاړه

۲۵ ، جولای ، ۱۹۴۸

په تېره څه موده کې د راډیو گانو او اخبارونو په برکت پښتو نثر د بې ساري انکشاف په حالت کې دی . د رسنیو له لارې له ولس سره خبرو زموږ په نثر کې د وضوح اهمیت زیات کړی او د خبرې د بې ځایه اوږدولو مضر سبک یې کم کړی دی ، خو ژورنالیزم د بیړې کار دی او دا خطر شته چې کلیشو او کلي گویی ته لا زیاته مخه واوړي .

ځوان لیکوال که غواړي چې ښه نثرونه ولیکي د وضاحت او د مطلب د بې ځایه نه اوږدولو په څنگ کې ورته پکار ده له کلیشو هم ځان وساتي . دا یې په گټه ده چې د خپلو لغتونو زېرمه پراخه او د جملو د جوړښت له گټو ډولونو سره ځان اشنا کړي .

دغه مقصد ته د رسېدو لپاره د معاصر نثر د استادانو لکه د پوهاند اکاډمیسین رشاد ، استاد قیام الدین خادم ، او پروفیسر تقویم الحق کاکا خېل په اثارو کې غور او دقت په کار دی .

که زلمی ليکوال په داسې جمله لکه استاد رشاد، چې ليکلي ده: «هيله لرم خپلو پرله اېشېدونکو څپو ته، چې پله پسې د ساحل مچولو ته رااوږدېږي او راولاړېږي،...» برسېرن تېر شو، د نثر په دنيا کې يې د پرمختگ امکان کم دی.

د عددی صفت متمم

لس میله وسله، پنځه کیلو غنم، درې کسه روسان، یوه جوړه جامې، خلور عرادي موټر... په دغو عبارتونو کې میل، کیلو، کس، جوړه او عراده هر یو د عددی صفت متمم بولو.

صفت یا ستاینوم د اسم حالت بیانوي او عددی صفت هغه ستاینوم دی چې د اسم شمیره، اندازه یا ترتیب راښيي. مثلاً (لس) د وسلې تعداد او اندازه را معلومه کړې ده. د صفت متمم هغه کلمه ده چې د صفت د معنا د بشپړولو لپاره له صفت سره راځي. که د پنځه کیلو غنمو په عبارت کې (کیلو) نه وي، معنا نیمګړې پاتېږي.

پوهاند صدیق الله رشتین په خپل کتاب (پښتو ګرامر) کې چې ښاغلي سید محي الدین هاشمي پښتو کړی دی، د عددی صفت د متمم اصطلاح نه ده راوړې خو د عددی صفت په بحث کې همدې موضوع ته لنډه اشاره کوي او لیکي چې: «ځینې وختونه د معدود د څرګندتیا او وضاحت لپاره تر عددونو وروسته یو شمیر مناسبې کلمې هم استعمالېږي لکه: دوه تنه سړي، پنځه کسه هلکان، خلور سره غوايان، درې سره پسونه.»

د عددی صفت متممونه په فارسي لیکنو کې ډیر وینو. په فارسي کې لولو چې: چهار قلاده سگ، یک حلقه چاه، دو باب منزل، یک فروند کشتی، پنج اصله نهال، ده قبضه شمشیر او داسې نور. خو ایا دا ټول باید په پښتو کې هم ولرو؟

پوهاند رشتين د معدود د وضوح شرط ته اشاره کوي. مانا دا چې په پښتو کې د عددي صفت متمم هغه وخت لازم ښکاري چې نه استعمال يې په معنا کې ابهام پيدا کوي. په دې حساب له موټر، کوهي، نيالگي او نورو ډيرو اسمونو سره د عددي صفت متمم ضرور نه دی. په پښتو کې سمه داده چې: خلور موټرونه، دوه نيالگي او لس کوهي ووايو. زما په نظر د غويو او پسونو په برخه کې هم د (سره) متمم ته ضرورت نشته او دا متمم د (راس) ترجمه ښکاري.

هغه شيان چې جوړه لري، لکه عينکې، بوټونه، جامې (کميس او پرتوگ) او جورابې، په پښتو کې ورته د عددي صفت متمم (جوړه) لازم ښکاري. په لس جوړې بوټونو کې چې کومه وضوح شته په لس بوټونو کې نشته، خو درې سره پسونه او درې پسونه په يوه اندازه وضاحت لري.

د طول، حجم، وزن، مساحت او داسې نورو د اندازه کولو لپاره چې کوم واحدونه دي، هغه به خامخا راوړو: دوه كيلومتره لاره، درې كيلو وربشې، خلور ليتره اوبه...

(دانه) يوه هغه کلمه ده چې د عددي صفت د متمم په توگه ډېره استعمالېږي. موږ کله کله وايو چې: خلور دانې منې، درې دانې خټکي يا دوه دانې اناره. دلته د (دانې) کلمه ضروري نه ده. البته، د انارو خلور دانې، د تسپو درې ديرش دانې يا د غنمو خلور دانې بله خبره ده.

(دانه) معمولاً گرده يا بيضوي شکله او دومره وړه وي چې په موټ کې مو ځايېږي. که د دانې دغه تعريف ومانو نو له خټکو يا نورو نسبتاً غټو شيانو سره د (دانې) راوړل په پښتو کې په هر حال ناسم ښکاري.

په پښتو کې د وینستو د عددي صفت متمم (تار) دی. موږ وایو: خلورتاره وینسته هغه نومونه چې د کل او جز په فرق کې یې مشکل پیښېږي، عددي صفت یې متمم ته ضرورت لري. مثلاً داسې نه وایو چې: درې ځمکې مې واخیستې، بلکې وایو چې: درې ټوټې ځمکې مې واخیستې. په درې کې د قطعې کلمه د ځمکې، عکس، او ځینو نورو اسمونو لپاره د عددي صفت د متمم په توګه راوړل کېږي. موږ په پښتو کې درې ټوټې ځمکې وایو مګر دې ته اړتیا نشته چې درې قطعې عکسونه ووايو، ځکه دلته بې قطعې هم د معنا په رسولو کې مشکل نه پيدا کېږي. موږ د بېلو بېلو ورځو د اخبار یا مجلې د توپیر لپاره مجبور یو د (ګڼې) کلمه ولرو. که زر کتابونه وایو، معلومه نه ده چې منظور مو زر عنوانه کتابونه دي که زر ټوکه. په همدې وجه لیکو چې: استاد حبیبی تر سل عنوانه ډېر کتابونه ولیکل او مهم کتابونه یې په زرګونو ټوکو کې چاپ شول.

موږ که د لسو مختلف النوع میل لرونکو وسلو یادونه کوو پکار ده ولیکو چې: لس میله وسله. دلته که میل ونه لیکو، نو په وسله کې خو داسې وسایل هم شامل دي چې میل نه لري. خو که دغه میل لرونکې وسله کلاشینکوفونه وي، بیا ضرور نه ده چې ولیکو: لس میله کلاشینکوفونه. د افغانستان د دفاع یا داخله وزارت یوه کارکوونکي ته به دا خبره د نه منلو ښکاره شي چې له کلاشینکوف سره (میل) ونه لیکي او له ماین سره (حلقه) رانه وړي، ځکه ده په کلونو کلونو همداسې ویلي او لیکلي دي، مګر د پښتو خپلو غوښتنو ته که وګورو، نو ماین یې شاید هیڅ وخت حلقه ونه غواړي او کلاشینکوف کله د میل د عددي صفت متمم ته اړتیا لري او کله یې نه لري.

تر دې ځايه موږ دې نتيجه ته ورسيدو چې په پښتو کې د عددي صفت متمم يوازې هغه وخت پکار دی چې د ابهام مخه ورباندې ونيول شي، خو له بلې خوا په پښتو کې د انسان لپاره کله کله د کس يا تن کلمې راوړو. دلته خو دغه متممونه د وضاحت نقش نه ترسره کوي، ايا بې ځايه دي؟

دلته د ارزښتونو موضوع مطرح ده. تر درې روسانو په درې تنه روسانو کې ممکن درناوی او احترام ووينو. په هره ټولنه او په تېره بيا قبایلي يا نالوستې ټولنه کې خلکو ته ځان تر نورو خلکو برښکاري. د قبایلي سيمې يوه ميرمن چې له گودره اوبه راوړي، ممکن د خپلې قبیلې له نامحرم سړي د مخ پټول لازم وگڼي مگر د بلې قبیلې سړی شايد د دې وړونه بولي چې مخ ورنه پټ کړي. په دارنگه ټولنو کې د نورو دينونو او مذهبونو خلکو ته هم ممکن په ډېره ټيټه سترگه وکتل شي. همدا وجه ده چې داسې احساس کوو چې د مختلفو قومونو، ملتونو او عقايدو د پيروانو د يادولو په وخت د تنه يا کسه کلمه يوه معنوي خلا ډکوي.

د باختر اژانس مامورين يا ځينې نور کسان چې پښتو ژورناليزم ته کار کوي، د خبرونو، تجارتي اعلانونو او راپورونو د ليکلو په وخت ډير ځله په دوه کې حيران وي چې درې پاڼې کمپيوټره وليکي که درې کمپيوټره؛ لس څاه گان وليکي که لس حلقې څاه گان؛ شل قبضې چارې وليکي که شل چارې او داسې نور. دوی شايد د دري متنونو په پيروي په پاسنيو عبارتونو کې د پاڼې، حلقې او قبضې کلمې راوړي او لازمي يې وگڼي چې لازمي نه دي.

د دې مشکل يوه وجه دا ده چې د پښتو گرامر په بحثونو کې د عددي صفت د متمم ځای تش پاتې دی. په دې اړه پکار ده چې د پښتو له

خپلو غوښتنو سره سم يو روښانه تصور ولرو، د لازمو او غير لازمو متممونو ځای وپيژنو او که چيرته د نوي متمم اړتيا وي او په ليکنۍ ژبه کې يې نه لرو د هغه غم وکړو.

د عددي صفت متممونه معمولاً د کلام د تصويري کولو سبب گرځي او د يوې ټولنې کلتوري پانگه ده. د وخت په تيريدو سره به د کليو او ولسونو په خبرو کې موجود متممونه تر ډېره حده هير شي او يوه سرمايه به د هميشه لپاره له گوتو ووځي. دا به ډير گټور کار وي چې په بېلو بېلو لهجو او سيمو کې موجود متممونه راغونډ شي.

د دې ليکنې د ليکلو په وخت ښاغلي ومان نيازي د غزني په اندرو ولسوالي کې او آغلې لينا شريفې د ميدان ښار په سيمه کې د عددي صفت ځينې مروج متممونه راوښودل چې دلته يې لولئ.

د غزني د اندرو په ولسوالي کې: درې پاسټي ډوډۍ، دوه کتاره بنگرې، دوه لږه مرمۍ، يوه خوله نسوار، يو موټ ا تامونه، يوه گيلډۍ، غنم، لس کودې رشقه، يو اور لرگي، يوه تاکی اوږه، يوه پنډه رشقه، يو سيل مرغاوی، يو کمبو پروړه، يو څپری ازغي، يو ځک کوچ، يو کټو مستې، يوه څمڅۍ ښوروا، يوه څولۍ سابه، يو ډکی نوش پياز، يو وخت وړه، يو کميس رخت، يو کندو غنم، يو اخور وانبه، يو موټی ممیز، يوه سلايي رانجه، يوه غيږ جوار، يو تخرگ لرگي، يو بيلۍ کوچ، يو کنځور چاپکې (تپياکې)

په ميدان ښار کې: يوه خوله خدا، يوه سترگه ژړا، يو پشت ډوډۍ (هغومره ډوډۍ چې په تناره کې په يوه نوبت پخېږي)، يو شکور ډوډۍ، يو نس ډوډۍ، يوه کپه سپيرکۍ، يو وخت خواړه، يو کندو وړه، يو د ور کوټې، درې درجنه پيالې، يوه پيمانه وړه، يو کميس ټوټه، يو نسوار رانجه، يو کوټ وانبه، يو اخور وانبه، يو تلبر ډوډۍ.

(تلبړ شکور ته ورته شی دی چې اوس ورنه استفاده نه کیږي)، یو زنگون واوره، دوه قده اوبه، دوه بکسه جامې، یو نخود کوچ، یو تنور خس، یوه لمن منې، یو کپ منه.

که د هرې سیمې او هرې لهجې دا رنگه کلمې راټولې شي، د ژبې، ژوند او کلتور لویه زیرمه به خوندي شوې وي. یو کش چلم، یوه پنجه رباب، دوه کتاره زانې، دوه چونډۍ نسوار، یو کتار اوبنان، یو گورت گندنۍ یا یوه تاکی ممیز مو یو تصویر او یو هېرېدونکی ژوند او کلتور سترگو ته دروي.

په پښتو گرامر کې د عددي صفت متمم په سم او ناسم استعمال باندې دقیقه فیصله هغه وخت ممکن ده چې دغه ډول متممونه راټول شي.

وختونه

د هرې اجتماعي پدیدې د سم فهم لپاره د هغې د تاریخ مطالعه پکار ده او د تاریخ د پوهې لپاره مجبور یو چې د زمانې د بېلو بېلو وختونو په منځ کې فرق احساس کړو. د دې توپیر د پیژندلو لپاره له سنو استفاده کوو. موږ میلادي، شمسي او قمري سنې لرو. د قمري کال مشکل دا دی چې تر نورو دوو سنو لس، یولس ورځې لنډه دی. مانا دا چې په هرو خودیرش کلونو کې یو قمري کال زیاتېږي. حال دا چې د شمسي هجري او میلادي کال توپیر ثابت دی.

که میلادي کال د جنوري د لومړۍ نېټې او د مارچ د شلمې نېټې تر منځ وي، د ۲۲۲ په کمولو سره یې په شمسي هجري کال بدلوو او که میلادي کال د مارچ د یوویشتمې او د میلادي د وروستۍ میاشتې د وروستۍ نېټې تر منځ وي نو ۲۲۱ ورځه منفي کوو او په شمسي هجري کال یې اړوو.

د قمري کال په برخه کې داسې اسان فارمول نشته او کوم عام فارمولونه چې شته، د هغو په نتیجه کې کال دوه تفاوت راځي. بهتره دا ده چې د معارف په کتابونو او د تاریخ په نورو کتابونو کې له قمري هجري سنې سره په لیندۍ کې میلادي کال هم ولیکو. دا کار به لوستونکي او زده کوونکي ته د زمانې تصور اسانه کړي او د پېښو د کلونو ترتیب به یې په ذهن کې په اسانه کښيني.

د قبل المیلاد کلمې لپاره په پښتو کې مختلف عبارتونه راوړل کېږي. مثلاً: له میلاد څخه ۱۲۳ کاله پخوا، یا تر میلادی ۳۲۲ کاله پخوا، تر میلاد ۳۲۲ کاله دمخه، تر میلاد دمخه ۳۲۲ کال ... معیاري عبارت به کوم یو وي؟

ډاکټر عبدالرازق پالوال پخپل کتاب (معیاري پښتو) کې د (پخوا) کلمې په اړه یوه مهم ټکي ته اشاره کوي. دی لیکي: «کله چې د یوې پېښې مقایسه له بلې سره کېږي، یا د یوې پېښې زمان ټاکنه نسبت وبلې ته کېږي، (تر... دمخه) یا (دمخه تر) ورسره راوړه کېږي، خو که په مجرد ډول سره یادیدله، نو بیا پخوا ورسره راتلای شي.»

په همدې کتاب کې لولو چې: «په (تر مخه) او (تر وروسته) کې مقایسه، پرتله یا توپیر ښوده کېږي.»

ډاکټر پالوال مثال ورکوي او وایي چې لومړۍ جمله ناسمه او دویمه سمه ده:

«شاه حسین هوتک تر احمدشاه بابا اووه کاله پخوا خپله پاچهي بایلوله.»

«شاه حسین هوتک تر احمدشاه بابا اووه کاله دمخه خپله پاچهي بایلوله.»

دی لیکي: «د (تر مخه) او (تر وروسته) ترکیبونه د یوې پېښې وقوع تر بلې دمخه یا وروسته ښووي چې زمانه به یې هم پرله پسې وي او موضوع به یې مشترکه وي.»

ډاکټر پالوال په همدې اساس وایي چې: پخوا تر دې چې د ملګرو ملتونو د امنیت شورا یوه قوه منظروي ... ناسمه ده، سمه دا ده چې: دمخه تر دې چې د ملګرو ملتونو...

ډاکټرمجاوراحمدزيار ته (له مخه) معياري بنکاري. د دغو څرگندوونو په رڼا کې بهتره دا ده چې وليکو: ارسطو تر ميلاد ۳۲۲ کاله دمخه (يا له مخه) مړ شوی دی.

او که موږ په ۲۰۱۰ ميلادي کال کې اوسو، نو ليکلاى شو چې: ارسطو دوه زره درې سوه دوه ديرش کاله پخوا مړ شوی دی.

البتہ، (قبل الميلاد) هم استعمالولای شو. موږ ليکو چې ارسطو په ۳۲۲ قبل الميلاد کې مړ شو. د قبل الميلاد، شمسي هجري يا قمري هجري مخففات کله بې ټکيو ليکو: (ق م، ش س، ق ه) او ډير ځله په منع کې يو ټکی ورکوو، خو که چيرې فارمول دا وي چې د کلمې له مخففې بڼې وروسته ټکی ږدو، نو بيا خو پکار ده چې د ځينو ليکوالو او استادانو غوندې له دواړيو توريو وروسته ټکی کېږدو، يعنې وليکو چې: ق م، ش س، او ق ه. دا وروستۍ ټکی شايد د اسانوالۍ په وجه هير شوی وي. د پښتو املا ماهرانو ته پکار ده چې په دې اړه هم يوه وروستۍ فيصله وکړي.

استاد صميم يو ځای ليکلي وو چې په پښتو کې هجري شمسي او هجري قمري نه بلکې شمسي هجري (لمريز ليردیز) او قمري هجري (سپوږميز ليردیز) بايد وليکو. له لوی شاعر پير محمد کاروان څخه مې څو ځله په سپوږميز او ليردیز کلمو باندې نيوکه اوريدلې ده. دی وايي په هجري او ميلادي کې داسې ضمني او مقدسې معناوې شته چې په سپوږميز او ليردي کې نشته. يو بل چا شکايت کاوه چې د سپوږميز تلفظ مشکل دی.

نن سبا ځينې کسان (پر کال ۱۳۸۲) يا (پر کال ۱۳۸۲ کې) ليکي. ډاکټر زيار هم (پر کال) ليکي، خو استاد معصوم هوتک چې په مورنۍ لهجه کې يې د (پر) وييکۍ ويل کيږي، ليکلي دي چې (پر کال ۱۳۸۲)

سمه نه ده، بلکې (په ۱۳۸۶ کال کې) سمه ده. د استاد په نظر له (پر) سره کال یوازې هغه وخت صحیح دی چې عدد په مغیره حالت کې استعمال شي، لکه: پلاني د خپل عمر پر اتلسم کال واده وکړ. د نثر د گڼو استادانو د لیکنو په اساس ویلای شو چې (له... کال څخه تر... کال پورې) معیاري ښکاري. دا هم معیار دی چې په پاسني مثال کې (څخه) ونه لیکو او (کال) ته یوه (ه) ورزیاته کړو.

نن سبا په مطبوعاتو کې لولو چې: د شلمې پیړۍ په اتیایمه لسیزه کې. سمه بڼه یې دا ده چې ولیکو: د شلمې پیړۍ په اتیایمو کلونو کې. موږ ویلای شو چې د شلمې پیړۍ لومړۍ، دویمه یا وروستۍ لسیزه. بهتره ده چې دا نورې لسیزې یادې نه کړو، بلکې ولیکو چې: د شلمې پیړۍ په شپیتمو کلونو کې، یعنې د ۱۹۶۰ له پیله د ۱۹۷۰ تر پیله پورې. د څلورمې، پنځمې یا شپږمې لسیزې خبره د گرامر په لحاظ ناسمه نه ده، مگر لوستونکي پکې خطا کېږي، ځکه د یوې پیړۍ دیرشم کلونه د هغې د څلورمې لسیزې کلونه دي او پنځوسم کلونه یې د شپږمې لسیزې کلونه دي. د لومړۍ، دویمې یا وروستۍ لسیزې په عبارتونو کې دغه مشکل نشته.

ډاکتر زیار په لیکلارښود کې (راهیسي) د (راسې، راپه هیسته، او، را په دې خوا) په ځای معیاري گڼي. د ده په نظر معیار دا دی چې ولیکو: له دوو لسیزو راهیسي...

ډاکتر زیار په (وی پوهنه) کې لیکي چې (له غرمې وروسته کور ته ځم) سمه جمله ده، خو تر دې هم بهتره دا ده چې ولیکو: تر غرمې وروسته کور ته ځم. په (پښتو پښویه) کې د استاد زیار په قول: (وروسته) د (له) نه بلکې د (تر) معیاري اوستریل دی.

موږ د اروپايي مياشتو د نومونو په املا او تلفظ کې هم د معيار خيال نه ساتو. ځينې کسان اگست، اگوست ليکي او سپتمبر، نومبر او د سېمر ته (الف) هم ورکوي، چې اړتيا ورته نشته. يو شمير وياندويان د دغو مياشتو د تلفظ په وخت په وروستۍ خپه فشار اچوي چې سمه نه ده.

په عامه پښتو کې د جمعې شپه د پنجشنبې له ورځې وروسته راځي، خو په رسمي او شمسي حساب کې نوموړې شپه د پنجشنبې ده. زه د دې پلوی نه يم چې معموله ژبه ښه وکارو او ووايو چې د جمعې شپه او د جمعې ماښام هغه شپه او هغه ماښام دی چې د جمعې له ورځې وروسته راځي. دې مشکل ته حل لاره پکار ده.

د وختونو په موضوع کې انگرېزي ژبې هم ځينې ستونزې راته پيدا کړې دي. په انگرېزي کې Morning د شپې له منځه پيل کېږي او د غرمې تر دولس بجې پورې ادامه مومي. خو کاله پخوا يو چا راته وويل چې بي بي سي دروغ وايي؟ ما ورنه د مثال غوښتنه وکړه. د ده مثال دا و چې نيمه شپه راکت ولگيدل او بي بي سي وويل چې نن سهار. د سړي اعتراض په ځای و، خو بي بي سي دروغ نه وو ويلي، يوازې د انگليسي ترجمې مشکل جوړ کړی و. دغه راز Evening چې ماښام يې ترجمه کوو، مازديگر او ماخوستن هم پکې شامل دي. دا مشکل بله حل لاره نه لري، يوازې د ژباړونکو اضافي معلومات يې حل کولای شي.

موږ د خوشحال خټک له دې مصرعې چې فرمايي: درست پښتون له کندهاره تر اټکه، دا معنا اخلو چې د کندهار او اټک د سيمو په شمول په دې منځ کې پراته پښتانه دغه راز بايد (له شنبې تر پنجشنبې) دا معنا واخلو چې د شنبې او پنجشنبې په شمول او له

(۱۳۲۲ تر ۱۳۷۷ پورې کلونه) بايد دا معنا ورکړي چې د ۱۳۲۲ له پيله د ۱۳۷۷ تر پايه پورې که مو دا منظور نه وي نو بيا ليکلای شو چې له ۱۳۲۲ څخه د ۱۳۷۷ کال تر پيله پورې.

په پيښور کې مې د ارواښاد استاد دوست محمد خان کامل له دوستانو اوريدلي وو چې استاد د جنتري لپاره په پښتو کې (کالهيڼداره) وړاندیز کړې وه. کامل صاحب ويلې وو چې کالهيڼداره روښانه معنا ښندي، په اسانۍ سره تلفظ کېږي او د انگرېزي Calendar ته هم ورته ده. زما په گومان، که جنتري ته کالهيڼداره ووايو، ژر به يې خلک ومني خو (کليز) مو تر اوسه عام کړی نه دی.

له نوې رڼا څه راواخلو او څه راوانه خلو؟

د افغانستان د شلمې پېړۍ په ادبياتو کې د مقالو يوه مهمه ټولگه د استاد قيام الدين خادم (نوې رڼا ده. نوې رڼا په دريم ځل په ۱۳۸۴ کال کې په لويه کچه په پنځه سوو شپږ دېرش مخونو کې چاپ شوې ده. اووه څلوېښت کاله پخوا (په ۱۳۴۰ شمسي هجري کې) د (نوې رڼا) په لومړي چاپ باندې پخپله مقدمه کې استاد خادم ليکلي دي چې: «ما د خپلو تېرو څلوېښتو کالو له مقالو، کانفرانسونو، ادبي ټوټو، ځينې تحقيقي مضامينو او قصو څخه په کتابي صورت يوه داسې مجموعه تياره کړه چې ادبي او افادي اهميت ولري او د پښتو نثر نمونه وي»

د دې کتاب لويه برخه د مقالو ده. مقاله نثري ژانر دی او اکثره وخت لنډه وي، لکه لنډه کيسه. لنډه کيسه د يو چا په ټول ژوند رڼا نه اچوي، بلکې خاصو پېښو او د يو چا خاصو خوښوونو ته اشاره کوي. مقاله هم غالباً د موضوع له ځينو اړخونو راجورلي. په مقاله کې ليکوال معمولاً د يوې پېښې، موضوع يا مفکورې په اړه خپل نظر څرگندوي. ځينې مقالې د خاصو علمي او فني ساحو د کسانو لپاره ليکل کېږي، خو اکثره يې د عام لوستونکي لپاره وي او د ليکوال هڅه پکې دا وي چې صريحې، واضحې او جذابې خبرې وکړي چې په لوستونکي باندې خپله ليکنه ولولي.

له (کنفرانسونو) د استاد منظور هغه لیکنې ښکاري چې خلکو ته یې اورولې دي. دغسې ویناوې چې ولیکل شي، مقالې یې بللی شو او هغه څه ته چې استاد (تحقیقي مضامین) وایي هغه هم د مقالې د ژانر برخه ده.

مقاله د استدلال او معلوماتو په مټ لیکل کېږي، تخیلي ژانر نه دی. خو ادبي ټوټه چې په نوې رڼا کې یې څو مثالونه شته، د شعر په څېر تخیلي ژانر دی. کلمې او جملې یې د شعر په څېر ډېر ځله مجازي معناوې لري، د شعر غوندې یې لوی مقصد د احساس پارول دي او بیا هم د شعر غوندې د ژوند واقعي مسایلو ته واقعي حل لارې لټول، خپل کار نه گڼي. په ذکر شوې مقدمه کې د استاد خادم دا خبرې د هغه په ذهن کې د مقالې او ادبي ټوټې د توپیر څرنگوالی رابښي: «زما د منشورو ادبي اثارو دوې مجموعې پخوا تر دې دنوي ژوندون او خیالي دنیا، په نامه نشر شوې دي. خو په دغه مجموعو کې د شعریت او ادبیت پرخوا میلان ښودل شوی دی. مگر په نوې رڼا کې دا کوشش شوی دی چې د پښتو په نثر کې یو داسې اسلوب ایجاد کړی شي چې د ټولو علمي، فني او آفاقي معلوماتو د افادې د پاره مساعد وي.»

(قصه) هم چې په نوې رڼا کې یې څو مثالونه شته، د تخیل یا د تخیل او واقعیت مشترک پیداوار دی او د ادبي ټوټې په څېر یې له مقالې په اسانه بېلولای شو. خو که یوه لیکنه د قصې غوندې پلاټ ولري، مگر پېښه او موضوع یې ټوله واقعي وي، هغه بیا کیسه نه بولو. په نوې رڼا کې ځینې لیکنې د قصو غوندې پلاټ لري، خو واقعي حوادث دي، لکه د وزیر محمد گل خان مومند مرحوم په لاس د جنایت کارو د نیولو یوه حادثه چې د یو پولیسي ابتکار، تر عنوان لاندې لیکل شوې ده. دغسې لیکنې ادبي او هنري رپورټ بللی شو. خو ایا

پخپله استاد به په نوې رڼا کې خپلو داسې لیکنو ته چې د کیسو غونډې مضبوط پلاټ لري یا یې نه لري مگر واقع شوی حالت بیانوي، مثلاً د یوې خاطري یا د سفر د مشاهدو (لکه د بحر آباد سمخې) بیان یې پکې کړی دی، کوم نوم ورکاوه؟

زه بهتره بولم چې د (بحر آباد سمخې) د یوه سفر راپورتاژ وبولم او په هغو ژانرونو کې یې شامل نه کړم چې استاد یې نومونه اخیستي دي. په نوې رڼا کې د سوال و ځواب په ښه یوه نیمه لیکنه هم شته چې واقعي هغې ته یې (لکه: ایا د وطن مینه غریزي ده؟) رپورټ ویلی شو او خیالي هغې ته یې تر دې چې مقاله یې وبولو ممکن د مکالمې یا داسې بل نوم ورکول مناسب وي.

په دې کې شک نه شته چې مقاله ډېر مهم ژانر دی مگر په دې کې هم شک نه شته چې مقالې ته که هر شکل او تعریف وټاکي، دا پکې نه ایسارېږي. همدا وجه ده چې د ژانر په توګه په مقالې باندې ډېرې لږې خبرې کوو. خو په دې کې موږ تاوان کړی دی، مقاله د فکر د لېږدولو ډېر مهم او ممکن تر ټولو مهم ژانر وي.

زه دا خبرې د استاد خادم د نهه ویشتم تلین په مناسبت غونډې ته لیکم. زموږ عادت دی چې د خپلو تېرو شخصیتونو لپاره غونډې یوازې د هغوی ستاینو ته بېلوو خو که د خپلو مشرانو کار ته تنقیدي نظرونه لرو او د هغوی په راپاتې میراث کې د لال او کوتي لال توپیر ونکړو نو معنا به یې دا وي چې موږ د نن د جوړولو لپاره له ماضي څخه کار نه اخلو بلکې نن د ماضي د جوړولو لپاره پکاروو او دا هڅه ځکه بې فایده ده چې موږ په نن کې ژوند کوو، نه په پرون کې او بل د نن بدلول په رشتیا ممکن دي خو د پرون بدلول د هیچا د وس خبره نه ده. استاد خادم د دې ټولنې یو لوی نقاد و، د ده لویه اروا به یقیناً په

دې خوشحاله شي چې د دۀ په کارباندې نیوکې هم پکې شاملې کړو. ځکه نو ځان ته دا جرات ورکوم چې اول د نوې رڼا هغه څه ته اشاره وکړم چې زما په خیال داسې پکار نه وو:

یو، تشبیهي استدلال: اسطوره پېژندونکي وايي چې انسان د خپل ژوند او تمدن په سباوون کې د خیال او واقعیت فرق ونۀ کړ. د اسمان په څنډه کې راختونکی لمر داسې وربښکاره شو لکه څوک چې خاندې نو وپې ویل: لمر خاندې. دۀ په خپله تشبیه د واقعیت گومان وکاوۀ. دۀ اسطوري خلق کړې او اسطوري یې د زرۀ له تله ومنلې. ویل شوي دي چې سقراط ځکه اعدام شو چې د اسطوري د سلطې نسکورېدل یې غوښتل. خود اسطوري په خبر خیال او واقعیت گډول او د تشبیه په بنیاد د خپل استدلال درول تر اوسه پورې زموږ په لیکنو کې لیدل کېږي. د استاد خادم لیکنې هم د دې پخواني میراث له اثراتو پوره پاکې نه دي. د مثال لپاره د نوې رڼا د (ادب او حیات) په نوم مقالې دا جملې ولولئ:

«په ایتیم کې له هستې نه چاپېره الکترونونه او په افلاکو کې اقمار له شمس او بیا شمس له خپلو ټولو اقمارو سره د یو بل شمس نه گرد چاپېره گرځي او مرکز د جاذبې په قوت سره خپله سلسله ساتي. هلته هیڅ زورور کمزوری نه خوري او نه یې هلاک ته ورکوي بلکې که احياناً دا سلسله خطا شي نو هلاک او تباهي طاري کېږي. نو ایا انسان له دې نظامه کوم وتلی شی دی؟ چې دلته به اجتماعي مرکز چې شاه وي که حکومت، بې له تنظیم او ادارې نه بله خوا چې تخریب ته منجر کېږي، نیسي؟ او که دا ليار ونيول شي نو د کایناتو د دغه حاوي قانون نه به پرته بله نتیجه ورکاندي؟ بلکې د کایناتو نظام د ارتقا او تکامل خوا ته هدايت او رهبري کوي، نه د تخریب او تباهي لور ته.»

کله چې استدلال د تشبیه په بنیاد دروو بیا ممکن مجبور شو چې د تشبیه دواړو غاړو ته د یو بل ځانگړنې وبخښو او مضاعفه اشتباه وکړو. د انسان تاریخ راته وایي چې انسان تر اوسه پورې په مجموع کې مخ په بره روان دی خو ایا په دې یقین کولای شو چې بې روحه طبیعت هم ورځ په ورځ بهتره کېږي؟ او د تکامل په حالت کې دی؟ ایا په یوه ټولنه کې د پاچا او حکومت نقش واقعاً له لمر سره ورته بللی شو؟ ایا دا په ځمکه ده چې حکومتونه هاغسې زورور وي لکه لمرونه چې د جاذبې په مټ سیارې تر ځان راڅرخوي؟ تشبیهي استدلال په گړني او لیکنی ادب او معرفت کې لویه برخه لري، دغه شاعرانه توکی ډېر ځله لیکنه ښکلې کوي، او که د استدلال بنیاد ورباندې ونه دروو نو د لیکنې په وضوح کې ښه برخه اخلي، مگر د استدلال د تباه کولو یو لوی عامل یې هم بللای شو. هغه مقالې چې په غیر جدي سبک لیکل کېږي په هغو کې ممکن د مطلب خوږلت او جذابیت د استدلال په کمزورۍ پرده وغورځوي خواستاد خادم په خپلو ځینو جدي مقالو کې هم له تشبیهي استدلاله استفاده کړې ده.

په تشبیه باندې د واقعیت گومان کول، په خیال باندې د واقعیت گومان کول دي. په خیال باندې د واقعیت گومان ضرور نه دی چې خامخا د تشبیه په اساس وي. نور ډولونه هم لرلای شي. استاد خادم (د شهاب الدین غوري سیرت) په نوم مقاله کې لیکي: «د ډېنه پس په دویم کال ناڅاپه سلطان له غزني نه روان شو. یونیم لک پښتانه، ترک او تاجیک لښکر ورسره و، دا لښکر چې پېښور ته ورسېد نو دلته دیره شو. هیڅوک نه پوهېدل چې سلطان څه اراده لري او دوی چیرته ځي. اخريو زوړ سپاهي زړه کلک کړ، سلطان ته راغی، ویې ویل: اعلحضرتا، ستاسو اراده څه ده؟ او ددې لښکر مقصد څه دی؟

سلطان په موثره لهجه ورته وویل...» دلته موږ وینو چې واقعیت او تخیل سره ګډ شوي دي. په تاریخي ناولونو کې تاریخ هم وي خو څرنگه چې لیکوال تاریخ نه بلکې ناول لیکي نو د خپلې لیکنې د اغېز د زیاتولو لپاره بلا خیالي جزییات ورسره یو ځای کړي. خو یوه مقاله چې د تاریخ او واقعیت په نوم ثبتوو، هلته بیا تخیل که ښکلا هم پیدا کوي، د لیکنې اهمیت کموي. د استاد په لیکنو کې یو نیم بل ځای هم د خیال او واقعیت د غسې ګډوله وینو.

دوه، **بې طرفه سبک**: د شېر شاه سوري اخلاق په نوم مقاله کې لولو: «... له دغه مینځه یو نفر پښتون چې یوسف خیل یې باله او په خان خانان ملقب و، کابل ته په بابر پسې لاړ او مغول بابر پادشاه ته یې په سلطان ابراهیم لودي باندې د یرغل کولو لارې چارې وروښودې او ترغیب یې ورکړ. چې څو د دغه کورني نفاق او ملي خیانت په نتیجه کې د سلطان بهلول لودي نمسی او د سلطان سکندر لودي زوی، سلطان ابراهیم لودي د پاني پت په میدان کې په ډېره ځوانمردۍ او مېړانه د مغولو سره په جنگ کې په شهادت ورسېد.»

ایا که بابر په دې جگړه کې وژل شوی وای، بیا به هم لیکوال ورته لیکلي و چې په مېړانه شهید شو؟ په دې کې شک نه شته چې تاریخ ډېر ځله د زورورو ملاتړ کړی او بلکې د زورورو په خوښه لیکل شوی دی نو کله چې د مغلوب لوري لیکوال ته قلم په ګوتو ورغلی د تاریخ د بې انصافی د ازالې لپاره یې د مغلوب ننگه کړې ده، مګر له بې انصافی سره ورته مقابله پخوانۍ بې انصافي نه ختموي بلکې یوه نوې بې انصافي زېږوي او بله دا چې که غواړو تاریخ زموږ خلکو ته خیر ورسوي نو د لیکلو په وخت یې باید خپلې ملي، نظریاتي،

منطقوي يا نورې خواخوږۍ هېرې کړو. يوازې په علم او تاريخ کې نه بلکې ان په بيخي تبليغاتي ليکنو کې هم د سبک بې طرفي په گټه ده. درې، د تېرو زمانو له خلکو د خپلې زمانې د خلکو د ارزښتونو توقع لرل: په همدې پاسني مثال کې يوسف خېل په ملي خيانت تورن شوی دی. خو ايا په هغه زمانه کې د ملي خيانت هغه مفهوم و لکه اوس چې شته؟ د استاد په ليکنه کې د افغانستان د ځينو نورو ليکوالو په څېر کله کله د تېرو زمانو د خلکو کړنې د اوسنو ارزښتونو په تله تلل کيږي او يا پخوانو خلکو ته اوسني ارزښتونه منسوبېږي.

څلور، د روسي ليکوال انتوان چيخوف په باره کې مې لوستي وو چې ده د خپلو کيسو د بيا کتنې په وخت د ډېرو د سر جملې لرې کړې دي. د چيخوف په نظر دا احتمال ډېر دی چې ليکوال د ليکنې په ابتدا کې غير ضروري خبرې وکړي.

زموږ اکثره مقالې همدا ستونزه لري. د استاد ځينې مقالې هم په غير ضروري جملو پيلېږي. په نوې رڼا کې (د غزني ساحه) په نوم مقاله داسې پيل شوې ده: «دغه ځمکه چې د آمو او اباسين او پامير او بحيره عرب په منځ کې پرته ده، د طبيعت او جغرافيايي وضعيت په لحاظ يو هويت او ځانته تشخص لري. دغه هېواد چې نن د افغانستان او پښتونخوا په نومو بېل يادېږي په پخوانو اعصارو کې کله په اريانا او کله په پښتونخوا ياد شوی او نن ورته موږ پښتiana ويلی شو.

دا ځمکه يوه جگه سطحه ده چې داسې لوړو غرونو او چټو څوکو احاطه کړې ده چې تېرېدل ورته په اسانۍ سره ممکن نه دي...»

لیکوال اصلي موضوع ته چې د غزني ساحه ده، ډېر وروسته راځي. پښخه، د غزني د ساحې په مقاله کې یو ځای لولو: «د غزني د ښار نه مخامخ د کندهار په لور د سړک دواړو غاړو ته یوڅو کلي دي. دلته عنایت الله خان او د مهجور ډله زموږ اشنایان دي. حاکم عبدالوهاب د دغو کلیو سپین ږیری دی. دلته ځینې خلک په دې خبره سخت ټینګ دي چې موږ خلیج یوو.»

د مقالې لیکوال ممکن دغسې خصوصي موارد د مطلب د وضوح، د تصویري کولو او یا لوستونکي ته د زړه ورګډولو او د صمیمي حالت د پیدا کولو په خاطر ذکر کړي، خو که دغه کار د لیکنې د انسجام د ړنګېدو په بیه وي، بیا نو تاوان پېښوي. مقالې له لویه سره په جدي او غیر جدي ډولونو ویشل کېږي. لوستونکی د یوې مقالې د لومړیو جملو په لوستلو سره پریکړه کوي چې له څومره جدي یا څومره غیر جدي متن سره مخامخ دی. د غزني په اړه د مقالې پیل د پوره جدي او غیر شخصي طرز احساس راکوي خو پاسنۍ خبرې بیا زموږ له لومړي احساس سره اړخ نه لګوي. د نوې رڼا په ځینو مقالو کې دغه ناهماهنگي لیدل کېږي.

شپږ، شاعرانه تاکید: د شعر ژبه د مبالغې ژبه ده، خو مقاله که ان د تشو تبلیغاتو لپاره هم لیکل کېږي، د مبالغې په وجه تاوان کوي. استاد په یوه نیمه مقاله کې له شاعرانه تاکیده کار اخلي چې د لیکنې د معنا قوت ته تاوان رسوي. په (ادب او حیات) نومې مقاله کې لولو: «زما په فکر په وروستیو قرونو کې د پښتنو ناکامي د حیات په ساحه کې فقط او فقط دې ته راجع ده چې زموږ د مشرانو عمل له ادبه خالي وو...» استاد دلته د ادب په اهمیت شاعرانه تاکید کړی دی.

اووه، د موضوعاتو تداخل: د استاد په ځينو مقالو کې د موضوع وحدت ته پام نه دی شوی. کله کله خو ان په يوه جمله کې هم وحدت نه وي. مثلاً (د گردیز جغرافیه) په نوم مقاله کې لولو: «خلاصه دا چې گردیز مهم مرکز او له کابل ډېر پورته او یخ دی» دا جمله د مقالې د تېرو کړنو خلاصه نه ده بلکې د تیت و پرک خبرو مجموعه ده.

اته، د نوې رڼا لیکوال د شلمې پېړۍ د افغانستان د ځینو نورو لیکوالو غوندې د کلمو د اصلي شکل او معنا په اړه خپل تصورات لري او کله کله خود همدې شخصي اتمولوژي او فقه الغت په مټ تاریخ او واقعیتونه تفسیروي. د غزني د ساحې په نوم ذکر شوې مقاله کې یو ځای لولو: «ډېر کرته به زما خاطرې ته راتله چې مقور څه معنا؟ مگر کوم وخت چې زه مقور ته لارم او د دغه ځای وضعیت مې په یو عام نظر مطالعه کړ نو پوه شوم چې دا ځمکه یوه چراگاه ده، په دې ځای باندې د کوچیانو او مالدارو د کډو د تگ لاره ده. دا خلک به په اوږې د غور ایلبنډو ته تلل او ژمی به د اباسین غاړو ته کوزیدل. کوچیان په خپل حرکت کې معلوم ځایونه لري چې هلته اړوي، دغه ځای ته مېنه او کور وایي نو مقور د مکور، مې کور او زموږ کور په لاره مقور شوی دی. د مکور په لاره سپی جاغوري ته ځي چې په اصل کې جای غوري یعنې د غوریانو ځای دی او د دې نه معلومېږي چې په دې ځای کې د غوریانو حکومت او دارالسلطنه تېره شوې ده.»

د کلمو د اصلي شکل د تصورو لو په مټ د تاریخ بیان د افغانستان د شلمې پېړۍ په څېړنه او لیکوالۍ کې نور ګڼ مثالونه هم لري.

د استاد خادم په ادبي میراث کې غور موږ ته ډېر څه رازده کولی شي. د استاد نوې رڼا یوازې د خپل وخت لپاره نوې نه وه. د اوسنو لپاره هم د لارې د یو مشال حیثیت لري. په دې ټولګه کې د عالي فکرونو خزانه او د ښې لیکوالۍ ګڼې باریکۍ پیدا کولای شو. زما په خیال ځینې هغه مهم ټکي چې موږ یې باید په نوې رڼا کې له استاده زده کړو او په هغو کې د استاد پیروي وکړو، دا دي:

یو، په افعالو کې تنوع: جمله بې اسمه او بې فعله نه جوړېږي. کله چې وایم: راغی! که څه هم په دې جمله کې د چا نوم نه دی اخیستل شوی خو د نوم مفهوم پکې شته. دلته یو چا ته اشاره شوې ده، که چاته پکې اشاره نه وای، بیا نو خبره نامفهومه وه.

په ژبه کې اسمونه بې شمېره خو فعلونه خورا محدود وي او په دې محدودو کې هم ځینې افعال ډېر تکرارېږي او یا خو که د ډېر تکرار د مخنیوي امکان موجود هم وي، لیکونکي د لیون له زحمته د ځان د بچولو په خاطر یوازې هغه افعال استعمالوي چې سمدستي وریادېږي. همدا وجه ده چې د معنا د دقت او د بدرنګه تکرار د مخنیوي لپاره په افعالو کې تنوع له لیکواله پوره زیار غواړي. موږ په دې برخه کې له استاده ډېره څه زده کولای شو.

استاد لیکي: «ځینو خلکو ته باغباني خوند ورکوي. ځینو نورو ته مالیاري کول او ګلونه کرل او پالل مزه ورکوي او ځینې خلک داسې هم شته چې هغوی ته د خلکو پالل، ساتل او لویول د خوشحالی باعث وي.» د نوې رڼا د دریم چاپ ۱۹۷ مخ

دا متن که بې تجربې لیکونکي لیکلای نو شاید په درې واړو جملو کې یې یو فعل تکرار کړی وای.

يو بل مثال: «د فرد او اجتماع حوايج او ضروريات يو تر بله سره فرق کوي که نه؟ د فرد او جماعت روح سره تفاوت لري او که نه؟ د فرد او ډلې د پاره اصول او قوانين يودې او که بېل بېل؟» ۱۹۴ مخ
د استاد خادم په نثرونو کې دا رنگه ډېرې بېلگې وینو چې افعال د نثر د رواني، د موسيقي د قوت او د معنا د دقت درې واړه مقصدونه تر سره کوي. دلته که مثلاً د لومړۍ جملې فعل تکرار کړو، په معنا کې فرق نه راځي خو نثر به بې خونده شي، او که د دغو مترادفو فعلونو ځایونه هم سره بدل کړو د کلام رواني، موسيقي او د معنا رسايي به ورسره کمه شي.

استاد په خپله يوه مقاله کې چې د ملگرو ملتونو د تاسيس د لسم کال په مناسبت يې کښلې ليکلي دي: «د ملگرو ملتو ټولنې وکولی شول چې د اروپا د جنگ د پېښېدو مخه ونيسي. په کوريا کې جگړه محدوده او په متارکه يې بدله کاندې. د هند چين جگړه بس او ترک کړي. د يونان، ايطاليا او شرقي اروپا په اوروونو اوبه واچوي، د جرمني خبره د حل خواته نژدې کړي. د چين او فارموسا معضله کې د وساطت او صلحې لاسونه کار کوي. د کشمير مسله غلې ده. ايران کې نن سبا ارامي ده. مصر، سوډان لږ و ډير په ارام شول. دا خبرې د دنيا غټې غټې واقعې وې چې د ملگرو ملتو انجمن پکې موفق دی» ۱۶۲ او ۱۶۳ مخونه

دلته وینو چې استاد د متنوع فعلونو په برکت د هغه وخت د نړۍ د بېلو بېلو ملکونو د امن و ثبات د وضعیت ترمنځ ظريف توپيرونه را ښودلي دي.

دوه، خپرونکو پخواني نثرونه له لويه سره د مسجع او مرسل په دوو ډلو وېشلي دي. په تېره زمانه کې اکثرو ليکونکو د معنا رسولو ته

دومره اهمیت نه ورکاوه لکه د نثر هغه موسیقي ته چې د تسجیع په مټ پیدا کېدله خو ځینو نورو لیکوالو د جملو تر داخلي قافیو او د کلمو تر مشترکې موسیقي د کلام معنا مهمه بلله هغه لومړۍ تمایل د مسجع نثرونو او دا دویم تمایل د مرسل نثرونو له غورېدو سره مرسته وکړه. زموږ په زمانه کې د مسجع نثرونو دود بې موده شو او ورسره ځینو ته د سجعي او د کلام د موسیقي نور صنعتونه بې ارزشه وایسېدل حال دا چې د سجعي صنعتونه او د کلام د موسیقي نور صنعتونه که په طبیعي ډول راشي او د معنا په رسولو کې خنډ ونه ګرځي، د کلام له اثرناکوالي سره مرسته کوي. استاد خادم چې دیني علم لوستی او د بلاغت له پخواني علمه خبر و، د نثر و نظم په ښکلا کې د لفظي بدیع په اهمیت پوه و. دی د شلمې پېړۍ په هغو لیکوالو کې شامل دی چې له لفظي بدیع یې خورا کامیابه استفاده کړې ده. مثلاً دی لیکي چې: «ومې کاته چې د اسمان دروازې او د ځمکې خزانې ماته ټولې بېرته دي، له هرې خوا دولتونه او نعمتونه راروان دي، یوه مې دوه کېږي، او دوه مې لس کېږي او لس مې په سلو بدلېږي، بخت مې وینس دی او چې په چپه یې اچوم راسته لوېږي.»

۱۷۸ او ۱۷۹ مخونه

دلته خزانې و دروازې، دولتونه او نعمتونه او یا مثلاً چپه و راسته له یو بل سره د موسیقي ارتباط لري چې دغسې موارد د تسجیع په صنعتونو کې مطالعه کېږي. یو بل مثال: «په ټولنه کې متفاوت افراد او متعدد اشخاص موجود دي» ۲۵۲ مخ

په دې جمله کې د (افراد، اشخاص او موجود) تر منځ متوازي سجعي او په افراد او اشخاص کې د (آ) د اوږد واول شتون، د (متفاوت او متعدد) د لومړیو څپو یو شانوالي، او دغه راز په یوه مشترک توري

(میم) باندې د څو کلمو پیل، یو بل ته لاسونه ورکړي، په جمله کې یې استحکام او لفظي ښکلا پیدا کړې ده.

درې، کامیابه تصویري ژبه: موږ د مخه د استدلال په کمزورۍ کې د تخیل د لاس لرلو خطر ته اشاره وکړه، خو تصویري ژبه د مطلب د واضح کولو، د محسوسولو او ښکلي کولو لویه وسیله هم ده. د استاد خادم په نثر کې د تصویري ژبې کامیاب مثالونه مومو. استاد د ننگرهار د آب و هوا په اړه لیکي: «د کونډ او سپین غره دا لمنې داسې یخې دي چې اوړی هم پکې پرستن اغوستل کېږي مگر د کابل د سین غاړې دومره تودې دي چې ژمی هم څوک لمر ته نه شي ټینګدای» ۹۹ مخ

دلته یوازې د یخۍ او تودوڅۍ مفهوم نه لولو بلکې یخې او تودې سیمې وینو. متل دی چې: شنیده کی بود مانند دیده. استاد په یوه بله مقاله کې د سوري شېرشاه د نیکه ابراهیم خان سوري د وختونو د هندوستان د سیاسي وضعیت بیان د تصویري ژبې په مرسته په داسې رسا انداز کړی دی: «دا هغه وخت و چې د هندوستان د سیاست د سطرنج په تخته په کشمیر کې سلطان زین العابدین، ملتان کې سلطان یوسف، مالوه کې علاؤ الدین، جونپور کې سلطان ابراهیم، د سلطنت لوبې کولې او سلطان بهلول لودي په ټولو کې اوچت و.» ۲۰۱ مخ

دغه جملې د سطرنج د خانو غوندې ویشل شوی هندوستان او په هغه کې د سیاسيونو کشمکش او د دغه کشمکش شاته شخصي آز و هوس په یوه وار او په وضوح سره راښيي.

خلور، سلاست و رواني: د استاد نثر په سلاست او رواني کې هم اوچت مقام لري. استاد لیکي: «...په جهان کې داسې وحشي انسانان هم شته چې د بل غوښه خوري، غلام یې نیسي او د خپل مفاد دپاره یې داسې قربانوي لکه باز چې مرغۍ نیسي او په مزه مزه یې خوري او د هغې په چغو او فریاد یې زړه نه سوزي. تاسې خپلو زړونو ته متوجه شئ، دغه کسان چې یوازې د جاه او جلال، عظمت او استکبار پسې ګرځي او د دغه شي په حصول کې په روا او ناروا باندې اړ نه وي، خوشامندې کوي، دروغ وايي، دسیسه او چل جوړوي، خلک غولوي، پیسې جمع کوي او ایمان او شرافت ورباندې خرڅوي، نور ازاروي او خپله خپته یا د اولاد بدن غټوي یا خپلې ماڼۍ اوچتوي او د بل انسان، اهل وطن، همنوعه او ورور په حال یې زړه نه سوزي، هیڅکله، د یتیم، یسیر، مظلوم او کونډې، غریب او مسافر په حال یې سترګې نه لمدېږي. خدا د غرض دپاره، خبرې د غرض دپاره، ورکړه راکړه د غرض دپاره، د پښتنو په اصطلاح یې مزده کار مې نه زده، چې مزد راکړې کار مې ښه زده، دا کسان چې پیر استاد، پلار و مور، مشر و حقدار ورته د خپل غرض او مفاد په مقابل کې په کسیره نه ارزي او د ګونګټ غوندې خپل مردار غونډارې تولوي او تل یې په همدغه جیفه نظر وي، که ډېر دولتمن شي او د ډېرو شتو او رتبو خاوندان شي، او ناز او نعمت یې له کوره بیرون و خوتیږي، تاسو ورته انسان ویلی شئ؟» ۲۷۰ او ۲۷۱ مخونه

په دې جملو کې داسې مترادفې یا غیر مترادفې کلمې او عبارتونه شته چې که یې وروسته وړاندې کړئ د جملو معنا ورسره نه بدلېږي. تاسې دا کار وکړئ او بیا وګورئ چې ایا بیا هم متن روان ویل کېږي؟ مثلاً که د (جاه و جلال) یا (عظمت او استکبار) د کلمو ځایونه سره

بدل کړو، نو وینو چې کلام د اصلي حالت غوندې روان نه پاتېږي. استاد په خپلو اکثر و لیکنو کې د کلام سلاست او موسیقي ته پام کړی او ډېر ځله یې د کلمو مترادفات د دې لپاره راوړي چې د متن اهنګ، موسیقي او یا رواني ورباندې وساتي.

پنځه، خطابي کیفیت: د نوې رڼا لیکوال په داسې طرز نثر لیکي لکه چاته چې خبرې کوي. دې ځانګړنې د استاد په نثر کې د صمیمیت و صراحت خصوصیت زیات کړی دی او د دۀ لیکنو ته یې د یو ژوندي انسان د خبرو کیفیت وربخښلی دی. لکه څوک چې مخامخ ورته ناست وي، بحث در سره کوي او د ساګرمي یې احساسوي. استاد لیکي: «تاسو پخپله فکر وکړئ که سړی ضروري، فرضي او لزومي کار چې درجه یې له نورو نه مخکې وي، پرېږدي او په وروستي، متاخر او غیر مهم باندې مشغول شي، نو دا کار سره د دې چې بې ثمره به وي، مضر به ګوندې نه وي؟ مثال وایم: اودس یې پرېښود او په لمانځه لګیا شو، ښه نو لمونځ یې وشو؟ او که وروسته اودس کوي نو څله یې کوي؟ او دغه وخت چې په بې اودسه لمانځه تېر شو، دا ګوندې کوم ضرر نه و؟

د ژوندانه ټولې چارې همدغسې دي. که سړی د علم د تحصیل دپاره ماغزه بایلي یا ګټلې دولت دشهرت دپاره په یو او بل، خبرو او ساعتیرو، هغه او دغه د ښې شپې د خوب په شان له لاسه وباسي، نو چې وینښ شي، زړه به یې په ډاګ ونه لګېږي؟» ۷ مخ

د استاد په نثر کې د مناظرې او مباحثې روحیه د هغوی د لیکنو د خطابي طرز یوه نتیجه بللی شو. تاسې په دا لاندې جملو کې هغه ژوندي حالت ته پام وکړئ چې د مباحثې د انداز په برکت پیدا شوی دی:

«اروپا، امريکا، روسيه، چين، هندوستان ټولو کې د ښځو حق منل شوی دی. اوس نو ممکنه ده چې زموږ خلک ووايي دا خلک خو ټول کافر دي او موږ مسلمانان يوو. نو زه ويلی شم چې عرب و ترک او ايران، پاکستان خو هم مسلمانان دي، وبه گورو چې د هغه ځای د ښځو او ځينو پسماندو ممالکو په حقونو کې فرق شته او کنه؟ په دې وخت کې زموږ ځينې خلک دا ويلی شي چې موږ د نورو خلکو په تقليد او پيروي څه مجبور يوو. زموږ دين او مذهب چې څه وايي په هغې مکلف يوو. دلته خبره حقيقت ته نژدې کېږي. که دا خلک موږ سره په قرآن او شريعت فيصله کوي موږ خوشحاله يوو. اسلام ښځو ته د تعليم، تملک، کاروکسب، ميراث، نکاح، تجارت، حج، غزا، محکمې ته د حاضرېدو، دعوې، شهادت، جمعې ته د حاضرېدو، خطبه اورېدو حقوق ورکړي دي او موږ هم د دينه څه زيات څه نه وايو او نه نوره دنيا د دينه زيات څه حقوق ښځو ته ورکولی شي. د ستر په باب لمانځه کې لاهم مخ، قدمونه، لاسونه ښکاره کېدل ممنوع نه دي او د نورو ځايونو لوڅول بېباکي ده. گومان کوم چې زموږ په جامعه کې به کوم معقول څوک د بېباکۍ طرفدار نه وي.» ۵۵ مخ

د تخاطب کيفيت د استاد په نثر کې د سواليه جملو مقدار زيات کړی دی او ژوندۍ گړنۍ ژبې ته يې د نژدې کېدو په برکت د ده د نثر ژبه د ليکنۍ ژبې له کليشو خوندي کړې ده. د ده د جملو طرزلکه کب چې په اوبو کې وي، هميشه تازه احساسو او دا ځکه چې د استاد د جمله بندۍ طرز ژوندۍ او بې تکلفه ژبې ته بېخي ورنژدې دی. د ده د مقالو په نثر کې د گړنۍ ژبې اصطلاحات، مثالونه او متکلم ته تړيوي خبرې پورې وريادې شوې خاطرې لولو. ځينو نورو ليکوالو هم کوشش کړی چې خپل نثر ژوندۍ گړنۍ ژبې ته نژدې کړي خو د هغو د

ځينو هڅه ناکامه ده، ځکه متل، اصطلاح يا د شفاهي ژبې بل توکی يې داسې را اخیستی وي لکه څوک چې په لوی لاس په خپله لیکنه کې دغه توکي داخلوي. ما د استاد په نثر کې د شفاهي ژبې د مصنوعي استعمال هیڅ نڅښه ونه لیده.

شپږ، مقاله چې معمولا د لیکوال نظر څرگندوي، صریح نثر غواړي. که یو څوک په خپله خبره باور نلري یا د سپینې خبرې د کولو جرات نه کوي، د هغه مجلس د چا نه خوښېږي. د مقالې لیکوال هم چې صریح خبره نه کوي، لوستونکي ورڅخه ممکن خواتوري شي. مقاله لیکونکی خو په دې خاطر هم صریح نظر او واضح طرز ته اړتیا لري چې له تخصصي لیکنو پرته نورې مقالې د هر لوستونکي لپاره لیکل کېږي او د هرې سوبې لوستونکی شاید په هغو خبرو پوه نه شي چې پوره واضح نه وي او هغه خبرې یې ستړی کړي چې صراحت ورکې نه وي. د استاد خادم په څېر صریح الهجه لیکوال ډیر کم لرو. د مثال لپاره به د استاد یوه څلوریزه راوړم چې د نوې رڼا په کتاب کې یې دوه ځله په دوو بېلو مقالو کې راوړې ده. استاد فرمایي:

«اول صحت دی بیا ثروت دی

ورپسې علم و معرفت دی

تر دې نه وروسته چې خطا نه وزي

لازم انسان ته صحیح شهرت دی»

دغه څلوریزه که بل چا ویلی نو دا امکان ډېر و چې د انسان په اول درجه ضروریاتو کې یې ثروت نه وای یاد کړی او که یې یادولی نو دا بعیده وه چې تر علم یې وړاندې راوستی وای. شهرت یې هم شاید له لسته ایستلی وای. ده به دا کار یا د اجتماعي تبلیغاتو تراغیز لاندې کاوه یا به یې خپل عزت په دې کې لیده چې ځان ډېر معنوي وښيي. خو

خادم صاحب د خپل زړه د خبرې په کولو کې تر نورو اکثرو لیکوالو زړه ور دی او دې ځانگړنې د ده د نظم او نثر په محبوبیت کې لویه برخه لرلې ده.

اووه، که زه راولاړ شم، د سمندرونو د اوبو د جریان په اړه څېړنه وکړم او د دې څېړنې لپاره ډېر کتابونه وگورم دا به مې په افغانستان کې نادر تحقیق کړی وي. زما لوستونکي شاید ووايي چې لیکوال ډېر زحمت ایستلی، ډېر کتابونه یې پسې کتلي او د تحقیق حق یې ادا کړی دی. مگر دا هغه نتیجه وه چې گټه یې ما ته ورسېده، زما لوستونکي ته خو یې چې په وچه کې د ایسار ملک اوسېدونکی دی، گټه ونه رسېده. ځینې لیکوال یوازې په خپل ځان او په خپل شهرت میین وي، دوی غالباً داسې څه نه شي لیکلی چې د لوستونکي د ژوند، فکریا مهارت په بهتری کې پکار راشي خو هغه لیکوال چې له خپلو لوستونکو سره مینه لري هغه غالباً داسې څه لیکي چې لوستونکي ته یې گټه رسېږي استاد خادم د هغو لیکوالو په ډله کې دی چې د ټولنې غم ورسره دی او اکثره وخت د دې لپاره لیکنه کوي چې فرد یا ټولنې ته خیر ورسوي.

د نوې رڼا د مقالو یوه لویه برخه د موضوع په لحاظ له اخلاقي فلسفې سره تعلق لري. استاد خادم د اخلاقي فلسفې په موضوعاتو کې هغه څه د بحث لپاره غوره کړي چې زموږ د ټولنې له اخلاقیاتو سره یې ارتباط دی. زموږ په دودیزه او پخوانۍ اخلاقي نظریه کې چې په کلاسیکو دیوانونو کې یې پوره ذکر راغلی دی، د فرد په ژغورنه خبرې کېږي، د ټولنې ژغورنې ته پام نه کېږي. استاد همدې کمزوري پاینت ته پام شوي او په څو مقالو کې یې له بېلو بېلو اړخونو بحث ورباندې کړی دی. په یوه مقاله کې یې د اجتماعي اخلاقو په اهمیت

باندې د تأکید لپاره د اسلام د دویم خلیفه دا کیسه راوړې ده: «وايي د حضرت عمر^(رض) په حضور يو صحابي د يو سړي تذکيه او سفارش وکړ او ويې ويل، دا ښۀ سړی دی. حضرت فاروق^(رض) ورنه پوښتنه وکړه چې تا د دغه سړي سره چې توصيف يې کوي کله معامله يعنې راکړه ورکړه کړېده؟ اصحابي وويل: نه. حضرت فاروق^(رض) وويل، سفر دې ورسره کړی دی؟ صحابي وويل، نه. ويل يې نو د څۀ له مخې وايي چې ښۀ سړی دی؟ صحابي وويل، لمونځونه اود سونه او د قرآن تلاوت او نور عبادات مې يې ليدلي دي. حضرت فاروق^(رض) وويل، چې څو يو سړی د دغه اجتماعي امتحان لاندې رانه شي تر هغه موږ ورته ښۀ سړی نه شو ويلای.»

نو زهد و عبادت يقيناً د ښۀ سړيتوب لويې علامې دي. خو دا شيوه د خدای او د بنده تر منځ شيوه دي. موږ څۀ پوهېږو چې د يوه سړي دغه عبادات خدای پاک ته منظور دي او د نيت په صفايي او خلوص بنا دي او کنه؟ نو ځکه موږ يو سړي ته د ښۀ سړيتوب د شهادتنامې ورکولو دپاره چې څو د عمل په ميدان کې امتحان ورنکړي، په تش زهد نه شو متسلي کېدی. ځکه په حديث شريف کې راغلي دي چې الدين معامله يعنې دين معامله ده او قدسي حديث کې راغلي دي چې: خلک زما عيال دی چې څوک زما د عيال سره ښۀ سلوک او ښېگڼه کوي، هغه ماته گران دي. (۳۳ او ۳۴ مخ)

استاد خادم د دين عالم دی، ده په خپلو گڼو مقالو کې له خپلې ديني پوهې استفاده کړې ده خو د استفادې منظور يې دا نه وي چې د خپل علم زور راوښيي بلکې دغه معلومات د ټولنې د بهتری او ترقي لپاره راوړي. استاد خادم په خپلو کابو گړدو مقالو کې د لوستونکي د حال بهتره کولو او په لوستونکي کې تحول راوستولو ته توجه کړې ده.

اته، د بشريو ډېر پخوانی تصور دا دی چې قدیم خلک تر موږ ډېر پوهېدل او چې هر څومره لرغوني وخت ته ورشې هغومره به د لوی حقیقت په خزانه واوړي. د دغه ناسم تصور یوه نتیجه دا راوتې ده چې گڼو پوهانو د خپل وخت، خپلو تجربو، خپلو مشاهدو او خپل چاپېریال په اړه څه نه دي ویلي، دا یې ښه گڼلې ده چې راتلونکو خلکو ته د پخوانو کتابونو په مرسته د هغې زمانې په اړه معلومات ورکړي چې دی هم د راتلونکو خلکو غوندې ورنه لرې وو. دغه تصور تر اوسه پورې ډېر اغېزمن دی. زموږ گڼو اوسنوی لیکوالو دا غوره بللې ده چې د خپلو تجربو او مشاهدو په اړه څه ونه وايي. خو استاد خادم له هغو لیکوالو دی چې په خپلو مقالو کې خپلو خاطرو او مشاهدو ته بیا بیا مراجعه کوي او د خپل وخت په باره کې غږېدل ورته ضروري ښکاري.

استاد اووه پنځوس کاله پخوا (په ۱۳۳۰ کې) د ملي کالي په نوم یوه مقاله لیکلې او هلته یې کښلې دي:

«د کابل خلک که قره قلې ترې لرې کړي، کوم علیحده طرز نه لري. خو که په عمومي او پراخ نظر وکتل شي د لویې پښتونخوا ملي لباس وطني خولۍ، کمیس پرتوگ، خادر یا کورتۍ، خپلۍ یا بوټ د نرو، او پورنۍ، کمیس چې تر زنگنو لنډ نه وي، پرتوگ، بوټونه د ښځو جامه تشکیلوي.

د کمیس لستونې پوره وي او گریوان یې تنۍ لري او په عمومي صورت سره کمیښونه کمر چین وي. پښتنې ښځې وېښته نه لندوي او اکثرأ یې اوبې. د اوبدلو طریقي د هر ځای بېلې دي. نارینه په آس او وسله افتخار کوي او ښځې په گانه دې کې هم اختلاف شته. په مناطقو اړه لري. مگر چارگل، غوږ والۍ، غاړکۍ، پاوړۍ، چکن

دوزي، په لاسونو کې بنگري يا وښي او گوټې عموميت لري. د دې نه چې زيات شي نو افراط يې بولي. پښتانه نارينه وريښمينه او رنگينه جامه نه اغوندي.» ۳۵۹ مخ

د دغسې معلوماتو امتياز په اصيل والي او اول لاس والي کې دی. د استاد اکثره ليکنې د هغه د زمانې په باره کې يو احساس او تصور راکوي چې دا د کاميابې ليکوالۍ نڅښه ده. د يوه ليکوال ليکنه که د راتلونکو زمانو لوستونکي لولي نو لويه وجه به يې دا وي چې ليکوال به د خپلې زمانې په اړه خبرې ورته کړې وي. بنيادم د بل هر ژوندي ساري په څېر يوازې په يوه زمانه کې ژوند کولای شي خو زړه يې غواړي چې مختلفې زمانې احساس کړي. دی په دغه لټون کې طبعاً د اول لاس معلوماتو ته ترجيح ورکوي.

نهه، استاد خادم د نورو ژبو د کلمو په را اخيستلو کې د پراخ نظر څښتن دی. دی چې له دري، اردو او عربي سره بلد دی، د دغو ژبو هغه لغتونه يې چې پښتو يې خپلولای شي او د ده په ليکنه کې له رواني، د معنا له دقت يا د نثر د موسيقي له پياوړتيا سره مرسته کوي، په خلاص مټ را اخيستي دي. په نوې رڼا کې چې اکثره يې د شاوخوا پنځوس کاله پخوا مقالې دي، د نورو ژبو داسې لغتونه هم موندلای شو چې اوس يې نه استعمالوو او نا اشنا رانښکاري. د دې شي وجه دا نه ده چې استاد علم نمايي کوله او د نا اشنا لغتونو د راوړلو پلوی وو، وجه يې دا ده چې ژبه بدلېږي. استاد د کتاب د دويم چاپ په سريزه کې په نوې رڼا کې د خپلو تېرو لسيزو په نثر کې راوړل شويو کلمو باندې داسې تبصره کوي: «که څه هم د هغه وخت رايج لغات او ترکيبونه چې اوس ورته ضرورت نه شته پکې راغلي دي، خو هغه وخت ناچاري وه. زموږ مدعا افاده وه.»

استاد په همدې سريزه کې چې په ۱۳۵۲ کال ليکل شوې ده، د ژبې د خپلو کلمو په استعمال کې افراط په تاوان بولي، ليکي: «...د ژبې تصفيه په ناخاپي ډول ژبه له ترويجه غورځوي. ضرر يې له فايدي زيات دی.»

د استاد له دغو خبرو دا نتيجه اخلو چې دی د ژبې په تحول باوري و مگر په دې کار کې يې د افراط ملگرتيا نه کوله. که د نوې رڼا مقالې د موضوعاتو په لحاظ وگورو اکثره يې هغه خبرې دي چې اوس هم زموږ لپاره ضروري بحثونه دي. مثلاً وطنپالنه، دموکراسي، له رشوت او نورو اجتماعي مفاسدو سره مبارزه، د بنځو حقونو ته توجه، د ملت په ماهيت او جوړولو باندې غور، د شعر و ادب د ماهيت او اهميت په باره کې خبرې، د مطبوعاتو د ارزښت په اړه يادونې، د شخصي ژوند د کاميابۍ لپاره لارښوونې، هڅې او زيار ته د وگړيو بلل، د ژبې اهميت ته توجه او ځينې نور مسايل. که د نوې رڼا موضوعات د هغه وخت د مقالو د موضوعاتو يوه بېلگه و منو نو ويلى شو تر اوسنو مقاله ليکونکو له هغو تېرو ليکوالو سره د وطن او خلکو غم ډېرو. پخواني په خپل تېر تاريخ او هويت تر اوسنو ډېر ډاډه ښکارېدل چې دا کار که گټې لري تاوان يې هم شته ځکه ډېر ځله د مصنوعي ډاډ د پيدا کېدو سبب کېږي. دغسې ډاډ مو ممکن تېر باسي او د ډېرې هڅې ضرورت ته مو متوجه نکړي. خو اکثره اوسني مقاله ليکونکي سره له دې چې ډاډ نلري داسې خبرې ډېرې نه کوي چې د لوستونکي له بيدارۍ او پرمختگ سره مرسته وکړي. دوی اکثره يا د اوبو وړيو غوندې وارخطا دي او يا گومان کوي چې د دوی د وطن او ټولنې د سمون کار بايد بل څوک وکړي. که په خپل تېر تاريخ او هويت باندې يې ځايه تکیه د تېر نسل د ليکوالو عيب و بولو

نو اوسني چې په پردو ملکونو باندې خیالي تکیه کوي دا شاید لا لوی عیب وي.

زموږ په ټولنه کې له تېرو دریو لسیزو د تشدد اوربل دی. موږ کابو هره ورځ د ظلمونو او قتلونو خبرونه اورو خو ما په اوسنو مطبوعاتو کې د خشونت په خلاف دومره پیاوړی مطلب نه دی لوستی لکه استاد خادم چې د ۱۳۲۹ د دلوې په اووه ویشتمه نېټه لیکلی و. دا لیکنه (تشدد او سختي) نومېږي. کاشکې د معارف د نصاب په کتابونو کې شامله شي.

د افغانستان د وروستیو دریو لسیزو تحقیقي مقالو ته چې سړی گوري په ځینو کې یې د بې ضرورته مآخذ ورکولو تمایل وینو. لکه د مقالې اعتبار چې د مآخذونو په اوږده لست پورې غوټه شوی وي. که زه لیکم چې کابل د افغانستان مرکز دی، دا خو ښکاره خبره ده، دلته مآخذ ته اړتیا نه شته. مگر په ځینو مقالو کې که تر دې حده بدیهي خبرې ته هم لیکوال مآخذ موندلی، د مآخذ په را اخیستلو کې یې صرفه نه ده کړې. خو استاد خادم بیا په نوې رڼا کې په ځینو خورا ضروري ځایونو کې هم د منابعو یادونه هیڅ نه ده کړې ده. په دې کتاب کې ځینې داسې ژباړې شته چې لیکوال او منابع یې نه دي ذکر شوي. مثلاً (د انسان معرفت) په نوم مقاله ماته د خپل سکېنت او جوړښت له مخې داسې ښکاري چې ژباړه به وي. استاد په نوې رڼا کې د خپلو معاصرینو یوه نیمه لیکنه هم را اخیستې ده. استاد خادم تر وفات لږ دمخه د نوې رڼا د دویم چاپ لپاره په سریزه کې کښلي دي چې: «په ۱۳۵۲ هجري شمسي کې ما د نوې رڼا کتاب تصحیح کړ. نوټونه مې پرې ولیکل او چاپ ته مې تیار کړ.» استاد دا ځل تر ووه ووه لیکلي چې پلانی. لیکنه ژباړه ده، خو گومان کوم تېر عمر او ناروغۍ ورته

اجازه نه ده ورکړې چې دغه نوټونه تکميل کړي. بهتره ده چې د استاد بختاني په خير خادم شناسه عالم په لارښوونه څوک زلمی خپرونکی په نوې رڼا کې د استاد خپلې ليکنې د نورو له ليکنو بېلې کړي. د نوې رڼا دريم چاپ چې د دې مقالې د ليکلو په وخت له ما سره و، د اول چاپ په څېر چې پخوا مې لوستی و او د نوې زلميتوب د شيرين ژوند خاطرې مې ورسره غوټه وې، له چاپي تېروتنو مالامال دی. بهتره ده دې خوا ته هم توجه وشي. د دريم چاپ په دوټنې باندې د سل مقالې عبارت راغلی دی خو په فهرست کې عناوين تر دې زيات دي چې دا ولې؟ دغسې نورې وړې وړې خبرې هم شته چې د نوې رڼا په راتلونکو چاپونو کې پام ورته پکار دی.

په تلو تلو کې مې زړه غواړي د (نوې رڼا) داستاني اړخ ته هم اشاره وکړم په دې کتاب کې د (شنه غوا) او (د پلار مرگ) په نوم داستاني ليکنې د نثر د قوت، د انساني عواطفو د اثرناک بيان او روښانه انځورونو له جهته، لوستونکي ته د اروپا د نولسمې پېړۍ د داستاني ادب کلاسيک استادان وريادولی شي. زما وړاندیز دی چې که څوک په پښتو کې د معاصر داستاني ادب په پيل او انکشاف څېړنه کوي، دا دوې ليکنې دې خامخا ولولي. په نوې رڼا کې استاد خادم د (سيد کمال او ببو جانې) د ولسي داستان يو روايت هم خوندي کړی دی. دغه روايت د پښتو د اکثرو ولسي نکلونو په خلاف، چې قتل او خشونت پکې ډېر وي، له تشدده خالي انساني داستان دی. کاشکې په دې نکل کې د زغم، لورپينې، عدم تشدد او پاکې مينې عالي ارزښتونه په فيلم کې خلک وويني. دغسې فلم به د ولس د ذوق او فکر په تلطيف کې برخه واخلي.

د استاد شپون د اتوبیوگرافي سبکي خصوصیات

و، نه، و یو شپون و، د استاد شپون اتوبیوگرافي ده چې تېر کال (۱۳۸۴) خپره شوه.

تر دې د مخه د استاد لنډې کیسې او ناولونه خپاره شوي وو. داستانونه د خپل پلاټ، تلوسې، رومانټیکو اړخونو، ډراماتیکو حالتونو او خیالي دنیا په خاطر هم ډېر لوستونکي لرلي شي. خو و، نه، و یو شپون و، د استاد د ژوند بیان دی او لکه څنگه چې اورم د استاد د دغه اثر هم تود هرکلی شوی دی.

ما پخپله، درې، څلور ځله لوستی دی. دا خو داستان هم نه دی، ولې دومره خوږ دی؟ په تېرو لس، پنځلس کلونو کې افغانانو د اتوبیوگرافي او د خاطرو لیکلو ته ډېر پام کړی دی.

څو کاله پخوا چې د گلبدين حکمتیار د خاطرو کتاب بازار ته راووت، لوستونکو په مینه ولوست او د اورېدو له قراره څو ځله چاپ شو. د خلق او پرچم ځینو مشرانو او د ظاهر شاه او د داود خان د حکومتونو د ځینو چارواکو کتابونه هم ډېر لوستونکي لري. دا اثار ځکه بڼه لوستل کېږي چې لیکونکي یې مشهور سیاستوال او جگپوړي چارواکي وو. نن سبا د جنرال پروېز مشرف یادښتونه هم ډېر

لوستونکي لري چې د مينه والو زياتوالی يې د ده د قلم له قوت سره دومره تعلق نه لري لکه د ده د مقام له اهميت سره.

خو استاد نه سياسي سپی دی او نه چارواکی و. د ده اتوبيوگرافي ځکه لوستونکي لري چې په قلم کې يې قوت دی.

زه غواړم د دغه اثر د نثر په ځينو تخنيکونو او سبک و غږېږم. د بيوگرافي ليکونکي د خپل ژوند کيسه راته کوي خو د اتوبيوگرافي ليکوال د خپل ژوند حال راته وايي.

کله چې د ځان په باره کې غږېږو، ليد لوری مو طبعاً اول گړی وي. زموږ د عادي خبرو لويه برخه له همدې ليدلوري سره تعلق لري.

د اتوبيوگرافي او گڼو کيسو لپاره مناسب ليدلوری همدا دی خو کامياب استعمال يې ځيني باريکۍ لري چې استاد شپون ورته د پښتو تربل هر ليکوال ښه توجه کړې ده.

که زه د ځان په باره کې غږېږم او هڅه کوم چې ځان تر نورو هوښيار او په اخلاقي لحاظ تر نورو بر وښيم، دا په اورېدونکي ښه نه لگېږي. البته ژوند د کاميابيو او ناکاميو مجموعه ده. يوازې خپل کمزوري پاينټونه بيانول بې ځايه تواضع ده او بې ځايه تواضع د کبر يو بل ډول دی.

متکلم ته پکار ده چې خپل مثبت پاينټونه هم بيان کړي خو ډېر ټينگار ورباندې کول اوله لږ څه، ډېر څه جوړول بېله خبره ده. استاد شپون په خپل دې اثر او هم په خپلو داستاني اثارو کې د اول گړي ليدلوري دغو باريکيو ته پوره پام کړی دی.

د مصر نامتو ليکوال ډاکټر طه حسين په خپله اتوبيوگرافي (الايام) کې د فعل متکلمې صېغې نه بلکې غاييې صېغې راوړي. مثلاً داسې

نه وايې چې: زه يې په ښوونځي کې شامل کړم، بلکې وايې: هغه يې په ښوونځي کې شامل کړ.

د اتوبيوگرافي لپاره د ناشنا ليد لوري انتخاب د هغه د ليکنې اغېز ډېر کړی دی.

شايد د هغه د استثنایي ژوند د بيان له پاره (چې په ماشومتوب کې نابينا کېږي او بيا د علم و ادب يو اتل ځيني جوړېږي) او د هغه د نثر د طرز لپاره به همدا ليد لوری مناسب و، مگر، د استاد په نثر کې وينو چې د اتوبيوگرافي په همدې اشنا او طبيعي ليد لوري (متکلم ليد لوري) کې هم د تنوع امکان شته.

د کتاب په ۱۸۸ مخ کې (د مېرمنې کيسه) داسې پيلېږي:

«...چې ته لارې، په سبا يې چا وروټکاوه، چې خلاص مې کړ، نو دوه بریتور وو. ستا پوښتنه يې وکړه او چې ما ورته وويل، په رسمي سفر امريکا ته تللی نو هغوی په تعجب يو بل ته وکتل، يوه يې په وارخطايۍ وويل: د چا په اجازه؟ ما وويل چې هم ستا په اجازه، ستاسو په پاسپورت او وېزې.

دوی وويل چې کله بېرته راځي؟ ما وويل زه خبره نه يم، خو لکه چې يوه مياشت تېروي. خدای خدای مې لرل چې نورو کوټو ته سر وربکاره نه کړي، چې تشې تورې پرته وي، فرش او سامان مې ټول څه ستا د سکرترې، شفيقي بابکر خېل کورته چلولي، څه مې په هزاره گانو په نيمه بيه خرڅ کړي وو...»

دلته وينو چې حال د راوي د مېرمنې له ليد لوري بيانېږي. دغه بدلون د ناڅاپي والي په خوند سر بېره دا گټه هم کړې چې نثر يې انځوريز کړی دی ځکه د مېرمنې د خبرو مفهوم نه بلکې پخپله د هغې خبرې اورو.

که لید لوری نه وای بدل نو بیا به د جملو د فعلونو زمانه بعیده ماضي وه: «چې زه تللی وم په سبا یې چا ور ټکولی وو. مېرمنې مې په وره کې دوه برېټور لیدلي وو. زما پوښتنه یې ورنه کړې وه او چې دې ورته ویلي وو چې په رسمي سفر امریکا ته تللی نو هغوی په تعجب یو بل ته کتلي وو...» د بعید ماضي جملې چې سر په سر راشي، نثر ممکن بې خونده کړي او د مطلب اغېز هم ورسره کمېږي ځکه لوستونکي ته له پېښو د ډېر لرې والي احساس ورکوي.

دغه راز په کتاب کې څو ځایه وینو چې د اول گړي راوي ځای دویم گړي راوي نیولی دی. (د تېښتې لار) تر عنوان لاندې لولو: «چې سړی په خپل کلي کور وي، که له یوې خوا سېلاب راشي، بلې خوا ته به ځان گوښه کړي. که ابا په غوسه شي ادې ته به پناه وېسې، که لمر د سره لوبې نه کولې، د سرور سره به یاران ته ټینگه کړې.

که سرور دې هم ورته نو بیا د نجونو سره کېنه او دا کیسې گردانه. اکوبکو سر سیند کو غوا مې ولاړه په تریکو اباسین بېلې بېلې پکې ناسته درخانۍ، درخانۍ خورې راووخه په لستوني کې دې څه دي؟ غټې غټې مې، الیشرنګه ډبولۍ.

که نجونې درنه وتښتي نو د باغ د دېوال لاندې کېښپ راوباسه د خټو کلا یې پر شا جوړه کړه، د خټو نامز که پرې سپره کړه بیا نو مزې پرې واخله چې بېغمه د ناوي پالنگ په شا دېخوا اخوا چکر لگوي، که هغه ونه شو د باغ منډه راوشکوه په چاقو ورنه څرخ جوړ کړه د نهر نه په لاس نری لښتۍ را بېل کړه جړوبي ته یې څرخ ونیسه او داسې وگڼه چې ژرنده گړی پاینده خان یې.»

لوبې د ماشومانو د ژوند یوه برخه ده. ماشومان د عادت له مخې او بیا بیا لوبې کوي دا هغسې پېښې نه دي چې صرف یو ځل واقع کېږي،

لکه د هغو دوو کسو بریتورو کیسه چې د راوي کورته ورغلي او دده له مېرمنې یې د ده تپوس وکړي.

په ژوندۍ ژبه کې، په هغه پښتو کې چې ورباندې غږېږو، د ورځني ژوند د تکرارېدونکو واقعاتو د بیان لپاره یوه مناسبه طریقه همدا د دویم ګړي لیدلوري انتخاب دی. په داسې انداز لکه زموږ مخاطب چې دا کارونه باید ترسره کړي د خلکو پښتو ته د اهمیت ورکولو په برکت د استاد نثر فصیح او خوږو خبرو ته ورته کېږي لکه څوک چې څه اوري. استاد د لیکلو هغه طرز نه خوښوي چې له ویلو ډېر بېل وي. دی لیکي چې د امریکا راډیو په پښتو څانګه کې به یې «تل په دې جنجال و چې د پښتو ښکلا او قوت خو په همدې کې دی چې لا تر اوسه د هغې د لیکلو او ویلو ژبه دومره فرق سره نه لري» ۲۲ مخ

دی همدې مقصد ته د رسېدو لپاره دغه کارونه کوي:

۱- هغه لغت غوره ګڼي چې د افغانستان عام پښتانه یې استعمالوي. دا لغت ممکن پښتو وي او یا د بلې ژبې، خو چې عوام یې وایي د استاد خوښ دی.

۲- عامیانه اصطلاحاتو او محاورو ته ډېر پام کوي.

۳- کله نا کله د عادي خبرو په پیروي د جملې فعل حذفوي. مثلاً د کتاب په لسم مخ کې لولو: «صندلی ته خوګیانیاوالو چرګۍ وېله، بس مینځ کې نغری، پکې غټې سکروټې، په خوږلن پټې. هغه وخت لا د و سپنې نه جوړ شوی منقل نه و، بس د کوتې په منځ کې نغری، درې خوا یې نیالچې.

برسر یې د ابا و، د دېوال خوا د لالا، د کړکۍ یا وره خوا د موراو خویندو...»

دلته د (و)، (وې) او (وه) فعلونو نه څو ځایه حذف شوي دي.

۴- دغه راز د عادي خبرو په پيروي يو نيم ځای د جملې د اجزاوو ځای بدلوي. مثال: «په رښتيا چې هماغه کله منار و چې ما يې په داستانونو کې نوم اوږدلی و، د هلوکو کوپړۍ، د سترگو ژورغالي خالي، ژامې جينگې» ۱۰۲ مخ

دلته د صفت او موصوف ځايونه سره بدل شوي دي.

۵- استاد د خلکو خبرو ته د دقت کولو په برکت د ډېر ځله د نورو اقوال هوبهو را اخلي او په دې ډول خپل نثر لا ډېر، خبرو ته نژدې کوي.

۶- موږ په رسمي رواجې نثر کې مقدمو ته اهميت ورکوي او چې له يوې خبرې بلې ته څو په دې منځ کې يو څه ويل ضروري گڼو. استاد د عادي خبرو غوندې د ډېر ځله له يوې خبرې بلې ته نا خاپي ځي چې دا کار هم د ليکنې د بې ځايه اوږدوالي مخه نيسي او هم لوستونکي د ناخاپي توب له ښکلا سره مخامخ کوي.

د ناخاپي توب ښکلا زموږ په دوديزه ادب پېژندنه کې نه ده معرفي شوې، حال دا چې ښه اغېزناکه وسيله ده ځکه هغه څه چې توقع يې لرو دومره ټکان نه راکوي لکه هغه څه چې توقع يې نه لرو.

مثال د کتاب له سريزې راوړم: «ژوند يو ستوی نه دی. داسې نه دی چې سپی اوږد عمر وکړي نو خامخا به يې قصه نورو ته مهمه او په زړه پورې وي. د اوږي يوه غرمه په استالف کې د يوه دوست کره د ترخې، تورشې ښوروا مېلمان و. ډوډۍ مو د استالف د تخت د پاسه په چمن کې وخوړله. هلته د چوترې په گوټ کې يو بوډا ناست ؤ چې ده ويل نيکه يې دی. د دغسې خلکو تجربې تل ما ته په زړه پورې وي.

نو پوښتنې مې وړ نه کولې خو ده راکې وچه کړه، ويې ويل چې په دې نوي کالونو کې دی حتی د استالف تخت ته چې د نيم ساعت مزل دی هم نه دی ورختلی، نو ما يوسه شوم...»

زموږ په رواجي نثر کې د سر د دوو جملو او د مېلمستيا د خبرې تر منځ معمولاً يو څه نوره توضيح هم وي. مثلاً داسې: «زه به په دې باره کې د يو ډېر کيسه درته وکړم چې ډېر کاله پخوا مې په يوه مېلمستيا کې ليدلى و.»

استاد په خپله اتوبيوگرافي کې يو ځای ليکي: «زه د هماغه اول سر نه ياغي پاتې شوى يم. مسلط ارزښتونه مې په ناغېرې منلي...» ۲۵۸ مخ دى د قلم په دنيا کې هم د رسمي ژبې او رسمي ادب په مقابل کې د غير رسمي ژبې ملاتړى دى. دغه ملاتړ پښتو ادب ته ډېر څه وروبخښل د ده اثار عوام او خواص دواړه خوښوي. دغسې اثار چې لوستو او کم لوستو ته يوشان منلي وي د اجتماعي ذوق په وده او د ادب په پرمختگ باندې ژور اغېز کولى شي.

البته د استاد د اتوبيوگرافي او نورو اثارو د محبوبيت وجه يوازې ساده نويسي او د خبرو ژبې ته د ورته طرز خپلونه نه ده. دى نورو ډېرو تکو ته هم پام کوي.

استاد يوازې د پېښو مفهوم نه را اخلي بلکه ډېر ځله پېښه راباندې ويني. کله چې پېښه په ټاکلي زمان او مکان کې بيان شي او لوستونکي ته هر څه دومره نژدې شي چې واقعه پخپله وويني او وايې وري، دې چارې ته د کيسو په فن کې صحنه (Scene) جوړول وايي.

د ښاغلي شپون په اتوبيوگرافي کې گڼې صحنې وينو چې دا يې د اثر د کاميابۍ لوى علت او يا ممکن تر ټولو لوى علت وي.

استاد چې کله د پېښو، تجربو او مشاهدو خلاصه هم را اخلي، تر وسه وسه هڅه کوي انځور وباسي او ښځ حالت زموږ سترگو ته دروي. مثال: «يو څو هغه پېښور و چې زه يې په قفس کې وم. هره خوا

ډار، بې امنی، د ځایي چارواکو او افغاني تنظیمي فرعونانو، د پېښور په اصطلاح، د بکې شبکې، د عربو تر کونه او ډاټ سنې چې له پرستنو او د خرما له ټوکړیو ډکې کوڅه په کوڅه گرځېدې او چې هسې یا د کوم دوکان او یا د تېلو د ټانګ سره به تم شوې، د خلکو به ورباندې داسې هجوم وو، لکه مچانو چې په مردارې بڼ جوړ کړی وي. بمبل ږیرې وې چې تر شا یې مشران د سپینو، ښځه نوکو اوږدو کمیسونو سره، د تورو غومبسو په شان قهرېدلي ناست وو.

د دوی په مجلسونو چې به ورپېښ شوم نو عجیبه صحنه وه. پخوا تر کېناسلو به یې د اوږدو کمیسونو د شالمن په لاسونو هوا ته وارتوله، لکه د چرګ لکۍ چې چجه شي، چې تر کوناتي لاندې یې او تو خراب نشي.

کشر بمبیلیان به تر هغې درېدلي وو چې مشر په نیالچه کېني...» ۲۳۰ مخ ولسي ژبه، انځوریز بیان او طنز د استاد د نثر لویې سبکي ځانګړنې دي.

موږ په ولسي ژبه او تصویري بیان وغږېدو. اوس به د استاد په طنز خو خبرې وکړو.

که د طنز مختلف ډولونه په پام کې ونیسو نو ویلی شو چې په دې کتاب کې داسې پاراګراف لږ پیدا کېږي چې طنز پکې نه وي. که زه جاهل سړي ته افلاطون ووايم دا طنز دی. یو څه مې وویل او منظور مې بل څه ؤ.

خو یو څه ویل او بله معنا اخیستل د ادبي ژبې د ګڼو وسیلو ځانګړنه ده. کله چې وایې سروه راغله او منظور د نګه نجلۍ وي، دلته هم د کلمې د ظاهري او مقصدي معنا تر منځ توپیر شته مګر دې توپیر طنز نه بلکې استعاره زېږولې ده.

په طنز کې د ظاهري او مقصدي معنا تر منځ یو ټکر وینو. که د ټیټې ونې نجلۍ ته سروه ووايو، دا بیا طنز دی. د غسې طنز ته چې ما یې مثالونه ورکړل په کلمه کې طنز یا لفظي طنز (Verbal Irony) وايي. دا د طنز اسان ډول دی، معمولاً یې بې زحمته جوړولی شو.

په دې کتاب کې د لفظي طنز مثالونه ډېر نشته او چې شته په هغو کې د معنا قوت او ظرافت وینو. مثال: «په همدې لړ کې یو ځلې د ډیموکراسي د لړۍ لومړنی صدراعظم یوسف خان پاکستان ته راغی چې هغه ته تنظیمي مشر عبدالرب رسول سیاف په خپلې وینا کې غاښ ماتونکی ځواب ورکړی و».

سیاف وویل چې که زه د اسلام اباد په هوايي ډگر کې د ډاکټر یوسف د ښکته کېدو په وخت هلته وای نو ورته ویلې به مې و چې ته دا دومره وخت چېرته وې چې د مسلمانانو وینې بهېدې» ۲۰۹ مخ
په دغه مثال کې لفظي طنز وینو مگر هغومره ساده او څرگند نه لکه ما چې یې مثال ورکړ.

دغه ځواب په یوه حساب په رښتیا هم غاښ ماتوونکی دی ځکه پرېکنده او نېغ دی مگر کوم دلیل چې راوړل کېږي هغه د لوستونکي لپاره قانع کوونکی نه دی.

د (غاښ ماتونکي ځواب) عبارت یوه داسې توقع زېږوي چې په خپله په ځواب کې نه پوره کېږي او دې فاصلې طنز پیدا کړی دی. د ادبي او عادي ژبې یو توپیر دا دی چې په ادبي ژبه کې داسې کلمې زیاتې دي چې ضمني معناوې لري.

دلته په (غاښ ماتوونکي ځواب) کې نور اړخونه هم شته. دغه عبارت د (قسم خوړلي غلیمان)، (نه په شا کېدونکي انقلاب) او (نه پخلا

کېدونکي دريځ) په خبر د هغه وخت له سياسي ژبې سره چې په افغانستان کې د تشدد کلچر پیاوړی و، تعلق لري. په (غائب ماتوونکي ځواب) کې هاغه وخت ته هم اشاره شته. که په يوه سبک کې د بل سبک کلمې راشي، ممکن طنز رامنځ ته کړي. د استاد د خپل نثر لحن (tone) جدي نه دی خو (غائب ماتوونکي ځواب) د جدي او عصباني سبک عبارت دی. له دغسې توپيره هم طنز پيدا کېږي.

يو بل مثال: «دا وخت، بلکې د داود خان د راتگ سره جوخته، پرچم شاهي په زور کې او د نور محمد ترکي د خلقيانو برخه خواره شوه. هغه خوارکي ډېر کونښونه وکړل چې هلکو پرچميانو، ټولې گوتې په خوله مه منډئ خلقيانو ته هم برخه ورکړئ خو پرچميانو داود پره کړی و او داسې يې پوهاوو چې يوازې موږ يو چې ستا وفا داره ملگري يو...» ۱۵۹ مخ

موضوع سياسي او د هېواد په کچه ده خو د بيان سبک داسې دی لکه چې څوک په حجره کې په وره کليوالي موضوع غږېږي. دلته د سبک او موضوع تر منځ توپير طنز پيدا کړی دی. د استاد اتوبيوگرافي د طنز له دارنگه مثالونو مالا ماله ده.

کله چې د ډرامې کرکتر ته حقيقت يو ډول او نندارچي ته بل ډول ښکاري، له دغه توپيره ډراماتيک طنز پيدا کېږي. دا د طنز يو عالي ډول بلل شوی دی او د استاد په اتوبيوگرافي کې يې ډېر مثالونه موندلی شو لکه: «د سرور خان يوه خبره مې هر ځای کړې او هېڅ به مې هېره نشي چې کلاوس ورته وويل، ته خو اوس په حزب اسلامي کې يې، اتلس کسه مو قرباني ورکړي، نو که روسان ووتل او قدرت ستاسو شو نو بايد چې غټ منصب درکړي. د کوچيانو رئيس به شي

او که څنگه؟ سرور خان په خندا وویل، کلاوشه، (هغه به کلاوس ته کلاوش ویل) ماموریت گناه ده ځکه چې په هغې کې رشوت، حق تلفي، خنایت (خیانت) خامخا راځي، دا کار نه کوم، چې جهاد ختم شو نو په ازره کې د یوې غونډۍ پورې کېږدۍ لگوم، یو تره خولی سپی به رانه تاو راتاو کېږي، یو څو مېږې به مې شپاله کې بغېږي، په بېغمه زړه به د اوس په شان خپل قاچاق کوم!» ۲۱۴ مخ

د حلالي روزي په باره کې د سرور خان او لوستونکي د نظر تر منځ توپیر شته چې ډراماتيک طنز یې زېږولی دی. استاد په خپل کتاب کې د گڼو کسانو خبرې را اخیستې خو خپله تبصره یې نه ده ورباندې کړې او په دې ډول یې کامیاب ډراماتيک طنز پیدا کړی دی.

زموږ ځینې لیکوال د خپلو تبصرو په وجه طنز تباه کړي خو استاد په دې راز بڼه پوهېږي چې طنز په تشریح ژوبلېږي. د ډراماتيک طنز یو بل مثال: «د ابا په نزد د مکتب مضامین علوم نه بلکه فنون وو، علم یوازې دیني زده کړه وه. په تېره په جغرافیا باندې خو د کفر فتوا وه.

تر دې حده چې په خپله د جغرافیې استاد به ویل، په امتحان کې به لیکئ چې محکه غونډارې یا کروي ده، خو عقیده به نه پرې کوی.» ډراماتيک طنز لوستونکي ته اجازه ورکوي چې په واقعاتو باندې د لیکوال له مداخلې پرته قضاوت وکړي. استاد د داسې حالتونو له یو ځای کولو سره ډېره دلچسپي لري چې د یو بل په څنګ کې طنز پیدا کوي.

کتاب په دې پیلېږي چې د راوي کورنۍ درې سوه جریبه زمکه لرله مگر دوی په کې په نس ماړه نه وو. د متضادو موقعیتونو راوړل د کتاب تر پایه پورې وینو او دا د طنز یو بل عالي ډول دی.

استاد د خپل یوه بنگالي ملګري، د پیک، په باره کې لیکي: «د پیک په خپل حساب ډېر کمالات لرل. په وجود تر ګاندي نه هم نیشټوکی و، خو او ازیې د توپ په شان غوړمېهار کاوه.

نور د خدای په نالت لرلی غونج مونج و خو خدای خبر په سترگو کې یې کومه جادو وه چې د نجلۍ به چې ور سره پېژندګلوي وشوه بیا به په بستر کې ورسره پرته وه.» ۱۰۳ مخ

په ولسي ژبې، طنز او تصویر سر بهره د استاد د نثر په ښکلا کې ځینې نور تخنیکونه هم برخه لري.

په دې کتاب او د استاد په نورو داستاني اثارو کې د پېښو د بیان په وخت هڅه کېږي چې روایت داسې تنظیم شي چې لوستونکي ته تلو سه ور پیدا کړي. مثال: «د هغه وخت حبیبیه د ښار په منع کې د باغ عمومي د پله څنګ ته یوه دوه پوړیزه ودانۍ وه.

هر پوړ یې شل دېرش صنفونه لرل، خو په دریم پوړ کې صرف یوه خونه وه چې موږ هغې ته د ورتګ نه منع وو.

په هغې کې یو موموز سړی اوسېدو، د چا سره یې تګ وراتګ نه درلود، کله کله به مو ولید چې د کوټې نه راوړي، د مکتب په انګړ کې د سیمي دروازې خوا ته ځي.

دغه دروازه ترلې وه او یو چپراسي، لښته په لاس یې مخکې په چوکۍ ناست و چې شاگردان یې اجازه بهر ونه وځي. نو دا سړی چې به ور ورسېد، چپراسي به ورته په لاس سلام وکړ او ور به یې ورته پرانیست.

په ونه دنگ او په وږو پلن و، مخ يې سور او سترگې يې ترخې شني وې خو هېڅ لوري ته يې نه کتل.

کرار به د انگړ نه ووت او ساتونه پس به بېرته راغی، ور به ورته خلاص شو، د انگړ نه به په پورېو باندې خپلې کوټې ته وروخت.

معلمانو به قفقازي صيب باله. موږ به يې د نورې گروېږنې نه منع کولو، خو نورڅه به يې نه ويل. په يوې رخصتۍ کې ما د دغه مرموز سړي موضوع له خپل پلار سره را برسېره کړه. حيراني دا وه چې پلار مې ويل چې زه يې پېژنم...» ۲۵ او ۲۶ مخونه

کله چې موږ د ځان په باره کې غږېږو ممکن ډېر عيني ونه اوسو. په خپل ځان، خپلو فکرونو او احساساتو کې ډوب شو خو د استاد نثر تر وسه وسه عيني او ابجکټيف دی.

بناغلی شپون د کتاب په پای کې د لیکوالۍ د هنر په اړه خپل ځينې نظريات ليکلي دي چې زما په خيال د بني لیکوالۍ لپاره مهم ټکي پکې دي.

دی ليکي: «هنر به د نورو احساسات تخنوي ليکن خپله هنرمند سمه نه ده احساساتي شي، ځکه بيا يې کنټرول له لاسه وځي... د شاعر قلم او تخيل دده د کار افزار دي.

هماغسې چې که د ترکان پنبې او لاس ورېږدي، نو نه ور جوړوی شي نه يوم، دغسې که شاعر خپل قلم او تخيل ښکېل نه کړای شي نو نظم به يې هنري شعر نه شي.» ۲۲۳-۲۲۴ مخونه

استاد هڅه کوي چې ډېره ترخه پېښه هم په ارامو عصاڼو بيان کړي. چې په کرارو عصاڼو غږېږو، اورېدونکي مو په خبره ډېر باور کوي، نه ورته احساساتي ښکارو، نه د کوم اړخ پلويان او صاحب غرض. پخوانو وييلي دي چې صاحب غرض مجنون است.

د صمیم صاحب نثر

دغه لاندې لیکنه مې په کندهار کې د استاد اصف صمیم د ادبي خدمتونو د درناوي هغه سمینار ته لیکلې او استولې وه چې د ۲۰۰۵ کال په پسرلي کې په کندهار کې د هیندارې کلتوري بنسټ په همت جوړ شوی و.

زه په اول ځل د ښاغلي محمد آصف صمیم له نثر سره څه باندې شل کاله پخوا د ۱۳۶۳ لمریز هجري کال په وروستیو کې بلد شوم. په هغه کال د ایراني لیکوال آیت الله مرتضي مطهری د «داستان راستان» د کتاب یوه برخه چې صمیم صاحب د «د رښتیاڼۍ کیسې» په نوم پښتو کړې وه، له چاپه راووته.

داکه څه هم د صمیم صاحب د لیکوالي لومړي کلونه وو، خو په پېښور کې دېره گڼو افغان لیکوالو د هغه په نثر کې قوت لیده او ویل به یې چې دی د پښتو ژبې له گرامره ښه خبر دی.

ما ته هاله صمیم صاحب په ژباړه کې دقیق لیکوال معلوم شو او اراده مې وکړه چې لیکنې یې باید ولولم او د ښه نثر لیکولو چل ورنه زده کړم. د محمد آصف صمیم د ادبي هڅو په ویاړ جوړ شوی سمینار د دې خبرې یو بل ثبوت دی چې موږ دی د خپل اوسني ادب یو اتل گڼو.

د لرغوني یونان په افسانوي اتلانو کې اشیل Achilles «اکیلز» ډېر نوماند کس دی. اشیل یو ځل په ماشومتوب کې خپلې مور د

سټيکس Stex په نوم ځمکه لاندې رود کې غوپه کړی و. د دغه رود اوبو د تبغ بند غونډې اثر درلود، بدن به يې له صدمې سره سم د اخیل مور چې زوی ته په سين کې غوپه ورکوله، زوی يې د پښې له پوندې نيولی و، ځکه خو د هغه پوندې ته اوبه ونه رسېدې. ډېر کلونه وروسته چې د تړای په جگړه کې غشي د هغه پوندې ته برابر شو، ژوبل يې کړ. اساطيري نکلونه په رمزي ژبه د ژوند ډېرې ژورې تجربې بيانوي. د اخیل د پوندې داستان موږ ته راښيي چې ډېر پياوړي کسان هم هر وخت و هر ځای پياوړي نه وي.

زما په گومان د صميم صاحب په نثر باندې د کره کتنې غشي دوه ځايه کاري گوزار کولی شي.

يو هلته چې دی انځورېزې ژبې او مجاز ته مخه کوي، بل هلته چې نوي لغتونه راوړي يا زاړه لغتونه په نوي ځای کې استعمالوي. د عبدالحميد مومند په کلياتو باندې سريزه د ښاغلي صميم وروستۍ ليکنه ده چې مالوستې ده.

دا ليکنه داسې پيلېږي: "د پښتو شاعري د اسمان په لمن کې عبدالحميد مومند هغه بل او ځلاند ستوری دی چې تر څو د پښتو ادب اسمان ولاړوي، دا ستوري به پلوشې خپروي."

شاعري له اسمان سره ورته گڼل او شاعر له ستوري سره تشبيه کول مجازي ژبه ده. انځوريزه او مجازي ژبه چې تازه والي ولري او د مطلب له رسولو سره مرسته وکړي، د ليکنې د طرز په جمال او د معنا په رسولو کې لويه برخه اخيستلی شي. دلته که څه هم مجازي ژبې د مطلب په رسولو کې مرسته کړې ده، او د حميد بابا د شاعري اهميت يې جوت کړی دی مگر د تازه والي د نشتوالي په وجه د ليکنې پيلامه

په کلیشه شویو عبارتونو شوې ده. موږ پوهېږو چې غیر مجازي ژبه په اسانه نه کلیشه کېږي خو د مجازي ژبې ښکلا د تکرارتاب نه لري. د سريزي دویمه جمله دا رنگه ده: «عبدالحمید مومند د پښتو په ادبي حلقو کې د حمید، حمید ماشوخیل، ماشووال عبدالحمید، حمید خان، عبدالحمید او موشگاف عبدالحمید په نومونو ځلیدلی دی.»

د نوم ځلېدل یو ډول استعاري ترکیب دي.

مانا دا چې نوم له ځلیدونکي شي، مثلاً خراغ سره تشبیه شوی، بیا مشبه به «مستعارمنه» حذف شوی او یوازې د هغه د ځلیدلو صفت له مشبه «مستعارله» يعني نوم سره پاتې شوی دی. موږ له دغه استعاري ترکیبه په خبرو اترو کې هم استفاده کوو او د غیر مستقیمې مقایسې لپاره یې کاروو. مثلاً وایو: «د احمد نوم په لوبو کې ښه وځلید.» يعني لکه څنگه چې په کوټه کې د نورو شيانو په نسبت بل خراغ ته ډېر پام اوږي دغسې د احمد نوم ته هم د ډېرو پام شول. دغه راز، کله چې وایو چې د تیم ټول کسان ښه وځلیدل، بیا مو هم مطلب دا وي چې د نورو تیمونو د غړیو په نسبت د نوموړي تیم کسانو د نندارچیانو ډېره توجه جلب کړه. خو د صمیم صاحب په جمله کې د حمیدبابا نومونه نه په خپل منځ کې اونه د نورو له نومونو سره پرتله کېږي، کله چې مو پرتله په پام کې نه وي بیا خو د نوم ځلیدل ممکن منفي مانا ولري او لوستونکي ته د اتصور ورکوي چې حمیدبابا د همدغو نومونو په ذریعه ځلېدلی دی.

اوس یوې بلې جملې ته پام وکړئ: «عبدالحمید مومند هم له بده مرغه د پښتو د همغو یو څو وتلیو شاعرانو په لړ کې دی چې د زوکړې او مړنې جوتې نېټې یې لا هم د څېړنې په تورو اوبو کې ډوبې دي.»

انگریزانو په هند براعظمګي باندې د حکومت په وخت ځینې کسان په ټاپوګانو کې بندیانول، دغه بنیرا چې وايي د تورو اوبو بندې شې، ظاهراً د هماغې زمانې ده. صمیم صاحب د سمندر، بحر، سین یا دریاب په ځای ځکه تورې اوبه انتخاب کړې دي، چې هم تازه والی پکې شته هم یې توروالی د جوتو نېټو له نامعلوم والي سره تناسب لري. موږ چې د یوې خبرې واضح کول غواړو نو وایو، رڼا ورباندې اچوو، وضاحت له رڼا او ابهام له تیارې سره تشبیه کوو، مګر دلته څېړنه له تورو اوبو سره تشبیه شوې ده. څېړنه د وضاحت لپاره هڅه ده او زما په گومان د اوبو له توروالي سره اړخ نه لگوي.

د سريزي په یوه بله تصویري جمله کې لولو چې: "د ده په کلام کې هنري او ښکلاييزه خوا دومره غښتلي او دومره پیاوړې ده چې دی یې د پښتو ادب د اسمان لوړو مدارجو ته څیژولی دی." اسمان پخپله د لوړتیا اعلی مثال دی، البته اووم اسمان هم لرو، خود (د اسمان لوړ مدارج) نه لرو.

دلته باید په دې اعتراف وکړم چې د صمیم صاحب د نثر په مجازي اړخ کې د سهارني لمر د پلوشو په څېر تاند او ښایسته عبارتونه هم پیدا کولی شو. ښاغلي صمیم د عبدالحمید مومند د کلیاتو سريزه په دې کلمو پای ته رسولې ده "د دواړو د ځوانۍ د بڼې لپاره لاسونه لپه کوم."

د لاسونو لپه کولو عبارت د دعا په معنا یوه ښایسته کنایه ده چې دواړې کلمې یې په لام پیل کېږي او دغه موسیقي یې خوند لازياتوي. کنایه داسې عبارت یا جمله ده چې یوه ښکاره معنا لري بله پټه او په ښکاره معنا کې یې د پټې معنا یوه لازمه وي، لکه لاسونه لپه کول چې د دعا لازمه ده.

د ادب استادانو ویلي دي چې لوی لیکوال ته پکار ده چې د لغتونو لویه زېرمه ولري. که زه ووايم چې د اوسني کهول په لیکوالو کې دا غوښتنه تېرل هر چا صمیم صاحب ښه پوره کړې ده تېروتنې به نه يم. د صمیم صاحب لیکنې د داسې گڼو کلمو سرچینې بللې شو، چې یا تازه دنیا ته راغلې دي، یا تر دغه دمه په قاموسونو کې بندې وې، یا د خلکو په خولو کې وې خو په قاموسونو کې نه وې راغلي او یا د نورو ژبو کلمې دي چې د پښتو قلمرو ته د داخلېدو ویزه ده ورکړې ده.

مثلاً د عبدالحمید مومند د کلیاتو په سریزه کې یې د تقییم عربي لغت را اخستی دی چې گواکې د ارزونې معنا لري. د لغتونو په چاره کې که صمیم صاحب تیروځي نو زما په گومان یو هغه ځای دی چې د خالصو پښتو کلمو د غوراوي مینه ورباندې ډېره غالبه شي او مثلاً تراژیدي ته غمیزه ووايي. تراژیدي د ادب او په تیره بیا د ډراماتیک ادب یوه اصطلاح ده، حال دا چې غمیزه د فاجعي لپاره راوړو او فاجعه د تراژیدي یوه برخه او ځانگړنه ده.

دغه راز د صمیم صاحب په لیکنو کې کله ناکله چې ممکن ورته ضرورت هم نه وي یو لغت په اصلي نه بلکې کومه بله او فرعي معنا کې استعمالېږي. مثلاً د عبدالحمید مومند د کلیاتو په سریزه کې یې «بسیا کیدل» چې اصلي معنا یې میشتیدل دي، په بله معنا راوړي دي.

ده لیکلي دي: «موږ له شریعت الاسلام نه د کلیاتو په دې سریزه کې له دې امله یوازې د همدې بېلگې په را اخیستو بسیا کېږو چې نور اثر د موضوع له پلوه تر هنري زیات فقهی او دیني دی».

کله چې د صمیم صاحب د نثر د امتیازونو په باره کې خبرې کوم ماته بیا هم یوه زړه کیسه راپه دېږي. هسې وایي چې یوه نالوستي شتمن د

ادبياتو د زده کولو شوق وکړ او د خپل وخت يو لوی عالم يې وروبالة چې دی له ادبه خبر کړي. استاد ورته وويل ادب په دوو څانگو ويشلی شو: نظم او نثر؛ او بيا يې د دغو دواړو په اړه يو کتاب خبرې ورته وکړې، خو د زده کوونکې سرخلاص نه شو. استاد د خپل درس طريقه بدله کړه، ورو يې ويل: همدا خبرې چې کوي همدا نثر دی. شتمن لکه لويه ورکه چې بې موندلې وي په خوشالي وويل: زه خو نه پوهېدم ما خو ټول عمر په نثر خبرې کړې دي. استاد ورغبرگه کړه: هوکنه تا ټول عمر په نثر خبرې کړې دي؛ او شتمن وويل: نورنو سبق نه وایم، له نظمه تيريم او نثرمې هسې هم زده دی.

زمونږ ځينو ليکونکو ته د نثر ليکنه دومره اسانه ښکاري لکه د همدې کيسې شتمن ته چې ښکاره شوې وه خو په دې منځ کې صميم صاحب له هغو لږ شمير ليکوالو څخه دی چې د نثر ليکنې د کار له واقعي زحمته خبر دی. مونږ که د صميم صاحب د نثر مجازي برخه په نظر کې ونه لرو نورنو زمايقين دی چې هغه د خپلو ليکنو په هره کلمه غور کړی دی او له کومو کلمو سره يې چې مونږ موافق هم نه يو، صميم صاحب به يې د راوړلو لپاره دلايل لري او ډېرو ته به يې دا دلايل دمنلو وړ وي. مثلاً مخکې ما وويل چې غميزه بايد د تراژيدي معادل ونه بولو ځکه غميزه يوازې د تراژيدي يو خصوصيت دی، خو صميم صاحب ممکن راته ووايي چې گنې کلمې د وخت په تيريدو سره نوې معناوې خپلوي؛ مثلاً د مرکې کلمه په اصل کې يوه معنا لري او په ژورناليزم کې اوس بل مطلب ورته اخلو، نو که تراژيدي ته غميزه ووايو څه کفر به شي؟ صميم صاحب ليکلي دي چې: عبدالحميد مومند هم له بده مرغه د پښتو دهمغو يو څو وتلیو

شاعرانو په لړ کې دی چې د زوکړې او مړینې جوتې نیتې یې لاهم د خپرې په تورو او بو کې ډوبې دي.

اوس که زه وای نو د جوتې نیتې پر ځای به مې (دقیقې نیتې) لیکلای او دلیل به یې یوازې دا و چې د پښتو کلمې د را یادولو لپاره به مې سر نه خوډاوه، حال دا چې (جوت) تر (دقیق) ښکلی دی او روان ویل کېږي.

صمیم صاحب د عبدالحمید مومند د کلیاتو په سریزه کې د کمپوزرانو په ځای کمپوزرگران لیکلي دي. زه ممکن همېشه کمپوزر ولیکم ځکه هم اسانه ویل کېږي او هم اوس عام دی خو صمیم صاحب وروسته له غوره کمپوزرګر کړی ځکه په پښتو کې د کسبګر لپاره د (ګر) روستاړی راځي لکه انځورګر، بزګر، او کوډګر.

دغه راز په نوموړې سریزه کې لولو چې: "د شتو معلوماتو له مخې د شاوګداقصه تراوسه دوه ځله چاپ شوې ده."

زه او نور ګڼ کسان چې پښتو لیکو د (شته) په ځای موجود لیکو او دا کار د بې پامۍ له مخې کوو. بې پامۍ یې ځکه بولم چې د (شته) د نه استعمال لپاره دلیل نه لرم. شته هم لنډه کلمه ده، هم یې ډېر خلک په معنا پوهېږي.

خو ورځې دمخه مې د صمیم صاحب په یوه ژباړه کې چې (ادب او ارزښتونه) نومېږي د (جب جوب) کلمه ولوسته او خوند یې راکړ. جمله دا ده: «په اندونیزیا کې چې هوا دومره توده او لنډه ده چې جامې په خولو کې جب جوب وي، ښځې پاسنۍ جامه (خت) نه اغوندي.» زه چې کله د صمیم صاحب نثرونه لولم نو یو مقصد مې د دارنگه لغتونو موندل او له هغو څخه خوند اخیستل وي.

د حمید مومند د دیوان په سریزه کې دا جمله هم راغلې ده: «تولماتي او تالماتي مسرې یې د ځینو څپو په زیاتونو او د ځینو په غورځونو سره سهې او روانې کړي»

دلته د هغو مصرعو لپاره چې یایې څپې کمې زیاتې وي یا یې وزن مات وي د تولماتي او تالماتي کلمې راوړي چې نثر ته ښکلا او لنډون وربخښي.

زه د صمیم صاحب لیکنې د املا په خاطر هم لولم ځکه زموږ په املا کې لا داسې نکتې ډېرې دي چې وروستی فیصله ورباندې نه ده شوې. د صمیم صاحب په مخکنۍ جمله کې چې تاسې ولوسته د مصرعې کلمه په سین لیکل شوې او عین یې هم غورځولی دی. زه که څه هم له پخواني وخت سره د علایقو په وجه لا تراوسه دې ته تیار نه یم چې مصرعې د صمیم صاحب غوندې ولیکم خو په دې خبر یم چې د مصرعې د کلمې اصلي بڼه مو هسې هم اړولې ده. (الف) مو ځینې کم کړې او (یا) مو ورزیاته کړې ده، نو بیا یې ولې هاغسې نه لیکو چې تلفظ کوو یې؟

صمیم صاحب د ارواښاد استاد رشتین او د نثر د نورو استادانو غوندې په خپلو لیکنو کې له متنوع فعلونو استفاده کوي او له دې لارې پښتو نثر ته ښکلا، دقت او وسعت وربخښي.

راځئ په دا لاندې پاراګراف کې چې د (ادب او ارزښتونه) له مقالې مو غوره کړی دی، د فعلونو جملو او د کلمو تال، تنوع او تاندوالی ته تم شو: «د دې ټول تلولیتوب او تذبذب پایله دا راوځي چې خلک خپلو خپلو جوړو کړیو لارو ته ژوند سپاري او چې کله بېلابېل او متضاد ارزښتونه سره ټکرېږي، نو فساد ترې پیدا کېږي، ارزښتونو ته پر ژوند ارزښت او لومړیتوب ورکول کېږي او په دې توګه ارزښت د

ارزښت لپاره ژوندنۍ غوښتنې شاته غورځوي او پخپله یو (Dogma) یا ړنده گروهه گرځي. خلک په پټو سترگو د خپلو خپلو ارزښتونو په نامه د ژوند ونځه او څیره بدلوي. له ژونده جلا ارزښتونه کله کله خندنې او د ملنډو شي او کله بوږنوي.»

ځینې کسان د صمیم صاحب نثر په دې ستایي چې اطناب ورکې نه شته یعنې دی خبره هسې بې ضرورته نه اوږدوي. اطناب په دوو ډولونو دی. یو په جمله کې اطناب دی، بل په ټوله لیکنه کې. په جمله کې له اطناب څخه منظور دادی چې غیر ضروري کلمې ورکې وي او په لیکنه کې اطناب دې ته وایي چې ټول مطلب غیر ضروري خبرې ولري.

موږ په خپلو گڼو سیاسي لیکنو کې وینو چې د اوسنیو حالاتو د توضیح لپاره لیکوال خپله خبره د ثور له اوومې راپیلوي او لوستونکي د مکرراتو لوستلو ته اړیاسي. د صمیم صاحب نثر له نیکه مرغه تاریخ خپلی نه دی او د دغه ډول اطناب له عیبه پاک دي.

په پښتو معاصرو نثرونو کې د اطناب یو بل عام ډول هغه دی چې د سبک له اضطرابه پیدا کېږي. که موږ د راډیو خبرونه په هنري ژبه ولیکو دا د سبک اضطراب دی، یعنې هنري ژبه مو هغه ځای کارولې ده چې ځای یې نه و.

له لویه سره په نثر کې دوه سبک لرو، یو معلوماتي سبک دی او بل ادبي، په معلوماتي نثر کې مو اصلي هڅه دا وي چې مطلب تر وسه وسه په وضاحت او دقت سره مخاطب ته ورسو. خو په ادبي نثر کې مو تر ډېره حده غرض دا وي چې خپل احساسات او عواطف ولیږدوو. معلوماتي نثر د صدق او کذب په تله تلو خو په ادبي نثر کې هغه اغیز ته اهمیت ورکوي چې په زړونو یې پریباسي.

تاکید او تکرار د احساساتو د پارولو او په زړونو باندې د اثر کولو یوه ذریعه ده ځکه خو په شعرونو او شاعرانه نثرونو کې د کلمو تکرار وینو خو کله چې د ادبي سبک له دې ځانگړنې په معلوماتي سبک کې استفاده کوو په حقیقت کې لیکنه یې ضرورته او ردوو.

زموږ په گڼو اخباري مکالمو کې دغه ډول اطناب لیدل کېږي. کله چې لیکونکي په دغسې گډوډ سبک مثلاً د ملاریا ناروغي په باره کې مقاله لیکي نو ممکن داسې یې پیل کړي: (ملاریا یوه خطرناکه ناروغي ده، مهلکه ناروغي ده، وژونکې ناروغي ده، د بشردښمنه او د انسان میرخمنه. د صمیم صاحب په لیکنو کې دا رنگه تکرار هم نشته.

په جمله کې د اطناب مخنیوی لږ پر مهارت ته اړتیا لري او صمیم صاحب شاید زموږ هغه لیکوال وي چې په جمله کې د اطناب له عیب سره حساسیت لري. مایخپله د دارنگه اطناب د مخنیوي گڼې نکتې دصمیم صاحب له لیکنو زده کړې دي. ما اوله پلا د صمیم صاحب په لیکنو کې دې ته پام شول چې د جوزا میاشت ولې جوزا نه لیکو او د ایران هېواد ولې ایران نه لیکو، ځکه موږ هسې هم پو هیږو چې له ایران څخه مو منظور د ایران هېواد دی او له جوزا څخه د جوزا میاشت.

د عبدالحمید مومند د کلیاتو په سریزه کې صمیم صاحب له سنو سره د کال کلمه نه ده راوړې، یوازي د (ل، ق، م) په لیکلو یې بسنه کړې ده چې د لمريز، قمري او میلادي لنډونې دي.

د خلکو خبروته پام کول او په خپلو لیکنو کې د گړنۍ ژبې له زیرمو استفاده کول د ښاغلي صمیم د ادبي هڅو یو بل اړخ دی.

ما ډېر ځله صميم صاحب ليدلى دى چې كله يې د نورو په خبرو كې نوې كلمه يا بله جالبه ژبنۍ ځانگړنه موندلې، ياداشت كړې يې ده. زما په خيال هرڅوك چې غواړي لوى ليكوال شي هغه ته به دصميم صاحب د دغه عادت خپلول ډېر گټور وي.

د فرانسې د شلمې پيړۍ نامتولي ليكوال اندره موروا ويلې دي چې: «د ليكوال لپاره قدرت، شهرت او شتمني كوچينې مقصودونه دي. هېڅوك به لوى ليكوال نه شي مگر دا چې په لويو فكري او فلسفي اساساتو باندې باور ولري. كه څه هم د داسې باور د برالايان امكان ورسره نه وي. هر لوى ليكوال، بې شكه، خپلو باورونو او ارزښتونو ته په ډېره درنه سترگه گوري.»

د لويو ليكوالو اخلاقي ځانگړنه چې دغه لوى فرانسوي ليكوال ورته اشاره كوي د بناغلي صميم په شخصيت كې خورا اوڅاره ده. په څه باندې شلو كلونو كې چې صميم صاحب له نژدې پېژنم هيڅ وخت نه رايادېږي چې ده دې پيسو، قدرت يا شهرت ته اهميت ورکړى وي. دى كه د نثر د طرز په لحاظ پوهاند ډاکټر مجاور احمد زيارته نژدې گڼل کېږي، دهغو ځانگړنو په لحاظ چې ادره موروا يې د لويو ليكوالو د خوى، خصلت او فكر لپاره لازمي گڼي، علامه رشاد بابا ته ورته دى؛ اوزما زړه خوراته وايي چې دا به د علامه صاحب د روح کرامت وي چې د صميم صاحب په وياړ سيمينار په کندهار کې جوړېږي.

مخزن

په پښتو ژبه کې گڼو کسانو د ښې شاعرۍ هڅه کړې ده خو د هغو کسانو تعداد کم دی چې د ښه نثر لیکلو ته یې مټې راغښتې دي. په دغو لږو کې پروفیسر تقویم الحق کاکاخیل مرحوم د سرد کتار سپری دی.

ده پښتو ته ډیر څه ورکړي دي. د ده یوه مشهوره لیکنه د اخوند درويزه په مخزن باندې څو اتیا مخیزه سریزه ده چې د پېښور په ادبي حلقو کې یو بل مخزن بلل کېږي.

دغه لیکنه په رومي ځل په ۱۹۲۹ کال کې د مخزن السلام له متن سره یو ځای پېښور پښتو اکاډیمي چاپ کړه. کاکاخیل مرحوم له هغه راوړوسته کابو درې لسیزې نور هم ژوند وکړ او په دې موده کې په مخزن او درويزه او بایزید روښان باندې چې مخزن د ده د نظریاتو په مخالفت کې تالیف شوی دی، ډیرې خبرې وشوې، خو د کاکاخیل د سریزې اهمیت کم نه شو، ځکه معلومات پکې ډیر دي، استدلال پکې زورور دی او هغه قلم پیاوړی دی چې دغه استدلال او معلومات لوستونکي ته رسوي. زه دلته غواړم د مخزن د سریزې په رڼا کې د کاکاخیل مرحوم د نثر ځینو ځانگړنو ته اشاره وکړم.

مطلب ته وفاداره نثر:

پلار مې په کلي کې یو باغ لري. له کلي چې څوک راشي، دی ورڅخه دومره د ونو او میوو تپوس نه کوي لکه د هغو گلبوتو چې د باغ

ښکلا زیاتوي. دغسې چلند ممکن د باغ په ښایست کې مرسته وکړي خو د میوو له زیاتولو سره مرسته نه کوي. لیکوال هم کله کله د نثر د خوږلت په خاطر اصلي مطلب پرېږدي، نورو خواوو ته لار شي. دغسې نثر به ښکلی وي مگر مطلب ته وفادار یې نه شو بللی. د کاکاخیل نثر ښکلی دی او په ښکلا کې یې صرف هغه عناصر انتخاب کړي دي چې د مفهوم د رسولو په کار کې نه خنډ کېږي، بلکې د مفهوم په رسولو کې برخه اخلي. د ده د نثر سبک مطلب ته وفادار پاتېږي. مثلاً دی په تشبیه، ابهام یا تجنیس باندې چې ممکن د معلوماتي او تحقیقي نثر د معنا په رسولو کې مشکل جوړ کړي او د ابهام، مبالغې یا د معنا د انحراف سبب شي، تکیه نه کوي، خو په مقابل کې د متضادو منظرو او متفاوتو دریځونو یو ځای کولو او د تضاد له صنعته استفاده یې ته مایل دی.

د مخزن په مقدمه کې لولو: «دې کې شک نشته چې د اکبر فوځونه د غره د یوسفزو په مقابله کې بې وسه شو او د سوات ښایسته غرونه د هغوی په قبضه کې رانه غلل خو د مغلو فوځونو د هغې بدل د سمې د یوسفزو نه واخیستو او هغوی سره چې یې څه وکړل، هغه نه د ویونکو په ژبه راځي او نه د لیکونکو په قلم»

بل مثال: «د خیرالبیان نه مخکې که په پښتو کې د دین کتاب نه و نو د بې دینۍ کتاب هم نه و او دا خطر نه پېښیده چې پښتانه به د لیک لوست په لاره گمراه شي.»

دغه راز لولو: «اگر چه د بایزید په کتابونو او د هغه د خلفاوو په اشعارو کې دې سیاسي تحریک ته هیڅ اشاره نشته، خو دا جنگ هغه شروع کړی و او دا اولاد د هغه وو، دا مریدان د هغه وو او تاریخ د هغه نوم هیرولی نه شو.»

کاکاخیل صاحب د مخزن الاسلام په اړه لیکي: «ډیر کم کتابونه به دومره لیکل شوي او دومره چاپ شوي وي خو ډیر کم کتابونه به دومره غلط لیکل شوي او دومره غلط چاپ شوي وي»

د معلوماتي او مرسل نشر د لوستونکي لویه غوښتنه دا ده چې مطلب ورنه ورک او پټ نه شي او خبرې له یو بل سره په منطقي ډول پېیلې او تر وسته وسته واضحې بیان شي. کاکاخیل صاحب چې یو عمر یې په کالجونو کې درس ورکړی و، د مخاطب د پوهولو ډیر لیوال دی. ځینې لیکوال د لوستونکي د پوهولو لپاره خبرې اوږدوي یا یوه خبره څو ځله کوي چې ممکن اسانه طریقه وي خو ناکامه ده. کاکاخیل صاحب د مطلب د واضح بیان لپاره نورې او کامیابې لارې موندلې دي.

په مقدمه کې یو بل ځای لولو: «که بايزيد خپل تعليم تر خپل ټولي پورې ساتلی وی نو شاید چې د چا ورته ډیر فکر شوی نه وی خو د بايزيد په نزد په هغه او د هغه په خبرو یقین ساتل د هر چا فرض و. هغه د دې فرض تبلیغ شروع کړو او خپل پیغام یې هر چا ته ورسولو. په دې هر چا کې پیربابا او اخوند درويزه هم وو. دوی دواړه ورپسې اشغرتنه راغلو او په ځنه خبرو یې ورسره بحث وکړو. په بحث کې د بايزيد خبرې زیاتې واضحې شوې او پیربابا، اخوند درويزه بابا فیصله وکړه چې د ده تعلیم د گمراهۍ تعلیم دی او عام مسلمانان د دې گمراهۍ نه بچ کول پکار دي او بیا په تقریر، په تحریر، په خوله، په لاسو چې څنگه کیده او څومره کیده، دا گمراهي یې ورکه کړه.» دلته په ورپسې جمله کې د مخکینۍ جملې د کلمو تکرار ته تمایل وینو. کاکاخیل مرحوم د متن د لړۍ د ساتلو او د لوستونکي د کار د اسانولو لپاره له دې طریقې ډېره استفاده کوي.

اخوند درويزه د گدای زوی، د سعدي لمسی او د درغان کړوسی دی. کاکاخيل صاحب د اخوند د کورنۍ د مشرانو د ذکر په وخت ليکي: «د دې جيون زوی مته و. د مته، احمد او د احمد درغان. دا درغان خدای خبر ولې د پاپينو سره تل شو او پاپينو په ځان پورې ټينگ ونيو. پاپيني په ننگرهار کې او سپدل» د دې لپاره چې لوستونکي د مطالبو ربط لارښه احساس کړي، د مخزن د مقدمې ليکوال له اشاري صفتونو (دې، دا) او په يوه جمله کې د بلې جملې د کلمې له تکراره (لکه د پاپينو د کلمې تکرار) ډېره استفاده کوي.

دقيق او متنوع فعلونه

د مخزن د مقدمې په وروستي اقتباس کې د (تل کيدو) او (په ځان پورې ټينگ نيولو) فعلونه راغلي دي. تل کيدل د ملگري کيدو او شريکيدو معنا لري. يعنې درغان هسې د يوه مسافر او بيگانه په حيث په پاپينو کې ديره نه شو بلکې له دوی سره د سيال په حيث واوسيد. خو له سيال او برابر حيثيت سره سره درغان پردی و، د قبيلې خپل سړی نه و، ځکه خو کاکاخيل د (خوا پورې نيولو) فعل ورته موندلی چې د کل له خوا د جز د حمايت معنا هم راوړسوي. د فعل د دقيق او متنوع استعمال خو نور مثالونه:

«...او چې يوسفزي د خيبر په لار راکوزېدل نو دی هم ورسره راکوز شو...» دلته د راکوزيدو په ځای د (راتلو) فعل راتلای شوی خو په کوزيدو کې يوه جغرافيايي ضمني معنا شته، يعنې له برې سيمې کوزې سيمې ته راغلل.

«د کال ۹۳۰ خواو شا چې سوات او بونير فتح کولو نه پس شيخ ملي د زمکو ویش کولو نو سعدي يې د دې خدماتو او مشرۍ په انعام کې په ديرش کسه وشميرلو.»

دلته که ولیکو چې د دیرش کسانو برخه یې ورکړه، بیا دا معنا هم لري چې د دیرش کسانو برخه یې ورباندې وخوړه، خو کاکا خیل صاحب غوره کړی فعل هماغه مفهوم په دقت سره رسوي چې د شیخ ملي د ویش د عاملانو په ذهن کې و.

«دا حکومت تر کال ۹۸۹ پورې بې جنگه بې جدله وچلیدو.» دلته (حکومت چلیدل) د حکومت د ادامې په اصلي معنا سربیره د مشروعیت او منل کیدلو ضمني معنا لري او د مفهوم د دقیق بیان لپاره همدې کلمې ته اړتیا وه.

«حالانکه د پښتنو دستور دا و چې کوم عالم یا پیر به په دوی کې پیدا شو، هغه به یې د پیر بابا د نظره تیراوه.» د (یو چا د نظر پوښتل) او د (یو چا له نظره تیرول) واحد معنا نه لري. د بل له نظره تیرولو کې د (بل) عالي او لاسبري دریځ ته ضمني اشاره وینو.

«پیر بابا به دا اندازه لگولې وي چې دا فتنه به اول اخر یوسفزو ته را اړوي.»

دلته (را اوړي) د (راځي) معادل کلمه ده خو فرق یې دا دی چې د (راځي) لپاره لار پرانستې وي او د (را اوړي) لپاره په مخ کې خنډونه شته؛ لکه له غره یا سرحده تیریدل. یعنې (دغه بلا) چې د پیر بابا د نفوذ سیمې ته تله، په حقیقت کې یو بل قلمرو ته داخلیده.

د مخزن د مقدمې لیکوال د اخوند درويزه د بزړګۍ په اړه یو پخوانی روایت داسې رااخلي: «او چې یې لا په ژبه خبرې نه شوی کولی هم یې په زړه د خوف او هیبت کیفیتونه تیریدل.» د (کیفیت) په کلمه کې د مرموزوالي او ناڅرګندوالي ضمني معنا نغښتې ده. د کیفیت تیریدلو په فعل کې د کیفیت د غیرثابت حالت معنا پرته ده. په زړه باندې د خوف او هیبت د کیفیتونو تیریدل، د روحي او شهودي

تجربو په مقابل کې د بنياد د منفعل حالت مفهوم رارسوي. اوس که وليکو چې: «خوف او هيبت يې احساساوه» نو هم اصلي معنا بيانېږي، مگر هغه ضمني معناوې له گوتو وځي.

د افغانستان په نثرونو کې (په زړه کې تيريدل) او (په ذهن کې تيريدل)، ډير راځي مگر (په خيال کې راتلل) مو هير کړي غوندې دي. د مخزن په مقدمه کې لولو: «اخوند درويزه بابا د وفات نه پس يوه ورځ په خوب کې وليدو چې په څلورم اسمان کې د دانشمندانو سره گرځي. خيال ته يې راغله چې خدايه، دی خو دانشمند نه و، دوی سره څنگه شريک شو.»

«ملا سنجر پاپيني چې وروستو د اخوند درويزه بابا په استادانو کې شميرلی شو د يو جنگ نتيجه چې ته ډير منتظر و. د اخوند درويزه بابا نه يې تپوس وکړو چې تر کلانيانو د کان سراي خلق کلاند کړي دي، ته وگوره چې د هغوی څه حال دی؟ درويزه بابا چې چيرته کان سراي په سترگو نه و ليدلی نو توجه يې وکړه...»

(توجه کول) او (وگوره) د فال او کشف و کرامت له کلچر سره تړلې کلمې دي چې دغه متن لوستونکي ته په بڼه طريقه رسوي. په دې لاندې جملو کې (مجاز نه وو)، (بې اذنه پير)، (په پيرۍ نيول)، (د شريعت بيعت ترې کول)، (مازون شو) او (رخصت کړی وې) کلمې د سبک او موضوع د پيوستون ځينې نور مثالونه دي:

«پيربابا په خپل اوږد ژوند کې ډيرو لږو خلقو ته خلافت او اجازت ورکړی دی. تردې چې د پيربابا خپل اولاد هم د هغه نه مجاز نه وو.»

«قاضي عبدالله دا نه غوښته چې زوی يې د يو بې اذنه پير مريد شي.»

«راځئ په پيرۍ يې ونيسو او د شريعت بيعت ترې وکړو.»

«څلورو طريقو کې مازون شو.»

«پير بابا چې اجمير شريف ته اورسيډو نو حضرت سالار رومي وفات شوی و. د هغه زوی ورته د پلار په اشاره خرڅه ورکړه او ورته يې ووي چې پلار مې ته کوهستان ته رخصت کړی وي.» د کلچر هره ساحه خپلې خاصې کلمې لري چې تکره ليکوال ورته توجه کوي.

موږ عادت يو چې ځينې فعلونه معمولاً په مثبتو او ځينې په منفي موردونو کې استعمالوو. کله کله دغه عادت پريښودل، نثر تازه کوي او د معنا په دقت کې برخه اخلي. کاکاخيل صاحب ليکي: «د خيلو ملکان د ده په ډير اثر ورسوخ خوشحاله نه شو.» موږ په دغسې وختونو کې د عادت له مخې ليکو چې خوابدي شول، ووږيدل، يا انديښمن شول. يو بل مثال: «هغه راوغوښتو خو ډير بد ورته ښکاره نه شو.»

تازه ژبه

د کاکاخيل د ليکلو سبک تازه او ژوندي ښکاري او لوستونکي چې خوند ورنه اخلي يو لوی علت يې همدا تازه والی دی. د ده د سبک تازه والی درې علتونه لري: يو دا چې د خپل مقصد د بيان لپاره تر وسه وسه دقيقې کلمې پيدا کوي. بل د ولس له ژبې سره تړاو نه هيريوي او کله چې غواړي يو نوی مفهوم افاده کړي، اول د ولس ژبې او د ولس د جملو جوړښتونو ته مراجعه کوي. د سبک د تازه والي دريمه وجه يې داده چې نثري آيروني (طنز) لري.

د ده د آيروني منابع درې دي: کله کله واقعۀ او د بل نظريه راواخلي خو تبصره نه ورباندې کوي. لوستونکي توقع لري چې دی به له دې پيښې يا دې تعبير سره مخالفت کوي، خو دی چوپ پاتې شي او دغه چوپتيا آيروني زيږوي. مثلاً کاکاخيل صاحب له مغولو سره د روښان پير د مريدانو د جگړو د پيل په اړه ليکي: «په دغو ورځو کې يوه حادثه وشوه. د توی په علاقه د ده د مريدانو يو کلی د فنا په مراقبه

کې د دنیا د کاره توبه گاره شوی وو، چې یوه قافله پرې ورغله، چې د دنیا په غم کې کابل ته تلله. دوی ولوتله، چې د دې فضول کار نه منع شي. هغوی میرزا حکیم ته شکایت یووړ. مرزا حکیم کلي ته سزا ورکړه. بايزيد چې خبر شو نو مرزا حکیم ته یې یو سفارشي لیک ولیکلو. مرزا حکیم د پېښور حاکم معصوم خان ته خبر راواستولو چې دی هم ووژنه. پاینده خان د معصوم خان په دربار کې خبر شو او بايزيد ته یې خبر واستولو. بايزيد سره د خپلو ملگرو یوسفزو ته ورواوړیدو او د یو غره په سرتیکاو شو. د معصوم خان سړي ورپسې ورغلو. جنگ یې وشو او بايزيد وگتلو. او داسې د هغه او د مغلو مصاف شروع شو.»

د بايزيد انصاري د طریقې ملگري تجارت فضول کار گڼي او کاروان لوتی. له بلې خوا مرزا حکیم دومره مغرور دی چې د بايزيدروښان ځواب د تورې په ژبه ورکوي. دا دواړه دريځه تبصرې ته جوړ دي، خو لیکوال ورباندې چوپ پاتیري، ټکي په ټکي یې رانقلوي او دغه سوړ انداز اړوني زیږوي.

د گړنۍ او علمي ژبې د کلمو او اصطلاحاتو یو ځای کول د کاکاخیل صاحب د طنز بله منبع ده. د دوو ساحو د سبکونو کامیاب یو ځای کول، هنر زیږوي او ناکام یو ځای کول یې بې هنري. کاکاخیل صاحب د نثر د ځینو نورو استادانو په شان دا کار په کامیابۍ سره کړی دی. د کاکاخیل صاحب د طنز درېیمه منبع د متضادو حالتونو، پېښو او نظریو له څنګ په څنګ ایښودلو پیدا کیږي چې مثالونه یې ذکر شوي دي.

تاریخ او نشنلیم

زموږ ځینې لیکوال چې د ماضي په اړه لیکنې کوي، د خپل قام په اهمیت یا حقانیت یا دواړو کې مبالغه کوي. یو قام چې د زوال او وارخطایی په حالت کې وي، ممکن دغسې لیکنې سیکه او سکون ورکړي، مگر دغه سکون د نشې د وخت روحي حالت ته ورته بللای شو چې په واقعیت کې ځیلي نه لري. کاکاخیل صاحب د هند د مغولو د لویې امپراطورۍ په یوه څنډه کې د دیره پښتنو په اهمیت او حقانیت کې مبالغه نه ده کړې او جذبه یې په کنترول کې ساتلې ده چې په هر مرسل او معلوماتي نثر کې توجه ورته پکار ده. تاریخ وایي چې د اکبر پاچا لښکرو یو ځل په سوات کې سخته ماتې وخوړه. کاکاخیل صاحب دغه واقعه په داسې بڼه رااخلي چې د قومي احساساتو په ځای د پېښو واقعي تحلیل ته وفاداري پکې وینو: «اکبر چې کال ۱۵۸۵ کې اټک ته راتلو نو د جلال الدین حملې خو یې په ذهن کې وې، د یوسفزو جنگ یې په زړه کې نه و. هغه په دې مطمین و چې د سپک حفاظت ملک اکوړي ته حواله کړي او بې غمه شي. خو د مهمندو خلیلو جرگې او د سوات صفتونو دا خیال ورکړو او زین خان کوکه یې د سوات او بنیر نیولو ته واستولو، نه یې د دښمن شمیر معلوم کړو، او نه طاقت، او چې زین خان ورته ولیکل چې یوسفزي د ملخو میړو نه زیات دي نو بیا یې هم د چالوی جرنیل یا فاتح په ځای بیربل او ابولفتح ورواستول. دا خو د بیربل او اته زره ځلمو مرگ د هغه سترگې وغړولې او د یوسفزو جنگ ته یې د جنگ په سترگه وکتل.

او چې بیا اکبر د خپلې گناه سزا یوسفزو ته ورکوله، نو اخوند درويزه هم د خپل قام سره یو شان لوږې تندې تیرې کړې دي او د هغوی سره

يو شان کله په سر ګرځيدلی دی. مغول د دې نه خبر شوي هم نه دي چې په دې مليزو کې يو اخوند درويزه هم دی چې پيرروښان او روښانيانو سره يې ټول عمر بحثونه کړي دي او په دې وجه د خاص انعام يا احسان حقدار دی.»

تاريخ او تصوير

زموږ ځينې ليکوال چې غواړي تاريخ تصويري کړي، له تخيله استفاده کوي او تاريخي اسنادو او ماخذونو ته وفادار نه پاتېږي، خو د پروفيسر کا کاخيل تصويري نثر د تاريخي اسنادو لمن نه پرېږدي. مثلاً د مخزن د مقدمې د دا لاندې خورا تصويري پاراګراف اصلي ټکي د تذکره الابراو الاشرار په حواله رانقل شوي دي:

«که په دې دوران کې بايزيديان د مغلو د تورې نه په امان وو، نو به خو د اخوند درويزه د ژبې نه نه وو. اخوند درويزه چې د دوی خلاف کوم مهم شروع کړی و، هغه د دوی د اقتدار په زمانه کې هم هغسې جاري وو. کلي په کلي به ګرځيدو او د بايزيد مريدانو او خلفاوو سره به يې بحثونه کول. کله يوازې او کله په ډله داسې موقع هم راغلې ده چې يوازې د هغوی په ډله کې راګير شوی دی او هغوی د ده د مرګ بنا تړلې ده، خو د مرګ په ويره يې نه د ده ژبه تته کړې ده او نه د ده ذهن. او داسې هم شوي ده چې دی د ډلې سره وو او هغوی پرې يوازې راغلي دي او لکه د پښتنو يې يو بل ته ويلی دي چې: ګورو به سره.»

موږ په پاسنو جملو کې درويزه او روښانيان وینو چې سره تيروبير کيږي او يو بل ته په غصه دي. موږ ان د دوی اواز هم اورو. د کيسې ليکوال که دغسې تصوير ولري، عادي خبره ده، ځکه د کيسې سبک تصويري دی خو د مخزن د مقدمې ليکوال دا اړتيا نه لرله ده ځکه دا کار کړی دی چې له وضوح سره يې خورا دلچسپي ده.

د کاکاخیل صاحب تصویري نثر د معنا او مقصد د انحراف باعث نه ګرځي بلکې له وضوح سره مرسته کوي او مفهوم د لوستونکي سترګو ته دروي. دا لاندې جمله هم ولولئ: «او چې کله هغه د علم په رڼا کې د کامل پیر تلاش شروع کړو او خواوشا یې وکتل نو په پیر بابا یې نظر پریوتو.»

د مرسل نثر څلور ناروغۍ

د هنري نثر اصلي کار دا دی چې د خیال، تصویر، تلوسې، مبالغې، موسیقي او داسې نورو ذریعو په مرسته زموږ په زړونو اثر پریبایي او خوند ورنه واخلو، خو د مرسل نثر اصلي کار دا دی چې په غوره طریقه معلومات راوړسوي. زما په نظر زموږ په مرسل نثر کې څلور لویې ناروغۍ لیدل کیږي:

یوه لویه ناروغي خو دا ده چې په لږو کلمو ډیر بار وړو. دا شی د نثر د بې خوندۍ او ابهام سبب ګرځي. خو وخته دمخه مې یو ژباړلی متن لوست چې د خپلواکۍ کلمه پکې هم د سیاسي استقلال په معنا راغلې وه او هم د فردي ازادیو په معنا. په ځینو نثرونو کې ممکن ولولو چې پلانی د خبرونو لپاره راډیو کاروي... دی اوس موټر نه کاروي؛ چې بهتره ده ووايو، دی د خبرونو لپاره راډیو اوري او دی اوس په موټر کې نه ځي. کاکاخیل صاحب یو له هغو لیکوالو دی چې د مفهوم د رسولو لپاره تروسه و سه په مناسبې کلمې پسې ګرځي. د پښتو د اوسني مرسل نثر بله ناروغي دا ده چې د جملو، ترکیبونو او عبارتونو په جوړښت کې یې د پردو ژبو منفي اثر جوت وي. دا شی هم د نثر د بې خوندۍ او ابهام سبب ګرځي. د کاکاخیل صاحب په نثر کې داسې جمله ډیره لږ مومو چې د نورو ژبو د منفي اغیز پیداوار یې وبولو.

زموږ په مرسل کې نثر کې له ژوندۍ ژبې د بيليدا په بيه د ډير تشریفاتې او رسمي سبک د خپلولو تمایل په گڼو موردونو کې د لیکوال او ولس تر منځ واټن پیدا کړی دی. لکه څنگه چې په افغانستان کې د مامور صاحب او عارض په لباسونو کې فرق وي او د عریضې د سبک او د خلکو د خبرو په سبک کې توپیروینو، دغسې ځینې لیکونکي هم لیوال دي چې خامخا رسمي او تشریفاتې وغریبزي او له خلکو ځان بر او بیل وساتي. د کاکاخیل صاحب نثر وضوح، دقت او مفهوم ته له وفادارۍ سره سره پردی مخی نه دی او تشریفاتې انداز نه لري. ځینې لیکوال نه غواړي چې نثر یې تشریفاتې ښکاره شي، خو د ځینو لیکوالو نثر په اصل کې غیر تشریفاتې وي. کاکاخیل صاحب له دا وروستۍ ډلې لیکوالو څخه دی.

د مخزن د مقدمې لیکوال لیکلي دي چې مخزن السلام اخري ځل د درويزه کړوسي مصطفى محمد په ۱۱۱۲ هجري قمري کې مرتب کړی دی او د کریم داد او عبدالحلیم الف نامې او څه لیکنې یې هم ورزیات کړي دي. اوس چې کوم مخزن لرو، همدا د مصطفى ترتیب کړی مخزن دی. کاکاخیل صاحب له دغو خبرو وروسته لیکي: «خداي خبر هغه دا ترتیب په څه نیت ورکړی و خو دې اخري ترتیب کې د کریم داد بابا او اخوند درويزه صاحب لیکلې حصې خپلو کې داسې مخکې وروستو او گډوډې شوې چې اوس یې د یو بل نه بیلول گران دي.» موږ په دغسې ځای کې ممکن (له بده مرغه) یا (متاسفانه) هم ولیکو او ځان یو څه غمجن وښیو. کاکاخیل صاحب دا کار نه دی کړی. دی یوازې د هغه فکر او احساس بیان ته وفادار پاتې شوی دی چې په ذهن او زړه کې یې وو. د پښتو د معاصر مرسل نثر بله لویه ناروغي دا ده چې هنر ځپلی دی. هنري فنون د نثر ښکلا او اغیز زیاتولی او له وضوح سره مرسته کولی

شي، خو لکه څنگه چې مو وويل د معنا د ابهام او انحراف او مبالغې سبب هم گرځي. د کاکاخيل صاحب غونډې لیکوالو شمير ډير کم دی چې بنکلا او معنا يې دواړه خپلې کړې وي.

په افغانستان کې زما د دې ليکنې يو زلمی لوستونکی ممکن توقع ولري چې په دې باره کې هم څه ووايم چې کاکاخيل صاحب ولې ځينې کلمې او د فعل صيغې هاغسې نه ليکي چې موږ يې اوس په افغانستان کې معيار گڼو. موږ (تلاش) نه لیکو، (تلاش) لیکو او بلکې د (کامل پير د تلاش) په ځای د (کامل پير لټون) راته ډيره ښه پښتو ښکاري. دغه راز (کړ) د (کړو) په ځای معيار بولو. دلته بايد ووايم چې د پېښور په نثرونو کې دا ډير عام حالت دی او پکار داده چې حد اقل د فعل د صيغو په برخه کې خامخا واحد معيار ته ورسيږو.

د کاکاخيل صاحب نثريو نيم ځل دومره د عاميانه ژبې ښکار شي چې ناسموالي ته يې دليل نه پيدا کيږي. مثلاً دی (اندازه) ليکي او د هغه چا په نثر کې چې د پښتو ژبې لوی عالم او لیکوال دی، په عربي پوهيږي او له فارسي خبر دی، دا رنگه کلمه مجبور يو عيب وبولو.

د کاکاخيل صاحب د مخزن په مقدمه کې د معنا له اړخه هم يوه ستونزه داده چې د بايزيدروښان او اخوند درويزه دعوي ته د يو داسې قاضي په سترگه گوري چې له اخوند درويزه سره خواخوږي يې پټه نه پاتېږي. مثلاً دی د بايزيد د رياضتونو د ذکر په وخت ليکي چې: «په څه موده کې يې په خپل خيال د سلوک اته واړه منزله طی کړل» د (خپل خيال) خبره يې ځکه کړې ده چې لیکوال ته د بايزيد خبره يوازې ادعا ښکاري. حال دا چې په همدې سريزه کې د اخوند درويزه د بزرگيو او کراماتو مختلفې کيسې بيان شوې دي خو د ادعا نوم نه دی ورکړ شوی. په تحقيقي او تاريخي متن کې که د (الف) د کشف و کرامت

ادعا، ادعا بولو، له (ب) سره هم په ورته سلوک مجبور یو، ځکه د
 بزرګۍ د اندازه کولو عینې او ټول منلې معیار نه لرو.
 خو له دا رنگه وړو نیوکو سره سره د مخزن مقدمه د پښتو د اوسني
 نثر او په اوسني نثر کې د ژور استدلال یوه خورا عالي بیلګه ده.

استادانه نثر

زه، چې مجبور نه شم نه د خپل وطن خبرونه او روم او نه يې تېر تاريخ لولم، ځکه د غم خبرې يې ډېرې دي او د خوشحالي کمې. زړه مې نه غواړي، چې په لوی لاس ځان غمجن کړم، خو له داسې روحې سره سره مې د پوهاند ډاکټر حبيب الله تږي د (پښتانه) کتاب، چې د پښتنو د توکم، نوم او تېر ژوند په اړه ډېرې نوې خبرې پکې شته، دوه درې ځله لوستی دی او شايد بيا يې ولولم، وجه يې دا ده چې د (پښتانه) له استادانه نثره خوند اخلم.

ښاغلی تږي د اوسنۍ زمانې د نورو واقعي پوهانو غوندې خپل نثر له مبالغو شخصي احساساتو او ابهامه خوندي ساتي نثر يې روان، واضح او د معنی په رسولو کې دقيق دی. خبره په حداقل کلمو کې بيانوي.

کتاب يې که څه هم د تاراکونو او تباھيو له ذکره ډک دی، مگر ليکنه يې د خپلې خواخوږۍ، مينې، کرکې يا غوسې په رنگ نه ده رنګولې، لکه څوک چې پردی واقعۀ اورو، سوږ غږېږي. انداز يې رسمي دی، خو هغه پرديتوب پکې نه شته، چې رسمي انداز يې ممکن ولري، ځکه ده په خپل نثر کې ګړنۍ او ژوندۍ ژبه هغه ژبه، چې له قيد و بنده پرته ورباندې غږېږو، هم له پامه نه ده غورځولې او هغوی، چې ليکوالي کوي په دې ښه پوهېږي، چې دا له يو بله بېلې خورې وړې

ملغلرې راغونډول او په يوه تار پييل، لويه حوصله، ډېر کړاو او ښه ذوق غواړي.

د سلاست او رواني له ملغلرې به يې پيل کړو. د بلاغت پخوانو علماوو سلاست يا رواني د ښه کلام ځانگړنه بلل ده، خو هغوی لکه څنگه چې پخپله د بلاغت په تعريف کې په کافي اندازه واضح نه دي غږېدلي، دغسې يې د دغه فن نور ګڼ اصطلاحات په متفاوت او مبهم ډول تعريف کړي دي. زه په دې ليکنه کې له سلاست او رواني څخه دا مطلب اخلم، چې کله جملې په لوړ او از لولو نو په ويلو کې ورسره په تکليف نه شو، کلمې او جملې مو په ژبه په اسانه ادا شي.

د ښاغلي تېري نثر همدا امتياز لري. پخوانو ويلي دي چې په سلاست کې که افراطوشي، په کلام کې رکاکت وسستي و ابتذال پيدا کېږي. د ښاغلي تېري نثر په عين روانۍ کې مستحکم او جزيل کلام هم دی. د ليکلو ژبه بېله وي، د ويلو بېله په ګړنۍ ژبه باندې ډېره تکيه، دا خطر لري، چې لوستونکي د ليکنې له ځينو کلمو واضحه معنی وانه خلي، د جملو ګرامري جوړښت وشرېږي او په مطلب باندې پوهېدل مشکل شي.

له بلې خوا، که ليکوال له ګړنۍ ژبې ډېر رابېل شي، نو بيا ممکنه ده، چې د لوستونکو او ليکنې ترمنځ عاطفي واټن پيدا شي. موږ د هغه چا خبرې د زړه په غوږو اورو، چې خواله راسره کوي، خو هغه چاته، چې ډېر په احتياط، په رسمي انداز او چوکاټي غږېږي، په عاطفي لحاظ په اسانه نه شو نژدې کېدلی.

ښاغلی تېري، چې يو وخت يې لنډې کيسې ليکلې دي، د غير رسمي انداز له اهميته خبر دی. ده، چې دقت او وضوح ته يې پام ساتلی، د

غیر رسمي انداز له هغو توکو هم ښه استفاده کړې ده چې د ابهام، مبالغې یا تحقیر سبب نه ګرځي.

د ګړنۍ ژبې هغه کلمات، اصطلاحات او ان د جملو طرزونه چې په ورځنۍ مطبوعاتې ژبه کې یې تقریباً نه استعمالوو خو زموږ ورځنۍ مطبوعاتې ژبه او علمي تحقیقي لیکنې ورته د تنوع، رنگینۍ او کله ناکله دقت په خاطر اړتیا لري، د ښاغلي تږي په نثر کې ډېر موندلی شو.

دلته به زه د هغه د نثر ځینې عبارتونه او جملې راوړم، چې غیر رسمي او ګړني انداز ته پکې تمایل شته البته د دې خبرې یادونه ضرور ده، چې داسې هم نه ده، چې په کلمو ټاپه لګېدلې ده، چې دا د رسمي او لیکنې انداز کلمې دي او دا نه دي.

موږ یوازې د تمایل خبره کوو. ښاغلی تږي ډېر ځله د (لیکي) په ځای (وايي) راوړي. مثلاً، محمد قاسم فرشته وايي؛ یا، راوړتي وايي، چې دا ګړنۍ ژبې ته تمایل بللی شو. نور مثالونه:

(د ګړنۍ ژبې تر کلمو لاندې مو ګرښه اېستلې ده.)

“وروسته د مهتر سلیمان له مرګ نه د اسرائیلو ورځ بده شوه.” ۳مخ
 “... او د اصف او افغنې د اولادې دوه د سړسپي... یې... بنديان کړل” ۳مخ

“... نو زموږ د دې لیکنې دا بل فصل به د همدې څېړنو یو اجمال وي.” ۲۳مخ

یادونه: موږ اوس معمولاً د دا بل مخ یا دا بل فصل په ځای راتلونکی مخ او راتلونکی فصل راوړو، چې په دې مورد کې “راتلونکی” ممکن د ژباړې له لارې راغلی وي، خو “دا بل” د پښتو خپل جوړښت دی.

“... دا ټکی سپړی دې ته رابولي، چې د درنو افغانانو اسلاف په همدا ساسانيانو او د هغوی په مشرانو کې ولټوي” ۵۲ مخ.

يادونه: د اوسنیو مطبوعاتو اکثره لیکوال په پاسني مورد کې د “سړي” په ځای “موږ” لیکي، حال دا، چې په پاسني مورد کې عام ولس د تږي صاحب غوندې “سړی” وايي. د خبرو په ژبه کې “موږ” هغه وخت راځي، چې متکلم په خپل دریځ کې نور ملګري هم ولري او یا په خپل دریځ کې د نورو شریکول وغواړي. متکلم که بد کار کړی وي، ممکن د خپل مسوولیت د کمولو لپاره ووايي “موږ گومان کاوه، چې دا به د کلي په څیر وي” او که یې ښه کار کړی وي نو ممکن د تواضع په خاطر “موږ” ووايي. کله، چې متکلم یوازې خپل دریځ بیانوي او په تېره بیا چې ټینګار ورباندې کوي او یا یې ځان ته مختص ګڼي، هاله بیا “زه” وایي لکه: زه یې نه منم، زه وم، چې دې نتیجې ته ورسېدم. مګر “سړی” معمولاً د هغه دریځ د بیانولو په وخت وایو چې د عقل او دلیل په تله یې تلو. مثلاً: سړی حیران پاته شي. سړی څه ووايي. سړی چې دې حال ته ګوري مایوس شي... سړی دې نتیجې ته رسېږي، چې...

“د کنګهم له یادونو نه وچته ښکاري” ۵۵ مخ.

“یو زرو پنځه سوه جنګي مېړونه ورته ولاړ وو.” ۹۹ مخ.

يادونه: تاسې وګورئ، چې پاسني جمله د خپل مشهور معادل (یو زرو پنځه سوه جنګیالي یې لرل) په نسبت څومره تصویري ده!

“د هرمل له غږ سره سم، پوره دوه زره افغاني مېړونه، چې د شنو زموږ په څېر حملې او وژلو ته ټک ناست وو، ورو وتل.” ۱۰۵ مخ.

يادونه: د شنو زموږ عبارت د سیفي هروي له تاریخنامې څخه اقتباس دی. ښاغلی تږی پخپلو خبرو کې تروسه و سه داسې عبارت نه راوړي، چې د چا پلویتوب یا له چاسره خواخوږي پکې احساس شي.

“پسرلی افغانانو او هندیانو بیا یو شمېر جگړې سره وکړې.” ۱۲۹مخ.
یادونه: چې په لیکنۍ ژبه کې معمولا (په پسرلي کې) وایو.
“گگیانو، چې دا ورځ له خدایه غوښته...” ۱۴۹مخ.
“اسلام.. د عبدالرحمن بن ثمره د سر له پرکته ان تر کابله مستقر شو...”
۱۷۲مخ.

“ترینو شخي څوک ووژل او څوک یې وشرل.” ۱۳۳مخ.
یادونه: ښاغلی تربی د (ځینې) کلمه ډېره نه استعمالوي. په پاسنۍ جمله کې د “څوک.. څوک” په برکت تازه والی احساسوو. دی د “ځینې” په ځای “چا” هم راوړي لکه:
“چا پښتانه د هغوی د خپل عنعنې یې روایت په اساس بني اسرائيل بللي او چا بیا قبطیان گڼلي دي، چا په مغلو ورگډ کړي...” ۱۴۰مخ.
“... او وروسته له سلا مشورې نه فیصله وشوه، چې کال په خلاصېدو دی...” ۱۹۹مخ.

“یو ایرانی لیکوال، محمود افشار یزدي، بیا بیخي بلاکوي او وایي، چې د افغانانو هېواد د نولسمې پېړۍ په وروستیو وختونو کې د افغانستان په نامه یاد شوی دی.” ۲۱۱مخ.

ښاغلی تربی له پاسنۍ جملې سمدستي وروسته د ښاغلي یزدي د خپلې لیکنې ژباړه راوړي، چې د هغې په لوستلو سره پوهېږو، چې د “بلاکوي” طنزي عبارت ښه په ځای راغلی دی. محمود افشار یزدي لیکي: “کوم هېواد، چې د افغانستان په نامه یادېږي او د ایران د شرقي سیمو په یوه برخه او د خراسان په ولایت کې جوړ شوی دی، په تاریخ کې سابقه نه لري.. او څرنگه، چې یو شمېر افغاني امر او د نولسمې پېړۍ په وروستیو وختونو کې په دې سیمه باندې تسلط

پيدا کړې او يو څه موده يې حکمراني پرې کړې وه، نو له دې امله دا ځای د افغانانو دولت او وروسته افغانستان بلل شوی دی. “ (۱)
 “... بنيايسته وروسته چې دغه سيمه جبال الافاغنه بولي.” ۲۱۳ مخ.
 يادونه: د ښاغلي تربي په نثر کې د “ډېر” په معنی “بنيايسته” او “بيخي” راوړلو ته تمايل وینو او دا د هغه په نثر کې د (ډير) بيا بيا والی کم کړی او په دې ډول يې د تنوع په برکت د هغه د نثر بنيايست سپوا کړی دی.

“لومړنی عربي مولف، چې د پښتنو د اصل و نسب په باره کې يې عنعنې يې روايات په کلکه رد کړل، هغه منستورات الفښتن دی.”
 ۲۸ مخ.

يادونه: دلته وینو، چې “هغه” ته خاصه اړتيا نه شته، خو ښاغلی تربي کله کله، د گړنۍ ژبې په پېړۍ په دغسې مواردو کې “هغه” راوړي، چې زما په گومان کله کله راوړل يې خوند پيدا کوي او له وضوح سره مرسته کوي.

“د اوبو غاړې ته نه يوازې همدا مرغان، بلکې نور هر راز مرغان هم راتله، چې هگۍ واچوي.” ۱۹۳ مخ.

يادونه: د نن سبا په مطبوعاتو نثرونو کې پاسنۍ جمله ممکن داسې ولولو: “د اوبو غاړې ته نه يوازې همدا مرغان بلکې نور مرغان هم د هگۍ اچولو لپاره راتلل.” چې د جملو د جوړښت د تنوع لپاره کله کله ورته اړتيا وي، خو د ښاغلي تربي جمله لا ډېره طبيعي او خلکو ته خپله ده.

“لمر يوه نيزه لوړ و چې هغه خبر راوړ چې افغانان زموږ په راتگ خبر شوي وو او خپل ځايونه يې بدلول.” ۲۰۱ مخ.
 يادونه: د نن سبا په اخباري ژبه کې دغه جمله ممکن داسې پيل کړو:

(په داسې حال کې، چې لمړیو نيزه ولاړ و چې هغه خبر راوړ...) دغه عبارت، چې له اروپايي ژبو پښتو ته راغلی، اوس عام دی، مگر ښاغلي تږي، چې د خلکو د خبرو طرز ته پام کړی، په پاسنۍ جمله کې یې د (په داسې حال کې) عبارت راوړلو ته ضرورت نه دی لیدلی.

په دې لړ کې دا لاندې درې جملې هم وځیرئ:
 "...بله ورځ مو چې څرو خبر راکړ چې افغانان له موږ نه خبر شوي او په تېښته کې دي، وړاندې لاړو، د سواد له سیند نه تېر او د افغانانو په شنو فصلو کې کوز شو." ۲۵ مخ.

"ډېرو یې... ډولونه وډنگول او ایستلې تورې زموږ په لار راوخوځېدل." ۱۹۲ مخ.

"نو د هر مز تري (ترین) له قوم سره یې په داسې وخت کې جگړه پیل کړه، چې هر مز په خپله خیمه کې له مطربې سره د شرابو پیالې په سر اړولې." ۱۰۵ مخ.

زموږ د مطبوعاتو لیکونکی د "په تېښته کې" په ځای ممکن "د تېښتې په حال کې" ولیکي، د "ایستلې تورې" په ځای شاید ولیکي: په داسې حال کې چې تورې یې ایستلې وې زموږ په لور...

او دغه راز د وروستۍ جملې د "په داسې وخت کې" عبارت په ځای بیا هم "په داسې حال کې" عبارت راوړي. لکه څنګه، چې وینو د ښاغلي تږي عبارتونه هم تنوع لري، هم د پښتو ژبې له روح سره سمون خوري.

زما یو دوست چې د پوهاند تږي نثر یې خوښېږي، راته وویل چې کاشکې د هغه په نثر کې د نورو ژبو کلمې لږې وای.

دا سمه ده چې ښاغلی تږی فارسي او په تېره بیا عربي کلمې ډېرې راوړي، خو د هغه په لیکنو کې، چې د نورو ژبو کومې کلمې راځي

هغه په پښتو ليکنۍ ژبه کې نا اشنا نه دي. د ده د "پښتانه" د کتاب په نثر کې داسې موردونه ډېر لږ دي چې د پښتو مروجو کلمو په ځای دې د نورو ژبو ويونه بې ضرورته راغلي او له دې پرته چې د نثر په سلاست، د معنی په رسولو يا د بې خونده تکرار په مخنيوي کې دې برخه واخلي، راوړل شوې وي.

د هغه په نثر کې د بې ضرورته عربي دوه مثالونه په دا لاندې جمله کې وگورئ.

"مگر د پښتنو د تاريخ او ژبې يو شمېر خپرونکو او د ژبنيو مطالعاتو مقتدرو پوهانو له کلداني او نورو ژبو سره د پښتو ارتباط په قاطعيت سره رد کړ او وې ويل، چې پښتو له اصله يوه اريايي ژبه ده." دلته د (مقتدرو) په ځای (پياوړيو) او د (په قاطعيت سره) په ځای په (خغرده)، (په کلکه) يا (په ټينگه) په پښتو نثرونو کې ډير وينو. د نوموړو عربي کلمو په پښتو معادل ډېر خلک پوهېږي. دغه راز په دا لاندې جمله کې د (مؤيد دي) په ځای (پخلى کوي) راتلاى شوى:

"يو شمېر معتبر اسناد، چې زموږ د دې ليکنې په څلورم فصل کې راغلي د ډورن د دې ادعا مويد دي."

د پښتو په پخواني نثر کې عربي او فارسي کلمې ډېرې استعمالېدلې. له بلې خوا په اوسنو ليکنو کې ځينې پښتو کلمې لولو چې يا پخوانه وې يا يې پخوانو له استعمال سره دلچسپي نه لرله. د پښتو قديمي نثر دغه ځانگړنې د اوسني وخت د اکثر و نورو ليکوالو تر نثر د ښاغلي تېرې په ليکنو کې زياتې وينو او څرنگه چې زموږ تر بحث لاندې کتاب له تاريخي څېړنو سره تعلق لري، نو له پخواني نثر سره ځينې مشابهتونه يې د دې سبب کېږي، چې د نثر د

طرز او مضمون پیوستون لا ډېر احساس کړو او پخوانو زمانو ته لا زیات ورنژدې شو.

ښاغلی تږی د پخوانو کتابونو غوندې او یا د هغه چا غوندې چې د یوې علمي موضوع په اړه لیکل نه بلکې ویل کوي، یو نیم ځای د پښتو جملو د خپل گرامر جوړښت ماتوي. مثلاً: د پخوانو غوندې لیکي:

“دا پېغله، چې فاطمه نومېده... ابراهیم د گدای زوی یوسفزی له کابل نه کرمې ته وتښتوله.” ۱۳۹مخ.

چې اوس معمولاً لیکو: د گدای زوی ابراهیم یوسفزی... دغه راز په دا لاندې جمله کې د “باوجود” د کلمې ځای ته وگورئ: “کله چې د غزني حکومت د الپتگین لاس ته ورغی، نو د هغه جنرال سبکتگین، اکثره د ملتان او لغمان په سیمو یرغلونه کول او باوجود د افغانانو د مقاومت به یې د دغو سیمو خلک د غلامانو په توگه بیول.” ۱۳۲مخ.

عبدالقادر بېدل وايي سخته هم ناز روانی میکند. کله ناکله اصول ږنگول، طرز ماتول او له هغه حالته غاړه غړول، چې باید وي، ښکلا کموي نه، بلکې زیاتوي یې. د ښاغلي تږي په نثر کې د گڼو لویو لیکوالو د نثر په څېر د غسې یو څه هم وینو.

په لنډو جملو پوهېدل اسان وي او د راډیو وتلوېزیون په برخه کې خو ټینگار کېږي، چې جملې دې لنډې وي، چې اوږدو نځي یې په مطلب سم پوه شي. مگر د لیکنې د ټولو جملو لنډوالی ممکن د هغې ښکلا کمه کړي او کله ناکله د مطلب په رسولو کې خنډ وگرځي.

ځینې خبرې په لنډو جملو کې یا نه بیانېږي یا د اطناب سبب کېږي، یعنې هغه خبره، چې مثلاً د اوږدې جملې په شلو کلمو کې کېدی شي، په درې، څلورو لنډو جملو کې به دېرش کلمې ورته پکار وي. دغه راز

د جملو جوړښتونه، چې متنوع وي، لوستونکي له نثره ډېر خوند اخلي، موږ د جملو د جوړښتونو د تنوع لپاره اوږدو جملو ته هم اړ يو. د ښاغلي تږي په نثر کې اوږدې جملې نسبتاً ډېرې موندلې شو او کمال يې پکې دا کړی دی چې په دا رنگه جملو يې هم د لنډو هغو غونډې يوازې په يو ځل لوستلو پوهېږو.

راځئ د مثال لپاره د (پښتانه) د کتاب دا لاندې پاراگراف ولولئ:

“خومره يرغلونه چې بابر د پښتونخوا له يوه نه تر بله سره په بېلا بېلو پښتنو قومونو او د هغوی په ځينو نورو وطنوالو کړي او خومره عام قتلونه او مرگونه يې چې په دې يرغلونو کې کړي دي، خومره سرونه يې چې پرې کړي، خومره کله منارونه چې يې جوړ کړي، خومره کلي او کورونه چې يې وړان کړي او خومره مالونه چې يې تالا او زورگيره کړي دي، ښايي چې بل هېڅ جهانگير او يرغلگر به نه وي کړي خو په عين وخت کې خومره معلومات چې موږ ته د پښتني ټولنې د بېلو بېلو اقوامو او قومي مشرانو د اجتماعي هویت او جغرافيايي موقعيت او د پښتني ټولنې د يو شمېر نورو مميزاتو او حتی د پښتونخوا د يو لړ خصوصياتو په باره کې د بابر د خاطراتو له لارې رارسېدلي دي، د بابر تر وخته او حتی له هغه نه تر ډېر وروسته وخته پورې، د بل هېڅ اثر له لارې نه دي رارسېدلي.” ۱۸۲ مخ.

د ښاغلي تږي دا جمله چې ليکي: “له دغو کسانو ځينې لکه جورج روز په خپل کار کې دومره جدي وو، چې په دې باره کې يې مستقل کتابونه وليکل” په دوو بسيطو جملو وېشلې شو، داسې:

۱- له دغو کسانو نه ځينې لکه جورج روز په خپل کار کې ډېر جدي وو.

۲- دوی په دې باره کې مستقل کتابونه وليکل.

خو د ښاغلي تږي جمله هم د معنا او هم د ښکلا په لحاظ بهتره ده.

معنوي زیاتوالی یې دا دی، چې په خپل کار کې د جورج روز او نورو کسانو د جدیت اندازه رابښي، مگر دا فیصله لوستونکي ته پرېږدي چې د هغوی دومره جدیت چې د موضوع په اړه یې کتابونه لیکلي، ډېر گڼي که یې نه گڼي او د ښکلا زیاتوالی یې په دې کې دی، چې د جملې د غسې جوړښت په متن کې ډېر نه تکرارېږي. نوموړې جمله د کتاب په اووم مخ کې راغلې ده او که تېروتنی نه یم د کتاب تر څوارلسم مخ پورې د جملې د غسې جوړښت نه شته. په څوارلسم مخ کې لولو: “بېلو د پښتنو او راجپوتانو د اصل او نسب د ارتباط په باره کې دومره وړاندې ځي چې ځینې پښتني قبایل او د ډېرو قبایلو اکثره اقوام په راجپوتانو پورې تړي.”

هره خبره د بیان لپاره خپله مناسبه جمله غواړي او ښاغلي تېري خبرو ته د جملو مناسب جوړښتونه موندلي دي.

د بشر په تېر تاریخ کې د سولې پانې کمې او د تېریو او تاړاکونو ډېرې دي. زموږ بیا اوسنی ژوند هم له جنگونو سره مل راغی. موږ د معاصرو مطبوعاتو لویه برخه د همدې جگړو او کشمکشونو بیان ته بېله ده. راځئ دلته د ښاغلي تېري څو مثالونه وځیرو او وگورو، چې هغه د دغسې حالاتو د بیان لپاره له څومره متنوع فعلونو استفاده کړې ده:

“کله چې ملک شمس الدین په کال ۶۵۱ هجري کې د (افغانستان) په یرغل ورووت، شعیب کشمیر ته واوښت. ۹۹ مخ.
“ملک شمس الدین د شعیب دې کار سخت په غوسه کړ او له خپل ټول پوځ سره مخ په کلا ورغی. ۱۰۰ مخ.”

“شمس الدین د اويا تنو نه لاسونه وايستل او نور يې د (افغانستان) يوه مشر، ملک جاول، ته چې له شمس الدین سره يو ځای شوی و، وروښل.” ۱۰۲ مخ.

“... د شمس الدین د سالار په پوځ راوغورځېد.” ۱۰۵ مخ.
 “مگر هلته يې ټپک ونه شو، غور ته لاړل، په غور کې يې هم د هستوګنې مخه ونه لیده.” ۱۷۸ مخ.
 “مهمنزو سره له دې چې له يوسفزو سره يې مړي کړي وو، د احمد مخ ومانه او ګډ ورسره راغلل.” ۱۳۲ مخ.
 “څومره مالونه چې يې تالا او زورګيره کړي دي...” ۱۸۲ مخ.
 “له هنگو نه شپه په لار ټل ته چې له بنگېنو نه کوز پروت دی، ولاړو.” ۱۹۰ مخ.

“موږ خپل اسونه ورپسې خوشي کړل.” ۱۹۲ مخ.
 “د ډبرو د يوې بلې خرې د پاسه قتل قدم له يوه بل افغان سره واورونه وکړل.” ۱۹۲ مخ.
 “کوپرک بېګ د يوه بل غره په لمن کې له يوه افغان سره لاس وګرېوان شو. دواړه يې د غونډۍ بېخ ته وکوږېدل.” ۱۹۳ مخ.
 “موږ پسې ورچټک شو.” ۲۰۱ مخ.
 “بابر د همدې کال د سپتمبر په اتم د يوسفزو د لاندې کولو په نيت خوځېږي. کله چې سلطان پورنه وړاندې اوږي، يو ځل بيا د دلزاکو له مشرانو سره ليدنه کتنه کوي.” ۲۰۴ مخ.
 “د سواد له سيند نه تېر او د افغانانو په فصلونو کې ورکوز شو.” ۲۰۵ مخ.

په پاسنيو مثالونو کې وينو چې د فعلونو تنوع په نثر کې تازه والی او په معنی کې دقت پيدا کړی دی.

بناغلي تېري د خپلې څېړنې لپاره ډېر کتابونه لوستي او له نورو ژبو په تېره بيا انگليسي څخه يې گڼ مطالب راژباړلي او دومره ښه يې پښتو کړي چې لوستونکي ته بيخي ژباړه نه ښکاري.

ليکوال د سريزې په درېيم مخ کې وايي: «موږ دا متون اکثره په کامله امانت داري، راټول کړي دي او هر متن چې ترجمه غوښتي هغه مو په کامل احتياط، تقريباً ټکي په ټکي پښتو کړی دی.»

دغه راز يو بل ځای لولو: «موږ په ترجمه کې د امانت داري په خاطر د بايرنامې انگريزي عبارات تر ډېره حده جمله په جمله او حتی کلمه په کلمه ترجمه کړي دي، خو په عين وخت کې مو کوشش کړی چې پښتو هم تر ممکنه حده روانه او د فهم وړ وي. که مو چيرته د مشروع او مطلوب اختصار په خاطر په کوم عبارت کې کومه کلمه يا جمله غورځولې، د هغې پر ځای مو ټکي ايښي دي. کله که مو په متن کې کومه کلمه يا فقره د مفهوم د پوره افادې او وضاحت لپاره ورزياته کړې، هغه مو په دې [] کې ليکلې ده.» ۱۸۷ مخ.

ځينې ژباړونکي د اصلي متن ليکوال ته وفاداره وي، غواړي د هغه خبرې ټکي په ټکي، بلې ژبې ته واړوي. خو له ځينو نورو ژباړونکو سره بيا تر ډېره حده د خپلې ژباړې د لوستونکو غم وي. دوی غواړي چې ژباړه يې تروسه وسه د لوستونکي لپاره واضحه او خوږه وي. هغه ژباړونکي چې د ليکوال او لوستونکي دواړو خيال ساتي، په حقيقت کې ډېر سخت کار ته اوږه ورکوي او بناغلي تېري همدغه سخت کار په کاميابۍ سره ترسره کړی دی. ما د بناغلي تېري په کتاب کې يوازې يوه جمله داسې پيدا کړه، چې په ژباړه کې يې د مبدا ژبې اثر رانښکاره شو.

هغه جمله دا ده: “نن له اباسیند نه سمدستي لوېدیځ پلو ته داسې یوه ژبه ویل کېږي...” چې گومان کوم د انگریزي immediately “سمدستي” یې تحت اللفظ راژباړلی دی. زما په اند، نوموړې جمله به دارنگه بهتره وه: “د اباسین له لوېدیځې غاړې سره جوخت نن سبا داسې یوه ژبه ویل کېږي چې...”

د ښاغلي تږي نثر د علمي لیکنو لپاره ډېر مناسب دی او که یې د (نه) اوستربل Postposition نه استعمالولی، نو زما په خیال د علمي او تحقیقي مطالبو لپاره بیخي اېډیال طرز دی.

تږي صاحب د دې په ځای چې ولیکي: “له پېښوره راغلم” داسې لیکي: “له پېښور نه راغلم”

لومړۍ جمله د یوه وییکی “نه” د کموالي په وجه تر لومړۍ هغې لنډه ده او د پېښور په اخیر کې د “ه” په وجه روانه ویل کېږي. د جملې دغه جوړښت (د لومړۍ جملې) په پخوانو کلاسیکو اثارو کې هم عام دی. مثلاً د بایزید روښان په خیرالبیان کې لولو:

“گوره، هر علم زما له علمه دی. هر عمل زما له علمه دی. هر زور زما له زوره دی. هر اواز زما له اوازه دی. هر رنگ زما له رنگه دی. هره لویي زما له لویۍ ده. هر ښایست زما له ښایسته دی. هره تاریکي زما له تاریکۍ ده. هره روښنایي زما له روښنایۍ ده. هر قهر زما له قهره دی. هر رحم زما له رحمته دی. زه له هر څه سره یویم، په تا دې وي اعلام”

تر خیرالبیان دمخه او را وروسته اثارو کې هم لکه د سلیمان ماکو په تذکره الاولیا، داخوند دروېزه په مخزن الاسلام او د خوشال خټک او رحمان بابا په ډېوانونو کې د جملې دغسې جوړښت عام دی.

د “نه” اوستربل د معنی په رسولو کې هم مشکل پیدا کولی شي. د رحمان بابا د دا لاندي بیت د دویمې مصرعې “نه” که اوستربل وگڼو، د بیت معنی بدلېږي:

په دنیا کې خطا نه شته

که له تانه وي خطا

د رحمان بابا کلیات ۱۵مخ

چې البته اوستربل نه دی او د دې شي یو دلیل دا هم دی، چې رحمان بابا د “له” سربل سره د “نه” اوستربل نه راوړي. رحمان بابا د “نه” له اوسربله په ډیر ندرت سره او هغه هم یوازې د شعري ضرورت په حکم استفاده کوي، لکه وایي، چې:

پس له ده نه بیا بهتر حضرت عمر دی

چې یې حق باطل په عدل کړ جدا

۴مخ

خو کاله پخوا چې ما په تهران راډیو کې کار کاوه، زموږ د پښتو خپروني یوه اوربډونکي به چې مورنۍ ژبه یې پښتو نه وه، کله ناکله له خبرونو بیخي سرچپه معنی اخېسته. هغه ته مشکل د “نه” اوستربل جوړ کړی و او چې د دغه (نه) او د نهی د (نه) فرق به یې ونه کړ، له جملې به یې اپوټه معنی واخیسته. مثلاً په دې جمله به پوه نه شو چې مثبت معنی لري که منفي: ایران اتومي تکنالوژي له روسې نه اخلي.

پخپله د ښاغلي تږي په نثر کې هم دغه ستونزه چې د (نه) په وجه زېږي، احساسولی شو. مثلاً د راوړتي د یوې خبرې د ژباړې په وخت لولو: “... په ډېرو معتبرو اثارو کې دا ثابت شوی ده، چې افغانان اصلاً د دغه ملک نه دي چې دا وس په کې هست دي، بلکې [په لرغونو زمانو کې] له لویديځې اسیا نه په ورو ورو ورته راغلي دي...” ۱۷مخ

دلته که ورپسې جمله نه وای په دې به نه پوهېدو، چې “افغانان اصلاً د دغه ملک نه دي” مثبت جمله ده که منفي.

او د دالاندې جملې د فعل په مثبت والي به د اټکل له مخې پوهېږو.

“ابو الفضل په پای کې دا یادونه هم کوي، چې غلځي، لودي او نيازي د يوه عنعنې بې روايت په اساس له بلې پېښې نه دي”^۲ مخ.

موږ چې غواړو ژبه مو له مظلوميته راووځي او د حقوقي اسنادو، دفتر او علم ژبه شي، نو دې مقصد ته د رسېدو لپاره يو دا راته په کار ده چې د (نه) اوستربل له خبره تېر شو. البته په هنري نثرونو، ډرامو او شعرونو کې د (نه) دغسې استعمال جنجال نه جوړوي، خو په هغه نثر کې، چې اسناد ورباندې ثبتوو او معلومات ورباندې خوندي کوو، (نه) بې جنجاله وييکي نه دی.

(۱) د ۱۳۲۱ لمريز هجري کال په ژمي کې مې په پېښور کې له استاد خليل الله خليلي څخه واورېدل چې محمود افشار يزدي ورته افغان نامه (همدا کتاب چې ښاغلي تېري يې څو جملې را اخېستي دي) استولی وه او ده ورته د مننې په ځای ليکلي وو:

ما قصه سکندر و دارا نه خوانده ايم

از ما به جز حکايت مهر و وفا مپرس

استاد خليلي وويل: دا بيت مې ځکه ورته وليکه چې يزدي ته ووايم چې په افغان نامه کې ستا خبرې د سکندر و دارا د داستان په څېر مازې په افسانو ولاړې دي، حقيقت نه لري.

د استاد الفت د نثر ځانگړنې

د شاعر يا لیکوال سبک ممکن گڼ خصوصیات ولري. سبک پېژندونکی زیار باسي چې دغه خصوصیات وپېژني، پیوستون پکې ومومي او تروسه وسه یې په لږو اصلي ځانگړنو کې ځای کړي. په دې لیکنه کې د استاد الفت د نثر په سبکي خصوصیاتو غږېږو، ځینو هغو عواملو ته خورې ورې اشارې کوو چې دده د نثري سبک په ایجاد کې یې په غالب گومان برخه لرلې ده او بل د دغه سبک د مقام او اهمیت د معلومولو او د عناصرو د هنري ارزښت د پېژندلو هڅه یې کوو.

الف، ژبنۍ ځانگړنې:

۱- استاد الفت اسان او عام فهم لغت ته په نا اشنا کلمې او هغه لغت ترجیح ورکوي چې عوام یې ویلو ته ډېر مایل نه دي. استاد په خپل یوه تالیف (لیکوالي) کې لیکلي: «د پښتو له هغو مړو او متروکو لغاتو نه چې پښتانه یې په معنا نپوهېږي د هغو پردو لغاتو استعمال ښه دی چې په پښتو ژبه کې له ډېر وخته داخل دي او په عامه محاوره کې هر چیرته او هر کله استعمالېږي.» ځینې لیکوال او شاعران تر دوی پورې رسېدلې ژبه تیاره او کافي گڼې خو ځینې نور احساس کوي چې ژبه باید لا بشپړه، لا منظمه او د مختلفو مطالبو د بیان لپاره لا چمتو کړي. په افغانستان کې د پښتو ادب د معاصرې دورې یوه لویه ځانگړنه همدا ده چې اکثره ادیبان یې

له دا دويم گروپ سره تعلق لري. د استاد الفت ليکنې رانښيي چې دۀ همېشه په گرامر، په املا، په لغتونو او د جملې په جوړښتونو غور کړې دى. د دۀ په لومړيو ليکنو کې (نويسنده) لولو مگر وروسته (ليکوال) ليکي. د (ليکوال) کلمه ان د امان الله خان د وخت په کتابونو کې راغلې ده، مگر کابو شل کاله ورته پکار و چې د الفت صاحب په څير کسان يې هم خپله کړي.

موږ اوس د بلنې لپاره کارتونه استوو خو په غوره نثرونو کې د يوه لوى خيرات په باره کې لولو: «خلک لکه مېلمان په ټکټونو راوبلل شوه او د هر چا ځاى معلوم و.» د تېرو کهولونو د نثرونو مطالعه د ژبې او لغتونو د تحول په اړه او د اجتماعي تاريخ د باريکيو په باره کې ډېر څه راښودلى شي.

۲ - دا ضرور نه ده چې اشنا کلمه دې همېشه دقيقه معنا ولري. استاد الفت د کلمو د اسانۍ په اندازه د هغو دقيقې معنا ته هم اهميت ورکوي. دۀ په (ليکوالي) کې په يوه بل ليکونکي نيوکه کړې چې د (ملايي) کلمه يې په دقت سره نه ده استعمال کړې. استاد ليکي: «يوۀ ليکلي دي: [خلکو پخوانى ملا له ملايي څخه وايست.] دلته د ملايي کلمه دومره ښه نه ده لکه چې د امامت کلمه مناسبه ده، ملايي که څه هم د ځينو په محاورو کې د امامت معنا لري مگر ملا په اصل کې د (امي) په مقابل کې استعمالېږي. خلق کولى شي چې يو ملا له امامت څخه لرې کړي مگر له ملايي څخه يې (په هغه اصلي معنا) نه شي ايستلى.»

استاد پخپلو ليکنو کې د کلمو دقيق استعمال ته ډېر متوجه دى او دا يې د نثريو خصوصيت بللای شو. مترادفې کلمې يې ډېر ځله د دې لپاره راوړې دي چې د يو بل په مرسته مطلب په دقت سره ورسوي.

۳- د الفت صاحب په نثر کې په جمله کې د هرې کلمې طبیعي ځای ته ډېر پام کېږي. اکثره لیکوال د نثر د آهنگ په خاطر یا د تاکید د ځای د بدلېدو لپاره په جملو کې د کلمو طبیعي ځای بدلوي رابدلوي خو دی تر ورسه ورسه په جمله کې کلمې له خپل ځایه نه خوځوي.

۴- د الفت صاحب په نثر کې داسې مرکبې جملې چې له یوې تبعي subordinate clause او بلې اصلي جملې main clause رغېدلې وي، او په بسیطه جمله د بدلېدا امکان یې شته، ډېرې وینو. مثال: (هغه بریښنا چې د اوبو له آبشاره څخه حاصلېږي د ظرف او محل په اعتبار یو له بله بېلېږي.)

[غوره نثرونه، پخوانۍ ډیوې]

دا جمله په دې بسیطې جملې هم بدلېدای شي: د اوبو له آبشار څخه تر لاسه کېدونکې بریښنا د ظرف او محل په اعتبار یو له بله بېلېږي. بل مثال: (هغه ازادي چې له مستو سیندونو او زورورو سیندونو سره شته له ما سره نشته.)

[غوره نثرونه، ولاړې اوبه]

یو بل لیکوال ممکن غوره وېولي چې دا جمله، بسیطه (یو فعلي جمله) کړي: د مستو سیندونو او زورورو سیندونو ازادي له ما سره نشته.

په اوسني نثر کې د جملو د تنوع په خاطر یا د لنډون و سرعت په خاطر د مرکبو جملو د دارنگه بسیطولو تمایل زیات شوی دی چې البته، هر ځای کامیاب نه دی. دلته په لومړي مثال کې بسیطه شوې جمله په پښتو خبرو اترو کې نه اوږو ځکه نو که استاد راوړې وای د دۀ په نثر کې به لکه د جامو پینه له ورايه معلومېده خو دویمه بسیطه جمله د ولس په ژبه کې شته او له لنډون سره یې مرسته کوله.

۵- د استاد په نثر کې د جملې د معنا تکرار ته ډېر تمایل وینو. مثالونه:

(په کومه خبره کې چې د مینې او محبت جلوه وي هغه که په هر عبارت وي شعر دی او همدغسې خبرو ته شعر ویل کېږي.)
[ادبي بحثونه]

یا: (هغه کسان چې گوري او ویني، غلّه ورځنې څه نه شي پتولی او غدی پرې نه لوېږي.)
[د استاد الفت نثري کلیات]

د استاد په نثرونو کې ګڼې جملې د طنز، تاکید، وضوح، د مطلب د تصویري کولو او یا د نثر د آهنگ د ساتلو په خاطر، د معنا په لحاظ تکرارېږي.

په دغه نثر کې ډېر ځله د درې جملو مجموعې وینو چې زه ورباندې د جملو د مثلث نوم ږدم. مثال:

(سپوږمۍ کله کله په هاله کې ایسارېږي، مګر انسان هر وخت د حب ذات نفس په دایره کې راګېر دی او هیڅکله له دې دایرې نه شي وتلی.)

[د استاد الفت نثري کلیات، د ځان مینه]

دلته درېیمه جمله د معنا په لحاظ د دویمې جملې تکرار دی. دلته دغه تکرار د نثر د آهنگ له ورو کولو پرته چې د استاد ورسره زیاته دلچسپي ده، بل هنري نقش هم نه لري.

۶- د استاد الفت په جملو کې مترادفات هم نسبت اوسنو ښو نثرونو ته زیات وینو چې په ځینو ځایونو کې د معنا په بشپړولو کې برخه اخلي او د هرې کلمې معنوي نقش یې دومره مستقل وي چې بهتره ده له بلې سره یې مترادفه ونه بولو بلکې بل نوم ورکړو، مثلاً د کلمو

جوړې ورته ووايو. لکه: (دا د دوی وظيفه ده چې د يوه نوي نهضت او ارتقايي حرکت ملگرتيا وکړي او د خلقو ذهنونه د نويو افکارو او عصري ايجاباتو قبلولو ته تيار کړي.)

[ليکوالي، گرانه ليکواله]

دلته ارتقايي حرکت د نوي نهضت په تعريف کې برخه اخيستی او عصري ايجاباتو د نويو افکارو معنا واضح کړې ده.

دغه راز په دې لاندې مثال کې که (سکون) يا (توقف) يوازې راشي په معنا کې خلل پېښېږي:

(لوږه او تنده په توقف او سکون کې ده، په حرکت کې نشته.)

[غوره نثرونه، لاروی]

دلته که سکون يوازې راشي نو سکون خو تر ژويو له ناژويو سره ډېر تعلق نيسي، حال دا چې د استاد متن د بنياد د هڅو د اهميت په باره کې دی، له ناژويو سره يې تعلق نشته. دغه راز، که يوازې توقف راشي نو توقف خو په ژوند کې طبيعي چاره ده، هر څوک چې په حرکت کې وي، کله کله ورته توقف هم پکار وي. خو توقف او سکون چې دواړه راغلي، د اوږده او غير معقول توقف معنا يې رسولې ده، هغه توقف چې د عادت اولتې په وجه وي.

الفت چې د نثر سلاست ته ډېر اهميت ورکوي، مترادفې کلمې ډېر ځله په ويلو کې د اسانۍ په خاطر يا د لازياتې وضوح لپاره راوړي. مثلاً: (په عشق کې کبر او لويي نه ځايېږي...)

[غوره نثرونه، اخلاقي اساس]

دلته (لويي) د (کبر) ويل اسان کړي دي. (د کبر وروستي دوه توري ساکن دي او هغوی چې په پښتو خبرې کوي د داسې سيلاب ويل ورته سخته وي چې دواړه وروستي توري يې د سبک، بحث يا عشق

په خبر ساکن وي. همدا وجه ده چې عام خلک د کبر دويم توری هم مفتوح تلفظ کوي. البته، يو نيم ځای ممکن دې نتيجې ته ورسېږو چې مترادفه کلمه بې څه خاصې اړتيا راوړل شوې ده، لکه په دې جمله کې: که زموږ گمان نېک او ښه وای، ملا نصرالدین به مو د خیر او فیض خاوند گانه او د هغه په عقل پورې به مونه خندل.

[غوره نثرونه، احمق څوک دی؟]

دلته که د (ښه) او (فیض) کلمې نه وای، د استاد د جملې په معنا او ښکلا کې کمی نه راته.

دالاندې پاراگراف د کلمو او عبارتونو له جوړو مالامال دی:

(نن چې د بشریت قافله او د انسانیت کاروان، د مدنیت او عرفان په بازار کې قدم وهي او د حکمت په رڼا د مجهولاتو په تورتم کې اوبه د حیات لټوي، له اوسپنې د هوا مرغان او له فولادو نه د دریاب کبان جوړوي، له اوبو نه برېښنا او له هوا نه وینا اخلي، نن چې له شرقه تر غربه د انسان غږ هر غوږ ته بې کاغذ او لفافې او بې ټکسه د پوستې رسي.)

[د استاد الفت نثري کلیات، د بشریت قافله او منزل مقصود]

د استاد د نثر په باره کې دا خبره ډېره اوږدې کېږي چې ایجاز پکې دی خو د مترادفو کلمو او جملو لوړه فریکونسي یې راته وایي چې اطناب لري. البته، دا هغسې اطناب نه دی چې د بلاغت عالمان یې ممل او ملال پیدا کوونکي بولي بلکې برعکس، له ځینو خورا کمو موردونو پرته، نور نو ټول د ښکلا او معنا په خدمت کې دی. د استاد نثر د خپلې ښکلا په برکت بې زحمته او په خوند لوستل کېږي. همدې شي ځینو ته دا گومان پیدا کړی چې موجز نثر دی.

۷- استاد په متن باندې د لوستونکي د پوهېدو ډېر لېوال دی. د همدې لیوالتیا وجه ده چې د دۀ په نثر کې د: هو، یعنی، اوس پوه شوئ، وگورئ... په څېر کلمې او جملې ډېرې لوستلې شو.

۸- په پښتو کې د تضاد او استثنا د حالت د بیان لپاره په استعمالېدونکو وییکیو کې (خو) او (مگر) تر گردو ډېر استعمالېږي. څرنگه چې د استاد په نثر کې داسې جملې ډېرې راځي چې د تضاد او استثنا څرگندونه کوي، نو د دۀ په نثر کې د خو او مگر فریکونسي نسبتاً زیاته ده، مثال:

(په کاله کې برق لگېده مگر پاس په رف باندې د تورو تېلو مسینه ډېوه ایښې وه. په څنگ کې یې یوه بله ډیوه هم وه چې یو وخت پکې شمع بلېده.

هغه خوا د خاورینو تېلو لاتین ښکارېده او داسې معلومېده چې هرې ډیوې پخپل وخت کې دا کور رڼا کړی او د کالۀ خلکو یې په رڼا کې ډېرې شپې سبا کړې دي مگر اوس ترینه څه کار نه اخیستل کېږي او د شپې په کور کې برقونه بلېږي.

د زمانې دا عادت دی چې زاړه شیان له کاره باسي او نوي شیان په کار اچوي مگر خلک خپل زړه حال نه هېروي او زړو شیانو ته په جگو رڼو باندې ځای ورکوي.

دا عادت بد نه دی چې څوک زاړه خدمتونه هېر نه کړي او زړو خدمتگارانو ته په قدر وگوري مگر کار باید له نويو شیانو واخیستل شي او په کورونو کې وخت په وخت نوې رڼاگانې پیدا شي.)

[پخوانۍ ډیوې، غوره نثرونه]

د دې جملو څلور واړه (مگره) د تضاد او توپیر د حالت د بیان لپاره راغلي دي او د وینا په وضوح کې یې برخه اخیستې ده.

۹- د استاد په نثر کې ډېر ځله وینو چې د ربط د هغو وییکو په ځای چې د نتیجې د بیان لپاره پکارېږي (لکه: نو، په نتیجه کې، چې...) او هم د ربط د هغو وییکو په ځای چې د پرله پسې والي د بیان لپاره پکارېږي (لکه: هاله بیا، وروسته بیا، ورپسې، لږ وروسته، بله دا چې...) د (او) وییکی راځي، مثال:

(د جمعې مبارکه شپه وه. خلک زیارت ته راتلل او شمعی به یې بلولې. ځینو به په خاورینو ډیوو کې تېل اچول او ډیوې یې لگولې. په زیارت کې ډېرې ډیوې روښانه شوې او خلک بېرته خپلو کورونو ته لاړل. دلته هیڅوک پاتې نه شوه او ډیوې ټولې د زیارت په اروا بلې وې. زه چې کور او کلي ته راغلم په کلي کې د غریبانو کورونه تیاره وو. هغوی تېل نه درلوده، ځکه په تورتم کې ناست وو.

څوک چې په ثواب پسې گرځېده ټولو د زیارت ډیوې ولگولې او د خوارانو غریبانو له حاله ناخبره وو.) [غوره نثرونه، د زیارت ډیوې]

دلته د دویم (او) په ځای (چې) هم راتلای شي. (ځینو به په خاورینو ډیوو کې تېل اچول چې ډیوې ولگوي.) دغه راز د څلورم او شپږم (او) په ځای (خو) راتلای شي. البته، په دې متن کې د (او) راوړلو د استاد له هنري مقصد سره مرسته کړې او طنزي کیفیت یې پیدا کړی دی. ځکه (خو) د راوي مداخله او له پټ انتقاد سره ملګرتوب ښيي، مګر (او) چې د تضاد د بیان وییکی نه دی، د راوي بېطرفي ښيي. دلته د راوي د لحن (چې بې طرفه دی) او د روایت د موضوع ترمنځ (چې د انتقاد او غندنې وړ موضوع ده) توپیر پیدا شوی او دغه توپیر طنز پیاوړی کړی دی.

د استاد په نثر کې (او) ډېر ځله په هغو ځایونو کې چې د ربط د نورو توریو د کارولو امکان هم شته، د معنوي یا هنري مقصد لپاره راوړل

شوی دی. البته، یو نیم ځای هسې د عادت له مخې ښکاري. مثال: هر کله چې خونیان او داړه ماران بندیان شي د دۀ په امر خوشي کېږي او د گنهگارو شفاعت د دۀ کار دی.)

[غوره نشرونه، ښه او بد]

دلته وروستي (او) ته اړتیا نشته.

د اوسني نثر په نسبت د استاد په نثر کې د داسې بسیطو جملو د یو ځای کولو اندازه یو څۀ زیاته ده چې د (او) په ذریعه سره یو ځای کېږي. مثال: یو وخت ما په ځان ډېره ښه عقیده درلوده او خپل فکر مې ډېر مبارک گانېه. هغه وخت به چې ما هر څه ولیکل هغه به راته په یقین سره ډېر ښه ښکارېدۀ او ډېره ښکلا به مې پکې لیدله. مگر اوس هغه د یقین سرمایه په شک بدله شوه او پخپل فکر او نظر راته بدگوماني پیدا شوه.)

[د غوره نشرونه مقدمه]

د استاد په نثر کې د (او) په ذریعه د بسیطو جملو یو ځای کولو ته تمایل، د دۀ په نثر کې د (او) د زیاتېدو بل عامل دی. دلته د لومړي (او) په ځای د کامې نڅښه راتلای شوی او د دریم (او) په ځای ممکنه وه چې د جملې د پای ټکي راغلی او ورپسې جمله په (اوس) پیل شوې وای.

۱۰- زموږ په لیکنو کې اوس دا یو معیار بلل کېږي چې مثلاً ولیکو: ډوډۍ وخوړل شوه، خو استاد په دغسې ځایونو کې د فعل لام غورځوي او لیکي: ډوډۍ وخوړه شوه. دلته هم سلاست او اسان ویلو ته د استاد تمایل وینو. دغه راز د (کاشکې راغلې وای!) په ځای (کاشکې راغلې وی!) لیکي. موږ لیکو چې: د نورو غوندې، خو استاد یې لومړی دال غورځوي. موږ اوس معمولاً لیکو: تر پښو

لاندې، خو استاد ليکي: له پښو لاندې. استاد داسې نه ليکي چې: د هغه تر څنګ کښېناست بلکې ليکي چې د هغه له څنګه کښېناست. د هغوی په نثر کې له اوسنو نورمونو د انحرافونو مطالعه زموږ د سبکي مطالعاتو جالبه موضوع ده. د افغانستان په اکاډيمیکو کړيو کې که ژبپوهنه د سبک پوهنې خدمت ته ملا وتړي، ژبې او ادب دواړو ته به يې لوی خدمت کړی وي. زما په نظر د استاد په ليکنو کې هغه ګرامري خصوصيات چې اوس يې ځينې کسان په معياري والي کې شک کوي، د سلاست هنري اصل ته په پام سره انتخاب شوي دي او څرنگه چې هنري ارزښت لري نو د سبک پېژندنې له نظره يې مطالعه ارزښتمنه ده.

دلته د يوې بلې خبرې يادونه هم پکار ده چې مختلفو مهتممانو، غالباً د خپلو ليکنيو عادتونو په حکم، د استاد د اثارو په ځينو کلمو کې يو نيم ځای تغييرات راوستي دي چې د استاد د سبک په مفصله مطالعه يا د دوی د اثارو په راتلونکو چاپونو کې يې اصلي بڼې ته پام پکار دی. مثلاً استاد په خپلو اثارو کې (موږ) ليکي خو په راوړوسه کلونو کې ځينو مهتممانو (مونږ) ليکلی دی. دغه راز په راوړوسه وختونو کې ځينو مهتممانو د استاد په ليکنو کې د (پر) وييکي راوړی، حال دا چې په اصلي متن کې (په) لولو.

ب، ادبي ځانګړنې:

۱- په بديعي صنعتونو کې يو خورا مهم او په هنري لحاظ ارزښتناک صنعت ايهام دی. په پښتو ادب کې شايد بل هيڅ شاعر و ليکوال د استاد الفت په اندازه د ايهام د کورنۍ صنعتونو ته توجه نه وي کړې. د ده په آثارو کې د ايهام د کورنۍ دومره ډېرې او کاميابې بېلګې

پیدا کېږي چې که یې څوک راټولې کړي یوه رساله به ورنه جوړه شي. کله چې لیکوال یوه خبره وکړي خو دوه مقصده ورنه ولري نو موږ وایو چې په خبره کې یې ایهام دی. په هغه کلمه کې چې ایهام وي، د کلمې په نژدې معنا پسې د دویمې او لا هنري معنا موندل د ناڅاپي کشف خوند لري او خیال و فکر ورسره تازه کېږي. استاد الفت د دې صنعت دومره ډېر لیوال دی چې ان په خپلو بشپړو معلوماتي نثرونو کې هم کار ورنه اخلي. مثلاً دوی د (منطق) په نوم خپلې رسالې سریزه داسې پیلوي: «دا رساله د زاړه منطق په اساس لیکل شوې ده مگر له زړو کتابونو نه فرق لري. کوم د منطق کتاب چې طالبان یې لولي ځینې پکې داسې هم شته چې منطق پکې ډېره لږه برخه لري او په نورو خبرو پانې پکې ډکې شوې دي.» دلته په وروستۍ کرښه کې د منطق د برخې لږوالی ایهامي کیفیت لري، ځکه هم د منطق علم یادوي او هم دې ته پکې اشاره شته چې دغه کتاب چندان عاقلانه نه دی. دغه راز، د (نورې خبرې) عبارت په ظاهري او نژدې معنا سربېره د نامطلوبو خبرو پټه معنا هم لرلای شي. متل دی، وایي: مار مه یادوه، مار به پیدا شي. موږ ډېر ځله هغه څوک یا هغه موضوع په غیر مستقیم ډول ذکر و چې وېره یا کرکه ورنه لرو. که احمد مطلوب سړی وي، د راتلو خبر یې ممکن داسې واورو: احمد راغلی دی. او که نامطلوب سړی وي، د راتلو خبر یې شاید دا رنگه واورو: هغه سړی بیا راغلی دی. استاد الفت په خپلو لیکنو کې د ایهامي کیفیت د پیدا کولو لپاره یوازې د کلمو په قاموسي معنا وو تکیه نه کوي بلکې د ژبې مختلفو اجتماعي اړخونو ته یې پام وي.

نور مثالونه:

(د خرما زړې په ځمکه کې کرل او د خرما له ونو نه خرما ټولول، د هغو کسانو کار دی چې سبا ته امېدونه لري او د نن ورځې په تنگه دايره کې ايسار نه دي.)

[غوره نثرونه، سبا]

دلته (سبا) هم راتلونکو کلونو ته اشاره ده او هم قيامت رايادوي، ځکه خرما ياده شوې ده. دغه راز [امېدونه] هم د قيامت په ورځ اجرته هيله کول رايادوي او هم په قيامت باندې د باور لرلو ضمني معنا پکې پرته ده.

په دې لاندې جمله کې له (مخ تورولو) دواړه معناوې مراد دي: (که يو سړی خپل سپين مخ تور کړي ملامت دی، مگر د حبش مخ که هرڅومره تور وي څوک يې نشي ملامتولی ځکه چې د دۀ اختيار او اراده پکې دخل نه لري.)

[غوره نثرونه، جبر او اختيار]

بل مثال:

(دی چې ښار ته ننوت په يوې ډېرې ښکلې پېغله يې سترگې ونښتې او په يو ځل ليدو يې زړه بايلود. څوک چې بې زړه شي هغه بيا جنگ او جگړه نه شي کولی.)

[غوره نثرونه، فاتح]

دلته (بې زړه) د عاشق او ډارن دواړه معناوې ورکوي او دا دواړه معناوې يو بل ته قوت ورکوي.

ايهام چې د کلمې يا کلمو د دوه يا څو اړخيزوالي په وجه ښکلا پيدا کوي او خيال ته پېنگې ورکوي، د معنا د وسعت او ژوروالي سبب ګرځي. د استاد په نثرونو کې ايهام په ګڼو موردونو کې د طنز د پيدا کولو او دغه راز د سانسور په شرايطو کې د سياسي نيوکو ذريعه ده.

ځينو کسانو ویلي او لیکلي دي چې د استاد د لیکنو کنایي اړخ پیاوړی دی. د دوی منظور کنایه نه بلکې همدا ابهام دی. په کنایه کې معمولاً غیر مستقیمه معنا مقصد وي. کله چې موږ وایو: پلاني غلا ته مټې راوغښتې. نو منظور مو د لستونو رابرو هلو مستقیمه معنا نه ده بلکې منظور مو غیر مستقیمه معنا یعنې غلا ته اقدام دی، خو استاد چې د سپین مخ تورول یادوي، د مخ تورو لو نژدې او لرې دواړه معناوې یې مقصد دي.

الفت صاحب په خپله یوه مقاله کې چې (د ادب راز) نومېږي، لیکلي: انسان له خپلو هغو اشعارو سره شديده علاقه لري چې ځینې برخې یې ابهام لري او مختلف تعبیرونه پکې کېدلی شي. استاد دغه ابهام ته ډېر ځله د ابهام په مرسته ایجادوي.

۲- د استاد الفت په نثر کې د تضاد او تناسب بدیعي صنایعو ته ډېر پام کېږي. که ووايو چې دغو صنایعو ته د پښتو تر بل هر نثر د استاد الفت په نثر کې ډېره او کامیابه توجه شوې ده، شاید مبالغه موندل وي. کړي. استاد الفت د لیکوالي په کتاب کې لیکي: «هغه نظم چې ناظران یې د لفظ په اعتبار په یوه منظوم کلام کې ساتي د انشا خاوند یې باید په نثر کې د معنا او مضمون په لحاظ وساتي او د مطالبو تر منځ داسې ارتباط قایم کړي چې یوه خبره له بلې سره اړخ ولگوي او یو مطلب له بل سره ناشنا او بې علاقې نه وي.»

د دې تر او او علاقې په ایجاد کې چې استاد ورته اشاره کړې ده، د تناسب صنعتونه هم برخه لرلای شي. د تناسب صنعتونه چې تضاد او مراعات النظیر یې مهم ډولونه دي، د مختلفو اجزاو تر منځ د هارموني او تناسب د پیدا کولو له لارې ښکلا زېږوي. د استاد الفت په نثر کې د تناسب صنعتونه د کلام د وضوح په زیاتولو کې او د طنز

په ایجادولو کې لویه برخه اخلي. د تناسب صنعتونه د استاد د اجتماعي انتقادونو او فکرونو د بیان لپاره چې اجتماعي عدالت ته پکې ډېر اهمیت ورکوي، ښه پکار راغلي دي. د ده د گڼو لیکنو اصلي بنیاد په همدې صنعتونو ولاړ دی، راځئ دلته د هغه یوه لیکنه ګرده ولولو او د تضاد و تناسب د صنعت نقش پکې وڅېړو:

جگ برجونه

د کلا برجونه او دېوالونه ډېر جگ وو. د کلا د شاوخوا خندق ډېر ژور و. له دغه جگوالي سره دغه ټیټوالی تړلی، او د لوړتیا راز په همدغه کنده کې پټ و.

ترڅو چې یو ځای ډېر ژور نه شي د چا برجونه نه جگېږي.

د یوه لوړېدل او د بل ټیټېدل یو له بله سره تړلي دي.

دا جگ برجونه هر چا له لرې لیدل مګر دا لویه کنده له لرې چا نه لیده او د نژدې خلکو هم ډېر پام ورته نه و.

زموږ سترګې له ډېر لرې ځایه لوړ ځلي او جگ برجونه ویني مګر ژورې ځاګانې او لویې کندي څو قدمه هغه ځوانه ویني.

د دې هسکو دیوالونو او لوړو برجونو خټه له همدغه ټیټ ځایه اخیستل شوې ده.

دا خټه د سنډا له پښو لاندې پخه شوه او ډېرو خلکو په لتو ووهله، بې له دې نه دا دېوالونه او برجونه نه لوړېده.

یوه لوړ مقام ته رسېدل دغه راز کارونه په مخکې لري او ټیټ همدغسې جگېږي.

د دنیا جاه و جلال، عزت او منزلت هماغه لوړ برجونه دي چې سرگذشت یې له ډېر ټیټ ځایه شروع کېږي.

کوم سر چې د ډېرو خلکو په مخکې په تعظيم ټيټه شي نور سرونه ورته په احترام نه ټيټېږي. هغه چې بل ته لاس په نامه نه وي ولاړ، نور و ته لاس په نامه نه درېږي.

دا هغه پور دی چې سپړی يې يوه ته ورکوي او له بل نه يې غواړي. که دا خبره تاسې نه شئ منلی نوراشئ د خان نوکران وگورئ. هغه چې د خان په مخکې خپل سر ډېر ټيټوي په نورو باندې ډېر تفوق لري او درجه يې لوړه ده.

هغه اس چې د ارباب د سپرلۍ لپاره په کمند کې ولاړ دی له نورو اسونو ډېر قدر لري او مېتران يې ډېر ښه خدمت کوي. که موږ حقيقت ته ښه خبر شو عزت ډېر ځله په ذلت گاتۍ شي او باداري د غلامي نڅښه ده.

ډېر خلک دي چې د شخصيت گټلو لپاره خپل شخصيت له پښو لاندې کوي او د عزت دپاره عزت النفس قربانوي. څنگه چې دهقانان غنم په خاورو کې شيندي او بيا د غنمو درموندنه اخلي دوی هم عزت او شخصيت له خاورو لاندې کوي او ودې ته يې منتظر وي.

په دنيا کې لږ کسان دي چې خپل فطري او طبيعي لوړوالی په بل شان ساتي او د لوړو برجونو غوندې نه دي بلکې د غرو له جگو څو کوسره شباغت لري.»

۳- د استاد په نثر کې د کلمو له لفظي شباهتونو څخه د کلام د موسيقي، معنوي ظرافتونو او طنز په مقصد استفاده ته څه نا څه تمایل وینو. مثلاً:

(سیند پوخ کار غواړي او پاڅه بندونه ورته پکار دي.)

[غوره نثرونه، سیند]

۴- یو بل بدیعي صنعت چې د استاد الفت په نثرونو کې نسبتاً ډېره استفاده ورنه کېږي، حسن تعلیل دی. حسن تعلیل شاعرانه دلیل ته وایي. مانا دا چې که دلیل واقعي و، حسن تعلیل نه دی خو که غیر واقعي و او د خپلې ښکلا په وجه اثرناک و، حسن تعلیل دی. د دا لاندې ادبي ټوټې ټول دارمدار په حسن تعلیل ولاړ دي:

د شاعر تحفه

زه چې ورغلم هغه په کوټنۍ کې ناست و. سړي په گريوانه کې ښکته کړي و، فکري عبادت يې کاوه. کله چې هغه سر راپورته کړ او پر ما يې نظر ولوېد، ما خپله تحفه یو د پړانگ پوستکي او یو غزنيچي پوستين د هغه په مخ کې کېښوده. هغه وويل: دا یو د ظالم پوټکی دی، ځکه له پښو لاندې لوېږي، دا بل د ضعیفانو له پوستکو نه جوړ دی او په غاړې پورې تعلق نیسي. د شاعر تحفه باید همدغسې وي او همدغه معنی ولري. دی باید دا دوه منظرې همدغه راز وښيي او خلک په دغه رمز ښه پوه کړي. په دغو خبرو زه له خوبه راوینښ شوم او په خوب کې د خپل خوب په تعبیر پوهېدلی وم.

حسن تعلیل د ایهام غوندې د بدیع له خورا ښکلیو صنعتونو شمېرل کېږي او لویو شاعرانو ورته توجه کړې ده. څرنگه چې د ادبي ټوټې سبک هم شاعرانه دی نو طبعاً په ادبي ټوټو کې ورنه د استفادې امکان زیات دی خو د استاد الفت ادبي ټوټې چې د موضوع په لحاظ اجتماعي او اخلاقي پیغامونه لري، هنري استدلال پکې ډېر واقع کېږي او د ډول استدلال یوه عالي ذریعه همدا حسن تعلیل دی. په پانۍ ادبي ټوټه کې له ظلم او مظلومیت سره د پوستکو د استفادې

د ځای غوټه کول، واقعي دلیل نه دی خو د خپلې ښکلا په وجه په لوستونکي اثر پرېباسي او د لیکوال د اخلاقي پیغام منلو ته یې تیاروي.

استاد په خپل اثر (لیکوالۍ) کې لیکي: (په ادبي او شاعرانه مضامینو کې استدلال او منطق هم باید شاعرانه وي. لیکوال باید د انشا او مضمون حال ته وگوري او له محل او مقام سره مناسب دلیل پیدا کړي. که څوک شاعرانه او ادبي مضامین په ملایي منطق او محض علمي استدلال تحلیلوي، د ادب مانۍ به ټولې کړي میراتې.)

۵- څرنگه چې شعر د نثر په نسبت موجز کلام دی نو په شعرونو کې تر نثرونو استعاره زیاته وي. د استاد په نثر کې هم تشبیهات زیات دي. د دۀ تشبیهات تر ډېره حده نوي نه دي، په لیکنو یا د خلکو په خبرو کې اورېدل شوي دي. مثال:

«د عرف او عادت له غلامۍ څخه ازادي د مدني او عرفاني پیشرفت په برکت حاصلېږي او زاړۀ ناکاره رواجونه د همدغې رڼا په مرسته له مینځه ځي.» (مترقي ژوند، لیکوالي، علم او عرفان له ډېر وخته راهیسې له رڼا سره تشبیه کېږي. یو بل مثال: (زه باید د نرگس سترگې، د غوټۍ خدا، د چنډنو لښتې، د سنبلو پرېشانه زلفې وگورم او د حسن په گلزار کې خپله سرینده وغږوم.)

دلته ټول تشبیهات هماغه دي چې پخوا مو هم اورېدلي دي. دا سمه ده چې د استاد په نثر کې راغلي اکثره تشبیهات پخوا اورېدل شوي دي خو د دوی په نثر کې په لوستونکي ځکه نه بوج کېږي چې معمولاً د منلو وړ نقش لوبوي. مثلاً په لومړي مثال کې د (رڼا) مشبه به د لنډوالي او د کلمو د تکرار د مخنیوي نقش لري، همدا نقش کافي دی چې لوستونکي یې ومني. دغه راز دویمه جمله

به هغه وخت ستومانوونکې وه چې د لیکنې اصلي خبره همدا وای. زموږ د ځینو نورو لیکوالو په ادبي ټوټو کې تکرار شوي تشبیهات ځکه بڼه نه لگېږي چې که هغه تشبیه ورنه لرې کړې نور نو هسې هم څه نه لري. همدا د تکرار شویو تشبیهاتو جمله د استاد په یوه ادبي ټوټه کې راغلې ده چې (د ژوند نغمه) نومېږي. دلته همدا ټوټه ټوله راغلولو. دا ټوټه له سره تر پایه یوه منسجمه بڼا یسته منظره او عالي مفکوره وړاندې کوي.

د ژوند نغمه

ټول غلي دي. هیڅوک څه نه وایي. د ژوندانه نغمه غلې ده. په دغسې چوپه چوپتیا کې ذوقونه مري، فکرونه محوه کېږي. نشاط او خوښي لکه وحشي مرغۍ له انسانانو نه تښتي. زه غواړم د دغه سکوت طلسم مات کړم او خپله سرینده وغږوم. دا سرینده ما د عشق له هېواده او د بلبلو له کوره راوړې ده. زما د سریندې اواز ډېر خوږ دی. راشئ! کنسېنئ، زما نغمې واورئ. زه نه غواړم چې ارزوگانې مې او زړونه ساړه وي. زه د احساساتو او جذباتو د وېنولولپاره راغلی یم. دغه ده ما خپله سرینده راواخیستله او خپلې نغمې شروع کوم. آه، دا څه وشوه؟ له دې سریندې نه خو هیڅ اواز نه پورته کېږي. سرینده خو نه ده ماته تارونه یې هم په ځای دي. دا ولې نه غږېږي؟ ولې یې سوره ده؟ له دې نه لویه ضایعه بله نشته. پوه شوم او وپوهېدم دا سرینده د بلبلو له کوره ده او بې د گلونو له خوا بل چېرته نه غږېږي.

دا سرينده له عشق سره ارتباط لري او تارونه يې په هماغه مقام پورې تړلي دي.

زه بايد گلزار ته ننوزم او د گلونو په حرم کې د خپلې سريندې اواز واورم.

زه بايد د نرگس سترگې، د غوټۍ خدا، د چندرو لښتې، د سنبلو پرېشانه زلفې وگورم او د حسن په گلزار کې خپله سرينده وغږوم. بې له دې نه دا خاموشي نه ورکېږي او خوشحالي نه پيدا کېږي. دا نورې وريخې بايد د لمر او سپوږمۍ له مخې لرې شي. د بلبلو پنجرې او قفسونه بايد مات شي.

د باغ تړلی ور بايد بېرته شي چې خوشحالي راشي او ذوق و شعور سترگې وغږوي.

د ژوند نغمه دغه تقاضا لري او بې له دې نه په ژوندانه کې نشاط او سرور نه پيدا کېږي.)

سبک د شخصيت غوندې ورو ورو او د متعددو عواملو تر اغېز لاندې وده کوي او تکوين مومي. مثلاً د استاد الفت په سبک باندې د هغو ژباړو اثر هم شته چې په (لوړ خيالونه او ژور فکرونه) کې يې لولو. همدا پاسنۍ ادبي ټوټه د جوړښت او مضمون په لحاظ د اروپايي ادب ژباړو ته ډېره ورته ده.

۲- د عيسې عليه سلام په باره کې ويل شوي دي چې د نېکۍ د تبليغ لپاره به يې مثالونه ډېر ورکول. مثال راوړل د موضوع د واضح کولو او تصويري کولو خورا پخوانۍ او ساده ذريعه ده. د استاد نثر هم له مثالونو مالا مال دی. دی په يوه ليکنه کې چې د انسانانو تر منځ د رقابت او حسد په باره کې دی، ليکي:

«زما یو ملگری دومره شته او جايداد لري چې جامه او ډوډۍ ډېره بڼه ور رسېږي. کور لري، ځمکه لري، باغ لري، لنگه غوا ورته ولاړه ده. موټر شته او د هیچا پورې نه دی. په بانک کې یې هم پیسې پرتې دي او له هرې خوا بېغمه معلومېږي. مګر یو بل سړی له ده نه هرڅه ډېر لري او ځمکې، باغونه، کورونه، نغدې پیسې یې له ده نه زیاتې دي. هغه خپه دی چې زه ولې دغه بل قدر ته جايداد نه لرم. دا بل خوشحاله دی چې له هغه نه یې جايداد ډېر دی.»

[غوره نثرونه، درې کاله]

د استاد الفت نثر د اشنا تشبیهاتو او مثالونو له درکه او ځینو نورو اړخونو په ایران کې د حجازي نثر ته ورته بللی شو. استاد الفت لیکلي دي چې لیکوالي یې د محمد ظاهر شاه د سلطنت د پیل په کال (۱۳۱۲) شروع کړه. تر دې یو کال دمخه په ایران کې محمد حجازي د خپل ژوند تر ګردو مشهور اثر چې د (زیبا) په نوم ناول دی، ولیکه. استاد الفت ناولونه ونه لیکل مګر د حجازي غوندې یې ادبي ټوټو او داستان ډوله مقالو ته زیاته توجه وکړه. محمد حجازي شاعري نه ده کړې خو په خپلو نثرونو کې د استاد الفت غوندې د مثالونو، تشبیهاتو او حسن تعلیل په مټ د اجتماع د اصلاح فکرونه وړاندې کوي او خلک نیکۍ ته رابولي.

د حجازي او الفت په نثرونو کې معیار ته پام کېږي او نا اشنا لغتونه پکې نشته. د دواړو نثرونه نرم آهنگ لري. دوی دواړو معارف وزارت ته کتابونه لیکلي دي. د زده کړې لپاره د ادبي متن لیکل خامخا په طرز او سبک باندې اثر پرېباسي او د موضوع په لحاظ اخلاقي تمایلات او د طرز په لحاظ وضوح او د ګرامر سموالي ته توجه زیاتوي.

استاد الفت په غوره نثرونه کې حجازي د ايران (ډېر ښه او مشهور لیکوال) بولي.

البتة، د دغو دواړو ترمنځ يو بنيادي توپير دا دی چې حجازي له واکمنو سره ښه روابط لرل خو استاد الفت په واکمنو همېشه ښوکه کړې ده. همدا وجه ده چې د الفت په لیکنو کې د ایهام غوندې صنعتونو ته زیاته توجه کېږي او د حجازي په سبک کې د ایهام عنصر نشته.

۷- د الفت صاحب په نثر کې یو بل تمایل دا دی چې ممکن د مخکینۍ جملې کلمه هوبهو یا په لږ تغیر په ورپسې جمله کې راشي، مثال: «زه نپوهېږم چې موږ ولې کوچنیانو ته په کوچني نظر گورو، یعنې ولې ځانونه لوی گڼو او دوی کوچني بولو؟ ښایي چې په دې خبره زه ساده غوندې ښکاره شم او زما دغه خبره د کوچنیانو خبره وي مگر څه وکړم زه په رښتیا تر اوسه ښه نه یم پوه شوی چې لوی څوک دي او کوچیني څوک دي؟»

ځینې کسان چې د لویوالي د عوه کوي او ځانونه لوی گڼي ماته کوچیني او واړه په نظر راځي.»
[غوره نثرونه، کوچنیان]

د کلمو تکرار د وضوح، تاکید او خوش آهنگۍ نقشونه لري. دغه صنعت د رحمان بابا په اشعارو کې ډېر دی او په غالب گومان په الفت صاحب باندې په کلي کې او د طالب العلمۍ په زمانه کې د رحمان بابا د دیوان د لوستلو د وخت پاتې شوی اغېز دی. لکه څنګه چې د بنيادم د شخصیت په جوړېدو کې د عمر د لومړیو کلونو د تجربو اغېز خورا زیات وي، دغسې د فکر او ذوق په جوړېدو کې هم د عمر د لومړیو کلونو د مطالعې اثر ژور دی. د الفت صاحب د طالب العلمۍ په زمانه

کې د پښتو نور دیوانونه خورا کم پیدا کېدل خو د رحمان بابا دیوان عام و.

د استاد د شعر او نثر نرم آهنگ، رواني، عام فهمه ژبه، په جمله کې کلمه په خپل طبیعي ځای کې راوستل، انډرستیت منټ understatement او د جملو قصر کولو ته ډېره توجه هم شاید د رحمان بابا د مطالعې اغېز وي.

د استاد په نثر کې د وضوح، یا تاکید یا طنز لپاره قصر شوې جملې ډېرې راځي. قصر یا حصر په یوه حکم کې د مسند الیه منحصر کولو ته وايي، مثال:

«هغه اوبه چې د تورو څاه گانو په تورتم کې دي په دې نه شي پوهېدی چې د پسرلي بارانونه او سیلابونه څنگه دي او څه کوي»

[غوره نثرونه، ولاړې اوبه]

دلته یوازې د څاه گانو اوبه د پسرلي له بارانونو او سیلابونو ناخبره گڼل شوې او دغه ناخبري د څاه گانو په اوبو پورې منحصر شوې ده. بل مثال:

«هر چا له خپلو بدو عملونو توپې ایستلې، د هر یوه له سترگو او ښکې بهیدې مگر د اسمان له سترگو یوه اوښکه هم تویه نه شوه.»

[غوره نثرونه، عبادت او دعا]

یعنې یوازې اسمان و چې نه یې ژړل.

۸- د استاد الفت په یوشمېر تشبیهي جملو کې داسې کلمې راغلې وي چې هماغه جمله یې طبیعي ځای نه وي او په همدې وجه د طنز سبب کېږي. مثال: «عیش او غنا لکه د سید محمود پاچا لټان له دغه کاله څخه نه وتل» دلته د هغو شیانو یو ځای کولو طنز پیدا کړی دی چې یو ځای کول یې راته غیر طبیعي ښکاري.

د طنزي تشبيه يو بل مثال:

«مشران له ځايه نه بنوري او كشران په مخكې منډې وهي. كه لرې نه گورئ ها د خپل لاس ساعت ته خو وگورئ. ثانيه گرد چې وړوكي دى خومره ژر ژر گرځي، دقيقه گرد چې لوى دى ورو روان دى.»

۹- د استاد الفت په نثر كې يوازې تشبيه نه بلكې اكثره بياني او بديعي موارد لكه ايهام، تضاد او تجنيس په گڼو ځايونو كې د طنز له پيدا كولو سره مرسته كوي. كه له بديعي او بياني وسايلو راتېر شو د دوى په نثر كې طنز دوى نورې مهمې منابع لري:

يو، د استاد په نثر كې لفظي طنز verbal irony ډېر وينو. يعنې ليكوال يو څه وايي خو مطلب يې د خبرو د ظاهري معنا خلاف وي. مثلاً، «د كوټې لو كس فرنيچر او نفيس سامان د جلالتماب له عطوفت سره زه تر عجيب تاثير لاندې راوستم او حيران وم چې د تشكر حق څنگه ادا كړم؟»

عادي او معمولي الفاظو نشو كولاى چې زما احساسات څنگه چې غواړم هغسې څرگند كړي، ځكه مې د حال او وضع په مرسته خپل عجز او انكسار تمثيل كړ او حركاتو سكنااتو مې وښودله چې زه خومره تر تاثير لاندې راغلى يم.

هغه څه چې ښاغلي جلالتماب زما د حال او وضع په هينداره كې وليدل نو رحيمانه عواطف يې راوېښ غوندې شول او په طولاني صحبت كې يې ډېر څه راته وويل چې ځينې ټكي يې دا دي:

[د استاد الفت نثري كليات، اداري سياست]

په لفظي طنز كې د كلمو په سرچپه معنا باندې د متن له ټول حالتو پوهېږو. د (اداري سياست) په متن كې چې د چارواكو سلوك او چلند غندل كېږي، د چارواكي لپاره د احترام په كلمو لكه جلالتماب،

رحيمانه عواطف او داسې نورو پوهېږو چې بېله او سرچپه معنا ورنه مراد ده. د استاد نثر له لفظي طنزونو مالا مال دی.

د استاد د نثر سوړ انداز د هغوی د طنز يوه بله منبع ده. استاد هغه وخت چې د توندو خبرو د کولو توقع کېږي، هلته هم خپل متانت ساتي او په ساړه او غیر عصبي انداز خبرې کوي. دغه راز د دوی په ليکنو کې چې نور کسان ناسمې خبرې کوي، ليکوال يې يا خبرې په صراحت سره نه ردوي او يا ورباندې پټه خوله پاتېږي. لکه په مجلس کې چې خورا مودب او محجوب سړی د مجلس د خدا په خبره يوازې په شونډو کې مرموزه او ناڅرگنده موسکا کوي خو د ده همدا پټه موسکا تر کټ کټ خدا ډېر اثر لري، د استاد په ليکنو کې هم د هغه سوړ او متين انداز دغسې تاثير غورځوي.

د استاد په مشهوره ليکنه (خاني لاره) کې د ليکوال د چوپ پاتېدل او څه نه ويلو په وجه د پښتو ادب يو خورا ژور او اثرناک طنز ايجاد شوی دی. دغه ليکنه به دلته ټوله رانقل کړو:

«خاني لاره»

په موټر کې سپاره وو. يو خانزاده غوندې سړی هم په موټر کې ناست و. د تېروخت زړې قصې يې کولې.

هغه وويل: پخوا موټرونه نه وو، موږ به په اسونو سپاره وو، نوکرانو به مو په مخکې منډې وهلې.

هغه وخت خان وغريب معلوم و، خانزاده او د آب سړی پېژندل کېده، عام و خاص يو رنگه نه وو.

اوس هر سړی په موټر کې سپرېږي او نوکر د بادار له څنگه ناست وي.

چې موټرونه راغله او غریبان پکې سپاره شوه، خاني لاره او باداري
بې رونقه شوه.

د خان قصه ډېره اوږده وه خو د مطلب ټکي دا و چې خاني لاره ځکه
چې خواران او غریبان په موټرو کې سپاره شوه.»

۱۰- په پاسني ادبي ټوټه کې ذهني حالات نه څرگندېږي، بلکې هغه څه
لولو چې لیدل او اورېدل یې ممکن دي. د استاد په ټولو نثرونو کې
دغسې تمایل شته. د ده او د ادبي ټوټو د نورو اکثرو لیکوالو یو
بنیادي فرق په دې کې دی چې د ده توصیف تر ډېره حده عیني وي. د
استاد د نثر همدا او نورې ځانگړنې د ده په شعرونو کې هم وینو. همدا
عیني توصیفونو ته د تمایل وجه ده چې د استاد په شعر کې تغزل کم
دی. د تغزل ژبه تر ډېره حده سوېژکتیفه او انفسی وي. د استاد په
ادبي ټوټو کې د دغه ژانر د اکثرو نورو لیکونکو برخلاف،
احساساتي بیان نه وینو. احساساتي لیکنه هغه ده چې د ځینو بازاری
فلمونو په څېر د یو مثقال غم په خاطر یو من اوښکې پکې تویېږي.
دغسې بیان د معنا په لحاظ ممکن کمزوری وي.

د استاد الفت د نثر کابو ټول ذکر شوي خصایص معمولاً د طنز،
سلاست او وضوح په خدمت کې دي.

که موږ د یو لیکوال له سبک سره سم بلد شو او پټې او ښکاره
ځانگړنې یې وپېژنو، بیا که هغه لیکوال په بل نوم لیکنه وکړي او ان
د خپل طرز د بدلولو کوشش وکړي، سبک پېژندونکی یې ممکن
لیکنه وپېژني.

د (افغان) جړېدې د ۱۳۵۰ کال د وږي د اتمې نېټې په گڼه کې د
(چيستان نويس) په مستعار نامه د استاد یوه لیکنه خپره شوې چې

(د اشنای یاد) نومېږي. دا لیکنه استاد په کندهاري لهجه کړې خو بیا هم د دۀ سبکي خصوصیات پکې نه پټېږي. دغه لیکنه چې عبدالرحیم بختاني (د الفت نثري کلیات) په دویم ټوک کې خپره کړې، دلته سره لولو:

«د اشنای یاد»

د اشنای اصلي نوم غلام علي و، خو بیا به خلکو جناب عالي بالی. دی اول د خان سړی و، بیا د خان سړی شو. مگر خلکو ته یې خان ملي سړی ښووی. هر څه چې و سړی د کار سړی و او د ترقۍ تومنه یې په وجود کې زیاته وه ځکه یې له خانه د خان په پېشرفت کې هر راز کار واخیستی او پخپل وجاهت یې د یوه او بل حسن نظر جلب کړی. د ده لوی مهارت دا و چې له مختلفو عناصرو او متضادو مزاجونو سره یې سازش کولی شو یعنې له خان سره خان و او له جان سره جان. له ملک او خوجه یې دواړو سره یې سر ښوراوی او بیا یې د سرکار کور ته لاره پیدا کړه او د سر سړو سره اشنا شو. د بډایانو پېژندگلوي خو کیمیا ده او ډېر ژر سړی له خاورو نه پورته کوي ځکه یې دی هم ورځ په ورځ د قارون گنج ته ور نژدې کی. دی بډای شو مگر بډای او بډایي ته یې بد ویل. دی په دې راز ښه پوه شوی و چې سرمایه پیدا کول او سرمایه دار ته بد ویل ډېر عاقلانه کار دی. سړی باید دا کار د دې زمانې له ځینو پیرانو او وېزرگانو نه زده کي چې په میلیونو شته به لري او شتمنو ته به بد وایي.

دی ډېر ژر په دې خبره پوهېدی چې راشه! له سرمایه داری سره سره د ولس په خواری او غریبۍ ځان خپه خپه کوه او د قومي خدمت او ملي درد په چينغو او نارو ځان لیدوری ته جوړ کوه. په دې کار کې هم سړی بريالی وختی او د دې لامله چې وریجې او غوښې یې په کاله کې ډېرې وې نو د ځوانانو ټولنه به اکثره د دۀ پر ځای کېده.

په ظاهره خو به دی په کوم منور او فاضل سړي پسې په لاره تی، مگر خلکو ته به یې داسې ښووله چې دا راز خلک دۀ د مخه کړي دي او هرې خوا ته یې چې بیایي بیولای یې شي. دی یو جامع سړی و او له مختلفو طبقاتو سره یې تار درلودی.

د ورځې ملگري به یې بېل او د شپې یاران به یې نور وو. له وگړیو سره یې همدردی او عشق و علاقه ډېره ښکاره وه مگر د بزم مجلسونه یې له نورو سره وو.

د ورځې د قام خدمتگار و او د شپې د حسن غلام. د دۀ په شخصي ژوند او اجتماعي نظریاتو کې ډېر فرق لیدل کېدی. دی د اجتماعي عدالت ډېر طرفدار و مگر په کاله کې یې د خپلو ماینو ترمنځ د عدالت نوم هم نشو اورېدلای. دۀ به کله کله د ظرافت په ډول ویل: جماعي عدالت څه کوئ په اجتماعي عدالت پسې وگرځئ.

سړی باید اجتماعي وي او علاقه یې یوازې د کاله مېرمنې پورې منحصره نه وي. دۀ پخپل حیات کې د فیضه ډک مختلف ماموریتونه وکړه او بې له دې نه چې رشوت واخي یا خیانت وکړي د ډېرو شتو او جايدادونو خاوند شو.

دۀ به چې هر ماموریت کاوی غرض او مطلب به یې د کام خدمت و، مگر سړی طالعمن سړی و او په هر کار کې به چې و په کاله به یې د پیسو لښتې راسم و او دنیا به ورپسې د سپي غوندې منډې وهلې. دی ډېر فعال او نه ستړی کېدونکی سړی و چې علاوه په رسمي او اصلي وظایفو یې په نورو پټو خبرو او پټو کارونو کې هم ډېره لویه برخه درلوده.

د دۀ مصروفیت ډېر زیات و، چې کله کله به یې د چا د ملاقات دپاره وخت نه درلودی. یوه ورځ چا ویل ډېره ارزو لرم چې له دۀ سره وگورم او د قومي خدمتونو په باب ورسره وژغېرم، خو دا یوه هفته ورپسې سرگردانه گرځم او نه یې شم لیدلای.

نن هم دی د امریکې د سفارت له یوۀ غړي سره گوري او بېگاته له کوم روسي سره وعده داردی. د دۀ په خارق العاده صفاتو کې یو صفت دا و چې په ځینو لویو مقتدرو کسانو به یې په مجلسونو کې په ډېر جرئت انتقاد کاوی او د سر سړو ته به یې بد ویل مگر سره له دې به هغوی ورته پخپلو خاصو مجالسو کې ځای ورکاوی او سړی به ورځ په ورځ نور هم معتبرېدی.

سړی چې په حقه وي هیڅوک څه زیان او ضرر نشي ورسولای او خدای پرې دښمن هم مهربانه کوي.

اشنای په خوارانو او غریبانو باندې ډېر زهیر و مگر خوار و غریب ته یې هیڅ نه ورکول چې تربیه یې خرابه نشي او په مفت خواری عادت نشي.

دا و د مرحوم اشنای صفات او ممیزات چې د دۀ د شخصیت د معرفی په غرض بیان شوه. خدای دې پر ورحمېږي»

دغه ليکنه له هغو طنزي عناصرو مالا مال ده چې د استاد په نورو ليکنو کې يې هم وینو. په اوله کرښه کې د (خو) وييکي دوه داسې جملې سره يو ځای کړې دي چې د يو بل متفاوته معنا پکې ده. د (غلام علي) غلام او د (جناب عالي) جناب متضادې کلمې دي او طنز ورنه زېږي. هغه چا ته چې د اشنايي لايق نه دی، اشنای ويل، يو بل طنز دی. دغه راز د (عالي) او (علي) تر منځ لفظي شباهت چې د (غلام علي) او (جناب عالي) تر منځ له معنوي تضاد سره پرتله کړو، يو بل طنز پيدا کېږي.

د دې ليکنې په گڼو جملو کې ايهامي او طنزي کيفيت شته دی. مثلاً په دويم پاراگراف کې د (سړي) کلمه (نه سړي) ته اشاره کوي چې لفظي طنز يې بايد وېلو. په دې پاراگراف کې د (وجود) د کلمې پټه او مقصدي معنا (بدن) ده. (له ځانه) هم د جسم او بدن ايهامي معنا لري او د (هر راز) په عبارت کې منفي معنا ته اشاره احساسوو. دغه راز، وجاهت چې عزت و حرمت ته وايي، د مخ ښکلا ته هم وايي او د ليکوال اصلي مقصد دا دويمه معنا ده. کله چې د (وجاهت) په کلمه کې ايهام وگورو بيا نو د (حسن نظر) کلمه د (ښه نظر) په معنا سربېره هغه نظر هم رايادولی شي چې حسن او ښکلا ته کېږي.

په لفظي طنز او ايهام سربېره په دغه متن کې د استاد د نثر اکثره نورې ځانگړنې هم وینو. مثلاً د يوې جملې کلمه په بله جمله کې بيا راوړل، د (خو) په ځای کله کله له (او) وييکي استفاده کول، د متضادو معناو کلمې او جملې د يو بل په خوا کې راوستل، د کنټرول له لارې طنز ايجادول، د نثر سلاست، د نثر ملايم اهنګ، اشنا او عام فهمه کلمې غوره کول، مترادفې کلمې راوړل، حسن تحليل ته توجه، عيني توصيف ته توجه او داسې نور خصوصيات.

د مفکورې په لحاظ په دې لیکنه کې له استبداد سره مخالفت، له حرام خورو سره مخالفت، له طبقاتي ستم سره مخالفت، له اپرچونیزم او غوړه مالۍ سره مخالفت، له دوه مخو کسانو سره مخالفت او له هغو کسانو سره مخالفت وینو چې د شخصي گټې وټې په خاطر عالي ارزښتونو ته درناوی نه لري. د استاد په گڼو نورو لیکنو کې هم دا اساسي موضوعات دي.

عجیبه دا ده چې دغه لیکنه چې استاد لهجه هم پکې بدله کړې ده، د ده د سبک لا څرگنده بېلگه ده. داسې ولې شوې دي؟

یو ځواب خو دا دی چې سبکي عناصر تر ډېره حده په لاشعوري ډول غوره کېږي. لیکوال کولی شي چې په شعوري ډول په خپله لیکنه کې ځینې تغییرات راولي خو بیا به هم داسې ډېر څه ورنه پاتې شي چې د ده طرز به ورڅخه ښکاري.

بل ځواب دا دی چې دا لیکنه په کمال او هنر سره لیکل شوې ده. د اخبار یا تلویزیون لپاره چې خبر جوړوو، ممکن په داسې ډول یې ولیکو چې بل څوک ورباندې پوه نه شي چې دا چا لیکلی دی، ځکه په خبر کې هنري عناصر نه وي خو کامیابه هنري لیکنه یوازې په خپل سبک لیکل کېدای شي. هنر د زړه اواز وي او د هر چا د زړه اواز بېل وي.

درېیمه خبره دا ده چې د استاد طنز خوښوونکي طبیعت په دې لیکنه کې خپل هنر ته د ډېرې وفادارۍ او د ځان د ډېر پتولو تر منځ یو نوی تضاد او نوی طنز پیدا کړی چې د لیکنې خوند ورسره زیات شوی دی. چیستان د (چیست آن؟) مخفف دی او له لوستونکي یا اورېدونکي د یوې ناڅرگندې معنا د څرگندولو غوښتنه پکې کېږي. الفت صاحب (د اشنای یاد) لیکنه د (چیستان نویس) په مستعار نامه خپره کړې ده.

مستعار نوم د خپل نوم د پټولو لپاره غوره کېږي خو استاد ورنه دا استفاده هم کړې ده چې لوستونکي ته (چيستان) ورياد کړي او په متن کې د راغليو نخبو په مرسته د (اشنای) د پېژندلو هڅه وکړي. دلته هم له ایهام سره مخ یو.

د الفت صاحب سبک د یوه پېچلي ډيالکتيک پیداوار دی. دی له یوې خوا باید په حکومتي مطبعه کې خپل اثر چاپ کړي خو له بلې خوا یې اصلي جنجال له حکومت او زوروروسره دی. دی غواړي ډېرو عادي خلکو ته هم پیغامونه ورسوي خو له بلې خوا غواړي د ادیبانو او خواصو کړۍ پکې باریکۍ وگوري.

دی غواړي د لمر د رڼا غوندې ساده او بې رنگه لیکنه ولري خو په همدې بې رنگۍ کې اووه رنگه واړه راوښاري. دی لیکي: «هغه انشا چې مختلف اجزا او عناصر پکې داسې ویلي شوي او گډ شوي وي چې تشخیص او تجزیه یې نشي کېدای، ساده انشا ورته ویلی شو. څنگه چې د لمر رڼا ظاهراً سپینه او یو رنگ معلومېږي، مگر په حقیقت کې له اوو رنگونو څخه جوړه ده، ساده انشا هم له دغسې ترکیبه پیدا کېږي» [لیکوالي] دی د ظالمانو د بنمن دی خو په عین حال کې نهایت مودب خوی لري. په زړه یې اور بل دی مگر غواړي چې خبرې یې په کنټرول کې وي او اواز یې جگ نه شي. دی ارزومن دی چې هنرمند او شاعر واوسي او ورسره د منطق او استدلال لمن ونیسي. په دې لاندې جمله کې راغلي توندي د قانون او قاضي تر توندي زیاته نه ده: «هغه کسان چې د نورو په تیارو درمندونو ډارې غورځوي او د گټې دپاره یې لنډه لار غوره کړې ده لاسونه او پښې یې د تړلو دي» [غوره نثرونه، ښه گټه] دی په بله دنیا ایمان لري خو په دې

دنيا کې د ژوند او ترقي خدمت ورپورې نه هېروي. ده ليکلي دي چې: زه په ډېره نړۍ او باريکه لاره لارم، خداى دې وکړي چې ډېر باريک بين خلک په دغه لار راشي او په ځير ځير وگوري. [غوره نثرونه، د پردې خبرې]

هر لويه ليکوالې د متفاوتو او متضادو عواملو د يوځای کولو له بې حده پېچلې هڅې زېږي. لوى ليکوال نه يوازې د خپلې ټولنې له شرايطو او اقدارو سره ستونزې لري، بلکې خپل ذهن او ذوق يې هم د ټکرونو ميدان دى. دى ناچار دى او د خپلو متضادو حالتونو، تمايلاتو او غوښتنو د پخلا کولو لپاره يو پېچلى ليکنى او ذوقي نظام جوړوي. استاد الفت همداسې څوک دى.

استاد محمد صديق روڼي په افغانستان کې د معاصرو ادبياتو پيل د شلمې پېړۍ له دويمې لسيزې رانښلوي او استاد الفت د دې دورې د دويم پړاو چې دى يې د وېښتيا پړاو بولي، شاعر وليکوال بولي. موږ کولای شو چې استاد الفت د ادبياتو د تاريخ په باره کې د يوې بلې تيوري په اساس هم د خپلې دورې د دويم پړاو ليکوال وبولو.

يوه تيوري وايي چې هره ادبي دوره له څلورو پړاوونو تېرېږي. په لومړي پړاو کې په پخوانو لارو شکونه څرگندېږي او د نوې لارې شلې او ابتدايي بېلگې ايجادېږي. په دويم پړاو کې د نوې دورې استادان ظهور کوي. دوى د خپلې دورې د ادب عالي نمونې ليکي. د درېيم پړاو ليکوال هڅه کوي چې د استادانو پيروي وکړي او منل شوى طرز لا غني کړي خو فوق العاده اضافه ورباندې نه شي کولای، لکه لوبښ چې ډک شوى وي او نورې اوبه نه ځايوي. په څلورم پړاو کې په منل شوې لاره شکونه څرگندېږي، نهيلي پيدا کېږي او د نورو

لارو د موندلو په لور خواره واره سفرونه پیلېږي. دا نو د گډوډۍ وخت دی.

د معاصرو ادبیاتو په لومړي پړاو کې د امیر شهید په زمانه کې ځینو لیکوالو او شاعرانو د پخوانۍ دیوانی شاعري په ځای نویو فورمونو او نویو موضوعاتو ته مخه کړه. دوی نوښت وکړ مگر کار یې پوخ او عالي نه بلل کېږي. په دویم پړاو کې استاد الفت او نورو ستوریو د دې نوې دورې د ادبیاتو عالي بېلگې وړاندې کړې.

که د امیر شهید په زمانه کې د پیل شوې ادبي دورې عالي بېلگې د الفت د عصر ادیبانو وړاندې کړې او لوښی ډک شوی وي، نو موږ باید څه وکړو؟ دا هغه پوښتنه ده چې له تېرو څو لسیزو نوښتگرو لیکوالو او شاعرانو د خپلو ایجاداتو په ذریعه په عمل کې مختلف ځوابونه ورکړي دي.

ځینې ژانرونه تر ځینو نورو اصیل وي. مثلاً غزل تر مخمس اصیل ژانر دی. دغه راز په نثر کې لنډه کیسه یا ناول تر ادبي ټوټې خورا مهم ژانرونه دي. همدا وجه ده چې د نن سبا اکثره لیکونکي ادبي ټوټو ته زړه نه ښه کوي. داستان ډوله مقالې او د خیالي مثالونو او حسن تعلیل په مرسته د فکر د وړاندې کولو تمایل هم ځکه کم شوی ښکاري چې د اوسني وخت لیکوال د خپل فکر د رسولو او د خپلې ادعا د ثابتولو لپاره د پخوانو په نسبت د واقعي معلوماتو د ترلاسه کولو په چاره کې په مراتبو ډېر امکانات لري. که زه د انټرنیټ په برکت دا معلومات ولرم چې د روغتیا د نړیوال سازمان له اټکل سره سم په شلمه پېړۍ کې د څه باندې سل میلیونه انسانانو د مړینې اصلي علت د سگریټو څکول وو او سگریټ اوس په هر شواروز کې د شپاړلس زره کسانو قاتل دی، نو بیا به شاید له سگریټو د خلکو د

منع کولو لپاره په خیالي مثال پسې ونه گرځم او نه به په حسن تعلیل باندې ډېره تکیه وکړم. دغه راز نن سبا د راپورتاژ لیکنو ژانر وده کړې او د داستان ډوله مقالې ضرورت یې نور هم کم کړی دی.

استاد الفت ځکه لوی لیکوال و چې د خپلې زمانې امکاناتو او اړتیاوو ته یې پام وکړ او د خپل طرز په لرلو بریالی شو. پخوانو ویلي دي چې د حال له غوښتنو سره برابره وینا بلیغه وینا ده. یعنې که زه د ماشومانو لپاره لیکنه کوم یو طرز به انتخابوم او د لویانو له پاره بل طرز. دغه راز که مشر سړي ته د کښاستلو بلنه ورکوم شاید بهتره وي د جمعي فعل استعمال کړم او ورته ووايم چې: کښنئ! خو کشر ته شاید کښېنه! ووايم. د حال د غوښتنو مراعات مختلف اړخونه لري. د استاد الفت په زمانه کې چې لیکنې عموماً په دولتي مطبعه کې چاپېدلې، د لیکوال په ذهن کې د سانسور مامور همېشه حاضر و او د ایهام غوندې صنایعو ته یې ډېره اړتیا پېښېدله خو اوس چې زه څه لیکم د حکومت خوښه یا خپګان مې په ذهن کې نه وي نو ممکن د ایهام په نسبت صراحت ته مایل شم. استاد الفت د اجتماعي عدالت، د بیان د ازادۍ، د قانون په مقابل کې د خلکو د برابرۍ او انتخابي حکومت لوی مبلغ و. کله چې داود خان د ظاهر شاه د دیموکراسي په خلاف کودتا وکړه او جمهوریت یې اعلان کړ، د الفت صاحب لپاره دا مشکل پیدا شو چې نظام په ظاهره جمهوري و خو دموکراسي پکې نه وه او مشر یې داسې څوک و چې پخوا یې هم په استبداد سره حکومت چلولی و. الفت صاحب ته د خپل زړه د خبرې د کولو لپاره بیا هم د ایهام صنعت په کار راغی. ده په یوه شعر کې د جمهوري نظام ستاینه وکړه خو د نظام د رهبر په اړه یې وویل: ملي رهبر خو له سیما پېژنو. د سرکار کسان د دې جملې د معنا دوه ډوله والي ته متوجه نه شول، د

شعر د چاپ اجازه یې ورکړه. شعر خپور شو او استاد د نور کله غوندې خطرته غاړه کېښوده.

استاد په جمهوري دوران کې ځنډې ته پورې وهل شو او څنگه چې د ټولنې خورا محترم سپین ږیری و نو ونه ځورول شو خو د کورنۍ غړي یې (زوی یې شهید عزیز الرحمن الفت او زوم یې محمد حسن ولسمل) د نظام استخباراتي مامورینو په نورو پلمو ونيول او وځورول او پخپله دی چې د ۱۳۵۲ کال د لیندۍ په اته ویشتمه نېټه وفات شو نو دولتي راډیو او مطبوعاتو یې د مرګ د خبر د کم اهمیتته کولو کوشش وکړ. (د ډاکتر مخدوم رهین د وزارت په لومړۍ دوره کې چې د ۱۳۸۳ کال د لیندۍ په یوولسمه نېټه علامه رشاد وفات شو نو هم دولتي مطبوعاتو او راډیو تلویزیون تر وسه وسه کوښښ وکړ چې د علامه وفات یې اهمیتته کړي. که څوک د دغو دوو نېټو مطبوعات ومومي او له دغو لویو شخصیتونو سره د شوې جفا په اړه لوستونکو ته معلومات ورکړي دا به یې له استبداد او تعصب سره په مخالفت کې یو ګام اخیستی او د استاد اروا به یې ښاده کړې وي، ځکه استاد د دغو دواړو بلاوو دښمن و.)

خبره مو د سبک کوله. د هر لیکوال و شاعر سبک د مختلفو عواملو پیداوار دی. الفت او خادم د یوې زمانې ادیبان وو او په نسبتاً ورته اجتماعي شرایطو کې یې کار کاوه خو ذوقونه او فکرونه یې بېل وو او ځکه خوی یې په سبکونو کې هم ډېر توپیر دی. استاد خادم د قاطع او صریح طرز پلوی دی. دی وایي: په ماته بېړۍ سپور یم، توفانونه مې په مخ کې، په دغه لاری یې بیایم که وم وم، که نه وم نه وم. خو استاد الفت د ذوق په لحاظ د څو اړخیزې ژبې پلوی و او دغه طرز یې د خپل معتدل فکر د بیان لپاره مناسب بللی و.

له ارواښاد عبدالوکیل صداقت مرحوم څخه مې په ۱۳۲۱ کال کې په پېښور کې واورېدل چې الفت صاحب ویلي وو چې: توره ماته کړه او مات ورځنې لور کړه. یو چا ورباندې اعتراض وکړ چې دا مصرعه اورېدونکي ته د شوروي د لور وختیک نشان وریادوي او د شوروي ایدیولوژي تبلیغ پکې شوی دی. الفت مرحوم اعتراض وارد وباله، مصرعه یې داسې بدله کړه: توره ماته کړه او جوړ ورنه څه نور کړه. صداقت مرحوم دا خبره تر دې پورې کوله چې الفت صاحب دور اندیشه بنیادم و او معتدل افکار یې خوښول. البته، موږ دا هم ویلي شو چې استاد الفت ځکه (لور) په (نور) بدل کړ چې په (نور) کې د معنا وسعت او د مختلفو تعبیرونو امکان موجود دی او دا هغه ځانگړنه ده چې د الفت صاحب له ذوق سره یې سمون خړ. (یوه بله یادونه: دغه مصرعه چې له صداقت صاحبه مې اورېدلې د الفت د شعرونو په کلیاتو کې لکه چې نشته. د جمهوري نظام په باره کې د استاد شعر مې هم په کلیاتو کې نه دی لوستی. د الفت صاحب د شعرونو په هغو کلیاتو کې چې ښاغلي شهرت ننگیال په پېښور کې خپاره کړل، د استاد ځینې نور شعرونه هم نشته. پلار مې وايي چې پنځوس، شپيته کاله پخوا الفت صاحب د خپل زوی د وفات په مناسبت خورا اثرناکه درې مرثیه لیکلې چې یو بیت یې داسې و:

مهر و ماه آسمان بی نور شد تا ز چشم نور چشم دور شد

خدای دې وکړي چې یو لایق ځوان د استاد ټول شعرونه په یوه کتاب کې راغونډ کړي.)

په اجتماعي او ذوقي توپیرونو سربېره د وسایلو توپیر هم په سبکونو اثر کولای شي. موږ په داسې زمانه کې اوسو چې د پخوا په نسبت، معلومات او مطبوعات پکې ډېر او وخت پکې کم دی. له اوسنو

ليکوالو ممکن دا تقاضا ډېره وشي چې د جملو په اوږو باندې د معلوماتو ډېر بار واچوي. غرض دا چې د فرد او زمانې بېلې بېلې غوښتنې بېل بېل سبکونه جوړوي. هر هغه څوک چې د ليکوالۍ په کار کې پرمختګ غواړي، د لويو ليکوالو نثرونو ته دې خبر شي او هغه څه دې پکې وپېژني چې د ده هم پکار بدلې شي.